
ವಿವರ 


ಪಂಚಾಯುಧ 


ಹಿಂದೆ ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿದ್ದಾಗ ಬೋಧಿಸತ್ತ್ವನು ಆ ರಾಜನ 
ಪಟ್ಟದ ರಾಣಿಯ ಹೊಟ್ಟೆಯಲ್ಲಿ ಜನ್ಮತಾಳಿದನು. 

ಅವನಿಗೆ ಹೆಸರಿಡುವ ದಿವಸ ಎ೦ಟುನೂರು ಬ್ರಾಹ್ಮಣರಿಗೆ ಬೇಕಾದುದನ್ನೆಲ್ಲಾ ಕೊಟ್ಟು 
ತೃಪ್ತಿ ಪಡಿಸಿ ಅವನ ಲಕ್ಷಣಗಳನ್ನು ಕುರಿತು ಕೇಳಿದರು. ಲಕ್ಷಣಗಳ ಅರ್ಥವನ್ನು ಬಲ್ಲ ಆ 
ಬ್ರಾಹ್ಮಣರು ಅವನ ಲಕ್ಷಣ ಸಂಪತ್ತಿಯನ್ನು ಕಂಡು, “ಮಹಾರಾಜ, ಈ ಕುಮಾರನು 
ಪುಣ್ಯಸ೦ಪನ್ನ. ನಿನ್ನ ಅನ೦ತರ ರಾಜ್ಯವನ್ನು ಪಡೆಯುವನು. ಪಂಚಾಯುಧ ಕರ್ಮವನ್ನು ತಿಳಿದು, 
ತೋರಿಸಿ, ಜ೦ಬೂದ್ವೀಪದಲ್ಲಿ ಅಗ್ರಪುರುಷನಾಗುವನು” ಎಂದರು. ಆ ಬ್ರಾಹ್ಮಣರ ಮಾತನ್ನು 
ಕೇಳಿ, ಮಗುವಿಗೆ ಹೆಸರಿಡುವವರು ಅವನಿಗೆ ಪಂಚಾಯುಧಕುಮಾರನೆಂದು ಹೆಸರಿಟ್ಟರು. 

ಅವನಿಗೆ ಬುದ್ಧಿಬ೦ದು ಹದಿನಾರು ವಯಸ್ಸಾಗಲು, ರಾಜನು ಅವನನ್ನುಕರೆದು “ ಅಪ್ಪ 
ವಿದ್ಯೆ ಕಲಿ” ಎಂದನು. 

ಕುಮಾರನು “ಯಾರಬಳಿ ಕಲಿಯಲಿ ದೇವ?” ಎ೦ದು ಕೇಳಿದನು. 

“ಹೋಗಪ್ಪ ಗಂಧಾರ ರಾಷ್ಟ್ರದ ತಕ್ಷಶಿಲಾ ನಗರದಲ್ಲಿ ಇರುವ ಆಚಾರ್ಯನ ಬಳಿ ಕಲಿ. 
ಅವನ ಹೆಸರು ದಿಕ್ಕುದಿಕ್ಕಿಗೂ ಹರಡಿದೆ. ಇದನ್ನು ಆಚಾರ್ಯನಿಗೆ ಭಾಗವಾಗಿ ಕೊಡು” ಎಂದು 
ತಂದೆಯು ಒಂದು ಸಾವಿರವನ್ನು ಕೊಟ್ಟು ಅವನನ್ನು ಕಳಿಸಿದನು. 

ಅವನು ಅಲ್ಲಿಗೆ ಹೋಗಿ, ವಿದ್ಯೆ ಕಲಿತು, ಆಚಾರ್ಯನು ಕೊಟ್ಟ ಪಂಚಾಯುಧಗಳನ್ನು 
ಹಿಡಿದು, ಆಚಾರ್ಯನಿಗೆ ವಂದಿಸಿ, ತಕ್ಷಶಿಲಾನಗರದಿ೦ದ ಹೊರಟು, ಸನ್ನದ್ದ ಪಂಚಾಯುಧನಾಗಿ 
ವಾರಾಣಸಿ ಮಾರ್ಗದಲ್ಲಿನಡೆದನು. | 

ಅವನಿಗೆ ದಾರಿಯ ನಡುವೆ ಶ್ಲೇಷರೋಮನೆಂಬ ಯಕ್ಷನು ಆಳುತ್ತಿದ್ದ ಒ೦ದು ಅಡವಿ 
ಸಿಕ್ಕಿತು ಆಗ ಅಡವಿಯ ಮುಖದಲ್ಲಿ ಜನರು ಅವನನ್ನು ನೋಡಿ “ಅಯ್ಯಾ ಹುಡುಗ, ಈ 
ಅಡವಿಯೊಳಗೆ ಹೋಗಬೇಡ. ಇಲ್ಲಿ ಶ್ಲೇಷರೋಮನೆಂಬ ಯಕ್ಷನಿದ್ದಾನೆ. ಅವನು ಕಂಡಕಂಡ 
ಮನುಷ್ಯರನ್ನೆಲ್ಲಾ ಕೊಲ್ಲುತ್ತಾನೆ” ಎ೦ದು ತಡೆದರು. ಆದರೆ ಬೋಧಿಸತ್ತ್ವ್ವನು ತನ್ನಲ್ಲಿಯೇ 
ತರ್ಕಮಾಡಿಕೊಂಡು, ಹೆದರಿಕೆಯಿಲ್ಲದ ಕೇಸರಿ ಸಿಂಹದಂತೆ ಆ ಅಡವಿಯನ್ನು ಹೊಕ್ಕೇಹೊಕ್ಕನು. 

ಆ ಅಡವಿಯ ನಡುವಿಗೆ ಬರಲು, ಅಲ್ಲಿಯ ಯಕ್ಷನು ತಾಳೆಯ ಮರದಷ್ಟು ಎತ್ತರ ಆಗಿ 
ಬೋಧಿಸತ್ತ್ವನಿಗೆ ಕಾಣಿಸಿಕೊ೦ಡನು. ಅವನ ತಲೆ ಮನೆಯಷ್ಟುಗಾತ್ರವಾಗಿತ್ತು. ಕಣ್ಣುಪಾತ್ರೆಯಷ್ಟು 


ಅಗಲ. ಗೆಣಸಿನಂಥ ಎರಡು ದಾಡೆ. ಗಿಡುಗನ ಮೂಗು. ಹೊಟ್ಟೆಯ ಮೇಲೆಲ್ಲಾ ಮಚ್ಚೆ ಕೈಕಾಲು 
ಎಲ್ಲಾನೀಲಿ. 

ಅವನು ಬೋಧಿಸತ್ವ್ವನನ್ನು ಕುರಿತು “ಎಲ್ಲಿಗೆ ಹೋಗುವೆ? ನಿಲ್ಲು ನೀನು ನನ್ನ ಊಟ” 
ಎ೦ದನು. 

ಆಗ ಬೋಧಿಸತ್ತ್ವ್ವನು ಅವನನ್ನು ಕುರಿತು “ಯಕ್ಷ ನಾನು ವಿಚಾರಮಾಡಿಯೇ ಇಲ್ಲಿ 
ಪ್ರವೇಶಿಸಿದ್ದೇನೆ. ನೀನು ಪ್ರಮತ್ತನಾಗಿ ನನ್ನ ಬಳಿಗೆ ಬರುತ್ತಿರುವೆ. ವಿಷಕುಡಿದ ಸರಳಿನಿಂದ 
ಹೊಡೆದು ನಿನ್ನನ್ನು ಇಲ್ಲಿಯೇ ಬೀಳಿಸುವೆನು” ಎ೦ದು ಗದರಿಸುತ್ತಾ ಹಾಲಾಹಲವಿಷ ಕುಡಿದ 
ಸರಳನ್ನು ಹೂಡಿಬಿಟ್ಟಿನು. ಅದು ಯಕ್ಷನ ರೋಮದಲ್ಲೇ ಸಿಕ್ಕಿಬಿತ್ತು ಅನ೦ತರ ಇನ್ನೂ ಐವತ್ತು 
ಸರಳು ಬಿಟ್ಟನು. ಎಲ್ಲವೂ ಅವನ ರೋಮದಲ್ಲೇ ಸಿಕ್ಕಿ ಬಿತ್ತು. 

ಯಕ್ಷನು ಆ ಸರಳುಗಳೆಲ್ಲವನ್ನೂ ಒದರಿ ತನ್ನ ಕಾಲಬಳಿಯಲ್ಲಿಯೇ ಬೀಳಿಸಿ 
ಬೋಧಿಸತ್ತ್ವನ ಬಳಿಗೆ ಬಂದನು. ಬೋಧಿಸತ್ತ್ವನು ಪುನಃ ಅವನನ್ನು ಗದರಿಸುತ್ತಾ ಖಡ್ಗವನ್ನು 
ಎಳೆದು ಹೊಡೆದನು. ಮೂವತ್ತು ಮೂರು ಅಂಗುಲಗಳ ಉದ್ದದ ಖಡ್ಗ ರೋಮದಲ್ಲಿಯೇ 
ಸಿಕ್ಕಿಬಿತ್ತು ಆಗ ಅವನನನ್ನು ಕಣೆಯಿ೦ದ ಹೊಡೆದನು. ಅದೂ ರೋಮದಲ್ಲೇ ಸಿಕ್ಕಿಬಿತ್ತು ಅದು 
ಸಿಕ್ಕಿಬೀಳಲು ಮುದ್ಧರದಿ೦ದ ಹೊಡೆದನು. ಅದೂ ರೋಮದಲ್ಲೇ ಸಿಕ್ಕಿ ಬಿತ್ತು. 

ಅದೂ ಸಿಕ್ಕಿ ಬಿದ್ದುದನ್ನು ತಿಳಿದು, “ಓ ಯಕ್ಷ ನಾನು 
ಪ೦ಚಾಯುಧಕುಮಾರನೆಂಬುದನ್ನು ನೀನು ಹಿಂದೆ ಕೇಳಿಲ್ಲವೇನು? ನೀನು ವಾಸಿಸುತ್ತಿರುವ ಈ 
ಕಾಡನ್ನು ಪ್ರವೇಶಿಸುವಾಗ ನಾನು ಧನುಸ್ನೇ ಮೊದಲಾದವುಗಳನ್ನುನಂಬಿ ಪ್ರವೇಶಿಸಲಿಲ್ಲ ನನ್ನನ್ನೇ 
ನಾನು ನಂಬಿ ಪ್ರವೇಶಿಸಿದೆ. ಈಗ ನಿನ್ನನ್ನು ಹೊಡೆದು ಪುಡಿಪುಡಿಮಾಡಿಬಿಡುವೆನು” ಎಂದು 
ಕೂಗುತ್ತಾ ಬಲಗೈಯಿ೦ದ ಯಕ್ಷನನ್ನು ಹೊಡೆದನು. ಬಲಗೈ ಕೂದಲಲ್ಲೇ ಸಿಕ್ಕಿ ಬಿತ್ತು. ಎಡಗೈಯಿ೦ದ 
ಹೊಡೆದನು. ಅದೂ ಸಿಕ್ಕಿ ಬಿತ್ತು. ಬಲಗಾಲಿ೦ದ ಹೊಡೆದರು. ಅದೂ ಸಿಕ್ಕಿ ಬಿತ್ತು. ಎಡಗಾಲಿಂದ 
ಹೊಡೆದನು. ಅದೂ ಸಿಕ್ಕಿ ಬಿತ್ತು ತಲೆಯಿಂದ ಅವನನ್ನು ಗುದ್ದುತ್ತಾ “ನಿನ್ನನ್ನು 
ಪುಡಿಪುಡಿಮಾಡುವೆನು” ಎ೦ದು ತಲೆಯಿಂದ ಹೊಡೆದನು. ಅದೂ ಕೂದಲಿನಲ್ಲೇ ಸಿಕ್ಕಿ ಬಿತ್ತು. 
ಹೀಗೆ ಅವನು ಐದು ಬಲೆಗಳಲ್ಲಿ ಐದು ಕಡೆ ಸಿಕ್ಕಿಬಿದ್ದು ನೇತಾಡುತ್ತಿದ್ದರೂ ನಿರ್ಭಯವಾಗಿ 
ಚಿಂತೆಯಿಲ್ಲದೆ ಇದ್ದನು. 

ಯಕ್ಷನು “ಇವನು ಒಬ್ಬ ಪುರುಷಸಿಂಹ ಪುರುಷಾಜಾನೇಯ. ಇವನು 
ಪುರುಷಮಾತ್ರನಲ್ಲ. ನನ್ನಂತಹ ಯಕ್ಷನು ಹಿಡಿದರೂ ಇಷ್ಟೂ ನಡುಗುವುದಿಲ್ಲ. ನಾನು ಈ 
ದಾರಿಯಲ್ಲಿಅನೇಕರನ್ನುಕೊಂ೦ದಿದ್ದೇನೆ. ಅವರಲ್ಲಿ ಇ೦ತಹವನು ಒಬ್ಬನನ್ನೂಒಂದೆ ಕಾಣೆ. ಇವನು 


ಭಯಪಡದಿರಲು ಕಾರಣವೇನು?” ಎಂದು ಅವನನ್ನು ತಿನ್ನುವುದಕ್ಕೆ ಹಿಂದೆಗೆದು, “ಅಯ್ಯಾ 
ಹುಡುಗ, ನೀನು ಸಾವಿಗೆ ಹೆದರದಿರುವುದು ಹೇಗೆ?” ಎಂದು ಕೇಳಿದನು. 

“ಏಕೆ ಭಯಪಡಲಿ, ಯಕ್ಷ? ಒಂದು ಸಲ ಹುಟ್ಟಿದವನಿಗೆ ಒಂದು ಮರಣ ನಿಯತ ತಾನೆ. 
ಅಲ್ಲದೆ, ನನ್ನ ಹೊಟ್ಟೆಯಲ್ಲಿ ವಜ್ರಾಯುಧವಿದೆ. ನನ್ನನ್ನು ನೀನು ತಿಂದರೆ ನೀನು ಆ ಆಯುಧವನ್ನು 
ಜೀರ್ಣಿಸಿಕೊಳ್ಳಲಾರೆ. ಅದು ನಿನ್ನ ಒಳಗನ್ನು ಚೂರುಚೂರಾಗಿ ಕತ್ತರಿಸಿ ನಿನ್ನನ್ನು 
ಸಾಯಿಸಿಬಿಡುವುದು. ಹೀಗೆ ಇಬ್ಬರೂ ನಾಶವಾಗುವೆವು. ಈ ಕಾರಣಗಳಿಂದ ನಾನು 
ಭಯಪಡುವುದಿಲ್ಲ' ಎಂದು ಬೋಧಿಸತ್ತ್ವನು ತನ್ನೊಳಗಿರುವ ಜ್ಞಾನಾಯುಧವನ್ನು ಕುರಿತು 
ಇದನ್ನು ಹೇಳಿದನು. 

ಯಕ್ಷನು ಅದನ್ನು ಕೇಳಿ, “ಈ ಹುಡುಗನು ತಥ್ಯವನ್ನೇ ಹೇಳುವನು. ಈ ಪುರುಷಸಿ೦ಹನ 
ಶರೀರದಿಂದ ಬೇಳೆಯಷ್ಟು ಮಾಂಸವನ್ನೂ ನನ್ನ ಹೊಟ್ಟೆ ಜೀರ್ಣಿಸಿಕೊಳ್ಳಲಾರದು. ಇವನನ್ನು 
ಬಿಟ್ಟು ಬಿಡುವೆನು” ಎಂದು ಚಿಂತಿಸಿ ಮರಣಭಯದಿ೦ದ ಹೆದರಿ ಬೋಧಿಸತ್ವನನ್ನು ಬಿಟ್ಟು “ಓ 
ಹುಡುಗ, ನೀನು ಪುರುಷಸಿಂಹ. ನಾನು ನಿನ್ನ ಮಾಂಸ ತಿನ್ನುವುದಿಲ್ಲ ನೀನು ಇಂದು 
ರಾಹುಮುಖದಿ೦ದ ಮುಕ್ತನಾದ ಚಂದ್ರನಂತೆ ನನ್ನ ಕೈಯಿಂದ ಬಿಡುಗಡೆ ಹೊಂದಿರುವೆ. 
ಜ್ಞಾತಿಸುಹೃದಯರ ಮಂಡಲವನ್ನು ಸ೦ತೋಷಗೊಳಿಸು, ಹೋಗು” ಎಂದನು. 

ಆಗ ಬೋಧಿಸತ್ವನು ಅವನಿಗೆ “ಯಕ್ಷ, ನಾನು ಇಷ್ಟರಲ್ಲೇ ಹೋಗುತ್ತೇನೆ. ನೀನು ಹಿಂದೆ 
ಪಾಪಮಾಡಿ, ಲುಬ್ಬನಾದೆ ; ರಕ್ತದಿಂದ ನಿನ್ನಕ್ಕೆ ಕೆಂಪಾಗಿದೆ; ಕಂಡವರ ರಕ್ತಮಾ೦ಸಗಳನ್ನು ತಿನ್ನುವ 
ಯಕ್ಷನಾಗಿ ಹುಟ್ಟಿರುವೆ. ಈಗಲಾದರೂ ಹೀಗೆಯೇ ಪಾಪವನ್ನೇ ಮಾಡಿದರೆ ಕತ್ತಲೆಯಿ೦ದ ಕತ್ತಲೆಗೆ 
ಹೋಗುವೆ. ಆದರೆ ನನ್ನನ್ನು ಕ೦ಂಡಕಾಲದಿ೦ದ ತೊಡಗಿ ನೀನು ಪಾಪಮಾಡಲಾರೆ. 
ಪ್ರಾಣಿಹಿಂಸೆಯಿಂದ ನರಕದಲ್ಲಿ ಮೃಗವಾಗಿ, ಪ್ರೇತವಾಗಿ, ಅಸುರನಾಗಿ ಹುಟ್ಟಬೇಕಾಗುವುದು; 
ಮನುಷ್ಯನಾಗಿ ಹುಟ್ಟಿದರೆ ಆಯುಸ್ಸು ಬಹಳ ಕಡಿಮೆಯಾಗಿರುವುದು” ಎ೦ದು ಮೊದಲಾಗಿ ಕೆಟ್ಟ 
ನಡತೆಯಿ೦ದಾಗುವ ತೊ೦ದರೆಗಳನ್ನೂ ಒಳ್ಳೆಯ ನಡತೆಯಿ೦ದ ಆಗುವ ಹಿತವನ್ನೂ ಹೇಳಿದನು. 
ಯಕ್ಷನನ್ನು ನಾನಾ ರೀತಿಗಳಲ್ಲಿ ಗದರಿಸಿ, ಅವನಿಗೆ ಧರ್ಮವನ್ನು ತೋರಿಸಿ, ಅವನನ್ನು ದಮನ 
ಮಾಡಿದನು ; 'ಇದೇ ಕಾಡಿನಲ್ಲಿದ್ದು ಜನರು ಒಪ್ಪಿಸುವ ಬಲಿಗಳನ್ನು ನೀನು ತೆಗೆದುಕೊ' ಎಂದು 
ಅವನನ್ನು ಆ ಕಾಡಿಗೆ ದೇವತೆಯನ್ನಾಗಿ ಮಾಡಿದನು. ಹೀಗೆ ಅವನಿಗೆ ಬುದ್ದಿಹೇಳಿ, ಅಡವಿಯಿಂದ 
ಹೊರಟು, ಅಡವಿಯ ಮುಖದಲ್ಲಿದ್ದಜನರಿಗೆ ನಡೆದುದನ್ನು ತಿಳಿಸಿದನು. | 


ಅನಂತರ ಸನ್ನದ್ಧಪಂಚಾಯುಧನಾಗಿ ವಾರಾಣಸಿಗೆ ಹೋಗಿ, ತಾಯಿ ತಂದೆಯನ್ನು 
ಕಂಡನು. ಆಮೇಲೆ ರಾಜ್ಯವನ್ನು ಧರ್ಮದಿಂದ ಆಳುತ್ತಾ ದಾನಾದಿ ಪುಣ್ಯಗಳನ್ನು ಮಾಡಿ, 
ಕಾಲವಾದ ಬಳಿಕ ತನ್ನ ಕರ್ಮಗಳಿಗೆ ತಕ್ಕಂತೆ ಹೋದನು. 


ಶ್ರೀ ವಾಣಿಜ 


ಹಿಂದೆ, ಐದು ಕಲ್ಪಗಳ ಹಿಂದೆ, ಬೋಧಿಸತ್ತ್ವನು ಶ್ರೀಮಂತ ರಾಷ್ಟ್ರದಲ್ಲಿ ಶ್ರೀಮ೦ತನೆಂಬ 
ವ್ಯಾಪಾರಿಯಾಗಿದ್ದನು. ಅವನು ಪಾತ್ರೆ ಪದಾರ್ಥಗಳನ್ನು ಬುಟ್ಟಿಯಲ್ಲಿ ತುಂಬಿಕೊಂಡು ಮನೆಮನೆಗೆ 
ಹೊತ್ತು ಮಾರುತ್ತಿದ್ದನು. 

ಒಂದು ಸಲ ಅವನು ಶ್ರೀಮಂತನೆಂಬ ಇನ್ನೊಬ್ಬ ಆಸೆಬುರುಕ ವರ್ತಕನೊಡನೆ 
ತೈಲವಾಹವೆಂಬ ನದಿಯನ್ನುದಾಟಿ, ಅಂಧಪುರವೆ೦ಬ ನಗರಕ್ಕೆ ಪ್ರವೇಶಿಸಿ ನಗರದ ಬೀದಿಗಳನ್ನು 
ಹಂಚಿಕೊಂಡು, ತನ್ನ ಪಾಲಿಗೆ ಬಂದ ಬೀದಿಗಳಲ್ಲಿ ತನ್ನ ವಸ್ತುಗಳನ್ನು ಮಾರುತ್ತಾ ತಿರುಗಿದನು. 
ಇನ್ನೊಬ್ಬನು ತನ್ನಪಾಲಿಗೆ ಬ೦ದ ಬೀದಿಗಳನ್ನುತಾನು ಹಿಡಿದನು. 

ಅದೇ ನಗರದಲ್ಲಿ ಒಂದು ಶ್ರೇಷ್ಠಿಯ ಮನೆ ಬಹಳ ದುರ್ಗತಿಗೆ ಬಂದಿತ್ತು. ಅಲ್ಲಿ ಮಕ್ಕಳೂ 
ಸೋದರರೂ ಹಣವೂನಾಶವಾಗಿತ್ತು. ಅಜ್ಜಿಯೊಡನೆ ಒಬ್ಬಮಗಳು ಮಾತ್ರಉಳಿದುಕೊಂಡಿದ್ದಳು. 
ಅವರಿಬ್ಬರೂ ಇತರರಿಗೆ ಕೂಲಿಮಾಡಿಕೊಂಡು ಬದುಕುತ್ತಿದ್ದರು. 

ಅವರ ಮನೆಯಲ್ಲಿ ಒಂದು ಚಿನ್ನದ ಪಾತ್ರೆಯಿತ್ತು. ಹಿ೦ದೆ ಅದರಲ್ಲಿ ಮಹಾಶ್ರೇಷ್ಠಿ ಊಟ 
ಮಾಡುತ್ತಿದ್ದನು. ಅದು ಅನೇಕ ಕಾಲ ಪಾತ್ರೆಗಳ ನಡುವೆ ಬಿದ್ದು ಉಪಯೋಗಿಸದೆ ದೂಳು 
ಹಿಡಿದಿತ್ತು. ಅದು ಚಿನ್ನದ್ದೆಂಬುದೂ ಅವರಿಗೆ ಗೊತ್ತಿರಲಿಲ್ಲ. 

ಆ ಸಮಯದಲ್ಲಿ ಆ ಆಸೆಬುರುಕ ವ್ಯಾಪಾರಿ “ಮಣಿ ಕೊಳ್ಳಿರಿ ಮಣಿ ಕೊಳ್ಳಿರಿ” ಎ೦ದು 
ತಿರುಗುತ್ತಾ ಆ ಮನೆಬಾಗಿಲಿಗೆ ಬಂದನು. 

ಆ ಹುಡುಗಿ ಅನನನ್ನು ಕ೦ಡು, “ಅಮ್ಮಾ ನನಗೊಂದು ಆಭರಣ ತೆಗೆದುಕೊಡು” 
ಎ೦ದು ಅಜ್ಜಿಯನ್ನು ಕೇಳಿದಳು. 

“ಅಮ್ಯಾ ನಮಗೆ ಗತಿಯಿಲ್ಲ. ಏನು ಕೊಟ್ಟು ತೆಗೆದುಕೊಳ್ಳೋಣ?” 

“ನಮ್ಮಲ್ಲಿ ಈ ಪಾತ್ರೆಯಿದೆ. ಇದರಿ೦ದ ನಮಗೆ ಉಪಯೋಗವಿಲ್ಲ. ಇದನ್ನು ಕೊಟ್ಟು 

ಅವಳು ಆ ವ್ಯಾಪಾರಿಯನ್ನು ಕೂಗಿ ಕರೆದು, ಕುಳ್ಳಿರಿಸಿ, ಆ ಪಾತ್ರೆಯನ್ನು ಕೊಟ್ಟು 
“ಅಯ್ಯಾ ಇದನ್ನುತೆಗೆದುಕೊ೦ಡು ನಿನ್ನ ತಂಗಿಗೆ ಏನಾದರೂ ಕೊಡು” ಎಂದಳು. 

ವ್ಯಾಪಾರಿ ಪಾತ್ರೆಯನ್ನು ಕೈಯಲ್ಲಿ ಹಿಡಿದು, ಚಿನ್ನದ ಪಾತ್ರೆಯಿರಬಹುದೆಂದು ತಿರುಗಿಸಿ 
ನೋಡಿ, ಪಾತ್ರೆಯ ಕೆಳಗೆ ಸೂಜಿಯಿಂದ ಬರೆದು ಗೀಚಿ, ಚಿನ್ನವೆಂಬುದನ್ನು ತಿಳಿದು, “ಇವರಿಗೆ 


ಏನೂ ಕೊಡದೆಯೇ ಈ ಪಾತ್ರೆಯನ್ನು ಹಾರಿಸುವೆನು” ಎ೦ದು, “ಇದೇನು ಬೆಲೆ ಬಾಳುವುದು? 
ಅರ್ಧ ಹಣ ಕೂಡ ಬೆಲೆ ಬಾಳುವುದಿಲ್ಲ” ಎ೦ದು ಅದನ್ನು ನೆಲದ ಮೇಲೆಸೆದು ಆಸನದಿಂದೆದ್ದು 
ಹೋದನು. 

ಅವನು ಹೊಕ್ಕು ಹೋದ ಬೀದಿಯಲ್ಲಿ ಇನ್ನೊಬ್ಬನು ಹೊಗಬಹುದೆ೦ದು 
ಬೋಧಿಸತ್ತ್ವನು ಆ ಬೀದಿಯನ್ನು ಹೊಕ್ಕು “ಮಣಿ ಕೊಳ್ಳಿರಿ” ಎ೦ದು ಅದೇ ಮನೆಬಾಗಿಲಿಗೆ 
ಬ೦ದನು. ಪುನಃ ಆ ಹುಡುಗಿ ಅಜ್ಜಿಯನ್ನು ಹಾಗೆಯೇ ಕೇಳಿದಳು. 

ಆಗ ಅಜ್ಜಿ “ಅಮ್ಯಾ ಮೊದಲು ಬಂದ ವ್ಯಾಪಾರಿ ಪಾತ್ರೆಯನ್ನು ನೆಲದ ಮೇಲೆ ಎಸೆದು 
ಹೋದ. ಇವನಿಗೆ ಏನು ಕೊಟ್ಟು ತೆಗೆದುಕೊಳ್ಳೋಣ?” ಎ೦ದಳು. 

“ಅಮ್ಮಾ ಆ ವ್ಯಾಪಾರಿ ಕರ್ಕಶವಾಗಿ ಆಡಿದ. ಇವನಾದರೋ ನೋಡಲು 
ಪ್ರಿಯನಾಗಿದ್ದಾನೆ, ಮೃದುವಾಗಿ ಮಾತನಾಡುತ್ತಾನೆ. ಇವನು ಇದನ್ನುತೆಗೆದುಕೊ೦ಡಾನು.” 

“ಹಾಗಾದರೆ, ಕೂಗು.” 

ಅವಳು ಅವನನ್ನು ಕೂಗಿದಳು. ಅವನು ಅವರ ಮನೆಗೆ ಬಂದು ಕುಳಿತುಕೊಳ್ಳಲು, ಆ 
ಪಾತ್ರೆಯನ್ನು ಕೊಟ್ಟಳು. 

ಅವನು ಅದು ಚಿನ್ನವೆ೦ಬುದನ್ನು ತಿಳಿದು, “ಅಮ್ಯಾ ಈ ಪಾತ್ರೆ ನೂರುಸಾವಿರ ಬೆಲೆ 
ಬಾಳುವುದು. ಈ ಪಾತ್ರೆಗೆ ಬೆಲೆ ಬಾಳುವ ವಸ್ತು ನನ್ನ ಕೈಯಲ್ಲಿಲ್ಲ” ಎ೦ದನು. 

“ಅಯ್ಯಾ ಮೊದಲು ಬಂದ ವ್ಯಾಪಾರಿ 'ಇದು ಅರ್ಧ ಹಣ ಕೂಡ ಬೆಲೆ ಬಾಳದು' ಎಂದು 
ನೆಲದ ಮೇಲೆಸೆದು ಹೋದ. ಇದು ನಿನ್ನ ಪುಣ್ಯದಿ೦ದ ಚಿನ್ನದ ಪಾತ್ರೆಯಾಗಿರಬೇಕು. ಆದ್ದರಿ೦ದ 
ನಾನು ಇದನ್ನುನಿನಗೆ ಕೊಡುತ್ತೇನೆ. ಏನಾದರೂ ಕೊಟ್ಟು ಇದನ್ನು ಕೊ೦ಡುಹೋಗು.” 

ಬೋಧಿಸತ್ವ್ವನು ಅದೇ ಕ್ಷಣದಲ್ಲಿಯೇ ಕೈಯಲ್ಲಿದ ಐನೂರು ನಾಣ್ಯಗಳನ್ನೂ ಐನೂರು 
ಬೆಲೆ ಬಾಳುವ ವಸ್ತುಗಳನ್ನೂ ಕೊಟ್ಟು “ನನಗೆ ಈ ತಕ್ಕಡಿ, ಹಸುಬೆ, ಎ೦ಟು ನಾಣ್ಯ ಮಾತ್ರ ಕೂಡಿ” 
ಎ೦ದು ಅಷ್ಟು ಮಾತ್ರ ಬೇಡಿ ತೆಗೆದುಕೊ೦ಡು ಹೋದನು. ಬೇಗನೆಯೆ ನದೀತೀರಕ್ಕೆ ಹೋಗಿ, 
ನಾವಿಕನಿಗೆ ಎಂಟು ನಾಣ್ಯ ಕೊಟ್ಟು ನಾವೆಯನ್ನು ಏರಿದನು. 

ಆಗ ಆ ಆಸೆಬುರುಕ ವ್ಯಾಪಾರಿ ಪುನಃ ಆ ಮನೆಗೆ ಹೋಗಿ, “ನಿಮ್ಮ ಪಾತ್ರೆ ತನ್ನಿ. ನಿಮಗೆ 
ಏನಾದರೂ ಕೂಡುವೆನು” ಎಂದನು. 

ಮುದುಕಿ ಅವನನ್ನು ಚೆನ್ನಾಗಿ ಎ೦ದು, “ನೀನು ನಮ್ಮ ನೂರು ಸಾವಿರ ಬೆಲೆ ಬಾಳುವ 
ಚಿನ್ನದ ಪಾತ್ರೆಯನ್ನು ಅರ್ಧ ಹಣ ಕೂಡ ಬೆಲೆಬಾಳುವುದಿಲ್ಲವೆಂದೆ. ನಿನ್ನ ಸ್ವಾಮಿಯಂತಿದ್ದ ಒಬ್ಬ 
ಧರ್ಮಿಕ ವ್ಯಾಪಾರಿ ಬಂದು, ನಮಗೆ ಸಾವಿರ ಕೊಟ್ಟು ಕೊ೦ಡು ಹೋದ” ಎಂದಳು. 


ಅವನು ಅದನ್ನು ಕೇಳಿ, “ಇವನಿ೦ದ ನೂರುಸಾವಿರ ಬೆಲೆಬಾಳುವ ಚಿನ್ನದ ಪಾತ್ರೆ ನನಗೆ 
ನಷ್ಟವಾಯಿತು. ಇವನು ನನ್ನನ್ನು ಲೂಟಿಮಾಡಿದನು” ಎಂದು ಬಹುವಾಗಿ ಶೋಕಪಟ್ಟು ಎಚ್ಚರ 
ತಪ್ಪಿ ಪರವಶನಾಗಿ, ಕೈಯಲ್ಲಿದ್ದ ಹಣವನ್ನೂ ವಸ್ತುಗಳನ್ನೂ ಮನೆಯ ಬಾಗಿಲಲ್ಲೇ ಚೆಲ್ಜಿ ಉಟ್ಟು 
ಹೊದೆದ ಬಟ್ಟೆಗಳನ್ನು ಬಿಸಾಡಿ, ತಕ್ಕಡಿಯ ಕಡ್ಡಿಯನ್ನೇ ಗದೆಮಾಡಿಕೊ೦ಡು ಬೋಧಿಸತ್ತನ 
ಹೆಜ್ಜೆಯನ್ನೇ ಹಿಡಿದು ನದೀತೀರಕ್ಕೆ ಹೋಗಿ, ಬೋಧಿಸತ್ತ್ವ್ವನು ಹೋಗುವುದನ್ನು ಕಂಡು, “ಏ, 
ನಾವಿಕ, ನಾವೆಯನ್ನು ಹಿಂದಿರುಗಿಸು” ಎಂದನು. 

ಬೋಧಿಸತ್ತ್ವನು ತಿರುಗಿಸಬೇಡವೆ೦ದು ತಡೆದನು. ಬೋಧಿಸತ್ವ್ವನು ಹೋಗುವುದನ್ನು 
ನೋಡುತ್ತಾ ನೋಡುತ್ತಾ ಇನ್ನೊಬ್ಬನಿಗೆ ಬಲವಾದ ಶೋಕವುಂಟಾಯಿತು. ಹೃದಯ 
ಬಿಸಿಯಾಯಿತು. ಅವನು ಮುಖದಲ್ಲಿ ರಕ್ತ ಕಾರಿದನು, ಬಾವಿಯ ಕೆಸರಿನಂತೆ ಅವನ ಹೃದಯ 
ಸೀಳಿತು. ಅವನು ಬೋಧಿಸತ್ವನಲ್ಲಿ ದ್ವೇಷ ಕಟ್ಟಿಕೊಂಡು ಅಲ್ಲಿಯೇ ಸತ್ತನು. 

ಬೋಧಿಸತ್ವನು ದಾನಾದಿ ಪುಣ್ಯಗಳನ್ನು ಮಾಡಿ, ಕಾಲವಾದ ಬಳಿಕ ತನ್ನ ಕರ್ಮಗಳಿಗೆ 
ತಕ್ಕಂತೆ ಹೋದನು. 


ಕುಲಕ ಶ್ರೇಷ್ಠಿ 


ಹಿಂದೆ ಕಾಶೀರಾಷ್ಟ್ರದ ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿದ್ದಾಗ, 
ಬೋಧಿಸತ್ತನು ಶ್ರೇಷ್ಠಿಗಳ ಮನೆಯಲ್ಲಿ ಜನ್ಮ ತಾಳಿದನು; ವಯಸ್ಸು ಬಂದಾಗ ಶ್ರೇಷ್ಠಿಯ 
ಸ್ಥಾನವನ್ನು ಪಡೆದು ಕ್ಷುಲ್ಲಕ ಶ್ರೇಷ್ಠಿಯೆ೦ದು ಹೆಸರಾದನು. ಅವನು ಬುದ್ಧಿವಂತ, ಜಾಣ; 
ನಕ್ಷತ್ರಗಳನ್ನುನೋಡಿ ಮುಂದೆ ಆಗುವುದನ್ನು ತಿಳಿ ಯುತ್ತಿದ್ದನು. | 

ಅವನು ಒಂದು ದಿನ ರಾಜನ ಸೇವೆಗೆ ಹೋಗುತ್ತಾ ದಾರಿಯ ನಡುವೆ ಒಂದು ಸತ್ತ 
ಇಲಿಯನ್ನು ಕಂಡು, ಅದೇ ಕ್ಷಣದಲ್ಲಿ ನಕ್ಷತ್ರಗಳನ್ನು ಗುಣಿಸಿ, “ಕಣ್ಣಿರುವವನು ಯಾವನಾದರೂ 
ಒಳ್ಳೆಯ ವಂಶದಲ್ಲಿ ಹುಟ್ಟಿದವನು ಈ ಇಲಿಯನ್ನು ತೆಗೆದುಕೊಂಡು ಹೆ೦ಡತಿಮಕ್ಕಳನ್ನು 
ಸಾಕಬಹುದು ಅಥವಾ ಏನಾದರೂ ಕೆಲಸಕ್ಕೆ ಕೈಹಾಕಬಹುದು?” ಎಂದನು. 

ಬಲು ಬಡತನದಲ್ಲಿದ್ದ ಒಬ್ಬಾನೊಬ್ಬ ಕುಲಪುತ್ರನು ಆ ಶ್ರೇಷ್ಠಿಯ ಮಾತನ್ನು ಕೇಳಿ, 
“ಇವನು ತಿಳಿಯದೆ ಮಾತನಾಡುತ್ತಿಲ್ಲ” ಎ೦ದು ಆ ಇಲಿಯನ್ನು ತೆಗೆದುಕೊ೦ಡು, ಒಂದು 
ಅಂಗಡಿಯಲ್ಲಿ ಅದನ್ನು ಬೆಕ್ಕಿಗಾಗಿ ಮಾರಿ ಒ೦ದು ಕವಡೆಯನ್ನು ಪಡೆದನು. 

ಆ ಕವಡೆಯಿ೦ದ ಕಾಕ೦ಬಿಯನ್ನು ಕೊಂಡುಕೊಂಡು ಒಂದು ಗಡಿಗೆಯಲ್ಲಿ ನೀರು 
ತೆಗೆದುಕೊಂಡನು. ಹೂವಿನ ಮಾಲೆ ಮಾಡುವವರು ಕಾಡಿನಿಂದ ಬರುವುದನ್ನು ಕ೦ಡು, ಅವರಿಗೆ 
ಕೊಂಚ ಕೊಂಚ ಕಾಕಂಬಿಯನ್ನು ಕೊಟ್ಟು ಸೌಟಿನಿಂದ ನೀರನ್ನೂ ಕೊಟ್ಟನು. ಅವರಲ್ಲಿ ಪ್ರತಿ 
ಒಬ್ಬರೂ ಅವನಿಗೆ ಒಂದೊಂದು ಹಿಡಿ ಹೂ ಕೊಟ್ಟರು. 

ಅವನು ಆ ಹೂಗಳನ್ನು ಕೊಟ್ಟು ಪುನಃ ಕಾಕ೦ಬಿಯನ್ನೂ ನೀರಿನ ಗಡಿಗೆಯನ್ನೂ 
ಕೊಂಡುಕೊಂಡು, ಮಾರನೆಯ ದಿನ ಹೂವಿನತೋಟಕ್ಕೆ ಹೋದನು. ಆ ದಿನ ಅವನಿಗೆ 
ಮಾಲಾಕಾರರು ಅರ್ಧಕಿತ್ತ ಹೂವಿನ ಗೊಂಚಲುಗಳನ್ನು ಕೊಟ್ಟು ಹೋದರು. ಅವನು 
ಬಹುಬೇಗನೆ ಈ ಉಪಾಯದಿಂದ ಎಂಟು ಹಣಗಳನ್ನು ಪಡೆದನು. 

ಪುನಃ ಒ೦ದು ಮಳೆಗಾಳಿಯ ದಿವಸ, ರಾಜನ ಉದ್ಯಾನದಲ್ಲಿ ಒಣಗಿದ ಕಡ್ಡಿಗಳೂ 
ಕೊಂಬೆಗಳೂ ಎಲೆಗಳೂ ಗಾಳಿಗೆ ಬಹಳವಾಗಿ ಬಿದ್ದಿದ್ದುವು. ಅವುಗಳನ್ನು ಗುಡಿಸುವ ಉಪಾಯ 
ಉದ್ಯಾನಪಾಲನಿಗೆ ಕಾಣಿಸಲಿಲ್ಲ. ಇವನು ಅಲ್ಲಿಗೆ ಹೋಗಿ, “ನೀನು ಈ ಕಡ್ಡಿಗಳನ್ನೂ ಎಲೆಗಳನ್ನೂ 
ನನಗೆ ಕೊಟ್ಟರೆ ನಾನು ಇವೆಲ್ಲವನ್ನೂ ತೆಗೆದುಹಾಕುತ್ತೇನೆ” ಎ೦ದು ಉದ್ಯಾನಪಾಲನಿಗೆ೦ದನು. 
ಅವನು “ತೆಗೆದುಕೊ, ಅಯ್ಯಾ” ಎಂದು ಒಪ್ಪಿದನು. ಆಗ ಕ್ಷುಲ್ಲಕಶ್ರೇಷ್ಠಿಯ ಶಿಷ್ಯನು ಮಕ್ಕಳು 


ಆಡುವ ಸ್ಥಳಕ್ಕೆ ಹೋಗಿ, ಅವರಿಗೆ ಕಾಕ೦ಬಿ ಕೊಟ್ಟು ಒ೦ದೇ ಮುಹೂರ್ತದಲ್ಲಿ ಎಲ್ಲಾ ಕಡ್ಡಿ 
ಎಲೆಗಳನ್ನೂ ತೆಗೆಸಿ, ಉದ್ಯಾನದ್ದಾರದಲ್ಲಿ ರಾಶಿಮಾಡಿಸಿದನು. 

ಆಗ ರಾಜನ ಕುಂಬಾರರು ರಾಜನ ಮನೆಗೆ ಪಾತ್ರೆಗಳನ್ನುಸುಡುವುದಕ್ಕಾಗಿ ಕಟ್ಟಿಗೆಯನ್ನು 
ಹುಡುಕುತ್ತಾ ಉದ್ಯಾನದ ಬಾಗಿಲಲ್ಲಿ ಅದನ್ನು ಕ೦ಡು, ಅವನ ಕೈಯಿಂದ ಅದನ್ನು ಕ್ರಯಕೊಟ್ಟು 
ಪಡೆದರು. ಆ ದಿವಸ ಕ್ಷುಲ್ಲಕನ ಶಿಷ್ಯನಿಗೆ ಕಟ್ಟಿಗೆಯ ಮಾರಾಟದಿಂದ ಹದಿನಾರು ಹಣಗಳೂ 
ಚಟ್ಟಿಯೇ ಮೊದಲಾದ ಐದು ಪಾತ್ರೆಗಳೂ ದೊರೆತವು. 

ಹೀಗೆ ಅವನಿಗೆ ಇಪ್ಪತ್ತು ನಾಲ್ಕು ಹಣ ಸ೦ಪಾದನೆಯಾಗಲು, “ಇನ್ನೇನು ಉಪಾಯ?” 
ಎ೦ದು ನಗರದ ಬಾಗಿಲಿಗೆ ಸ್ವಲ್ಪದೂರದಲ್ಲಿಒಂದು ನೀರಿನ ಚಟ್ಟಿಯನ್ನಿಟ್ಟು ಐನೂರು ಜನ ಹುಲ್ಲು 
ಹೊರುವವರಿಗೆ ನೀರಿನಿ೦ದ ಸೇವೆ ಮಾಡಿದನು. ಅವರು “ಅಯ್ಯಾ ನಿನ್ನಿಂದ ನಮಗೆ ಬಹು 
ಉಪಕಾರವಾಯಿತು. ನಾವು ನಿನಗೇನು ಮಾಡೋಣ?” ಎಂದರು. ಅವನು “ನನಗೆ 
ಕೆಲಸವಾಗಬೇಕಾದಾಗ ಮಾಡಿರಿ” ಎ೦ದು ಹೇಳಿ, ಅಲ್ಲಿ ಇಲ್ಲಿ ತಿರುಗಾಡುತ್ತಾ ನೆಲದ ಮೇಲೂ 
ನೀರಿನ ಮೇಲೂ ವ್ಯಾಪಾರಮಾಡುವವರೊಡನೆ ಸ್ನೇಹ ಬೆಳೆಸಿದನು. 

ನೆಲದ ಮೇಲೆ ವ್ಯಾಪಾರಮಾಡುವವರು ಒಂದು ದಿನ “ನಾಳೆ ಈ ನಗರಕ್ಕೆ 
ಕುದುರೆಮಾರುವವರು ಐನೂರು ಕುದುರೆಗಳನ್ನು ಕರೆದು ತರುವರು” ಎ೦ದು ಅವನಿಗೆ 
ತಿಳಿಸಿದರು. ಅವನು ಅವರ ಮಾತು ಕೇಳಿ, “ಅಯ್ಯಾ ನೀವು ನನಗೆ ಒಬ್ಬೊಬ್ಬರು ಒಂದೊಂದು 
ಹುಲ್ಲಿನ ಕಂತೆ ಕೊಡಿರಿ. ನಾನು ಹುಲ್ಲು ಮಾರುವವರೆಗೆ ನೀವು ನಿಮ್ಮ ಹುಲ್ಲನ್ನು ಮಾರಬೇಡಿರಿ” 
ಎಂದು ಹುಲ್ಲು ಹೊರುವವರಿಗೆ ಎಂದನು. ಅವರು ಒಳ್ಳೆಯದೆಂದು ಒಪ್ಪಿ ಐನೂರು ಹುಲ್ಲಿನ 
ಕಂತೆಗಳನ್ನು ತಂದು ಅವನ ಮನೆಯಲ್ಲಿ ಹಾಕಿದರು. ಕುದುರೆ ಮಾರುವವರು ಊರಲ್ಲೆಲ್ಲೂ 
ಕುದುರೆಗಳಿಗೆ ಹುಲ್ಲುಸಿಕ್ಕದೆ ಅವನಿಗೆ ಸಾವಿರವನ್ನು ಕೊಟ್ಟು ಆ ಹುಲ್ಲನ್ನು ಕೊಂಡರು. 

ಕೆಲವು ದಿನಗಳಾದ ಬಳಿಕ ಜಲದ ಮೇಲೆ ವ್ಯಾಪಾರಮಾಡುವ ಅವನ ಸ್ನೇಹಿತರು 
“ಪಟ್ಟಣಕ್ಕೆ ಮಹಾನಾವೆ ಬಂದಿದೆ” ಎ೦ದು ತಿಳಿಸಿದರು. ಅವನು “ಇದಕ್ಕೆ ಉಪಾಯವಿದೇ” 
ಎಂದು, ಸರ್ವಪರಿವಾರ ಸಂಪನ್ನವಾದ ಬಾಡಿಗೆಯ ರಥವನ್ನು ಎಂಟು ಹಣಗಳಿಗೆ 
ತೆಗೆದುಕೊ೦ಡು ಮಹಾವೈಭವದಿ೦ದ ರೇವೆಗೆ ಹೋಗಿ, ನಾವೆಯ ನಂಬಿಕೆಗಾಗಿ ಒಂದು 
ಮುದ್ರೆಯುಂಗುರವನ್ನು ಕೊಟ್ಟು ಸ್ವಲ್ಪ ದೂರದಲ್ಲಿಯೇ ಗುಡಾರವನ್ನು ಹಾಕಿಸಿ ಕುಳಿತು, 
“ಹೊರಗಿನಿಂದ ವ್ಯಾಪಾರಿಗಳು ಬಂದರೆ ಮೂವರು ಸೇವಕರು ಕ್ರಮವಾಗಿ ಬಂದು ತಿಳಿಸಿರಿ” 
ಎ೦ದು ಜನಕ್ಕೆ ಆಜ್ಞೆ ಮಾಡಿದನು. 


“ನಾವೆ ಬಂದಿತು” ಎಂದು ಕೇಳಿ ವಾರಾಣಸಿಯಿಂದ ನೂರು ವ್ಯಾಪಾರಿಗಳು 
“ಪದಾರ್ಥಗಳನ್ನು ತೆಗೆದುಕೊಳ್ಳೋಣ?” ಎ೦ದು ಬಂದರು. “ಹಡಗಿನ ವಸ್ತು ನಿಮಗೆ ದೊರಕದು. 
ಇಂತಹ ಸ್ಥಾನದಲ್ಲಿರುವ ಮಹಾವಾಣಿಜನು ನಂಬಿಕೆ ಕೊಟ್ಟಿರುವನು” ಎ೦ದು ಜನ ಹೇಳಿದರು. 

ಅವರು ಅದನ್ನು ಕೇಳಿ ಅವನ ಬಳಿಗೆ ಬಂದರು. ಸೇವಕರು, ಮೊದಲೇ 
ಹೇಳಿಕೊಟ್ಟಿದ್ದ೦ತೆ, ಮೂವರು ಕ್ರಮವಾಗಿ ಬ೦ದು ಅವರ ಬರವನ್ನು ತಿಳಿಸಿದರು. ಆ ನೂರ್ವರು 
ವ್ಯಾಪಾರಿಗಳಲ್ಲಿಒಬ್ಬೊಬ್ಬನೂ ಸಾವಿರ ಕೊಟ್ಟು ಅವನೊಡನೆ ನಾವೆಯಲ್ಲಿಪಾಲುದಾರರಾಗಿ, ಪುನಃ 
ಪ್ರತಿ ಒಬ್ಬರೂ ಸಾವಿರ ಕೊಟ್ಟು ತಮ್ಮಪಾಲನ್ನುಬಿಡಿಸಿಕೊ೦ಡು ಸ್ವಂತ ಮಾಡಿಕೊಂಡರು. 

ಹೀಗೆ ಕ್ಷುಲ್ಲಕ ಶ್ರೇಷ್ಠಿಯ ಶಿಷ್ಯನು ಎರಡುನೂರುಸಾವಿರಗಳನ್ನು ಕೊಂಡು ವಾರಾಣಸಿಗೆ 
ಬ೦ದು, “ಕೃತಜ್ಞನಾಗುವುದು ತಕ್ಕುದು” ಎ೦ದು ಒ೦ದುನೂರುಸಾವಿರವನ್ನು ತೆಗೆಸಿಕೊ೦ಡು 
ಕ್ಬುಲ್ಲಕಶ್ರೇಷ್ಠಿಯ ಸಮೀಪಕ್ಕೆ ಹೋದನು. ಆಗ ಆ ಶ್ರೇಷ್ಠಿ “ಅಪ್ಪ ನೀನು ಏನು ಮಾಡಿ ಈ ಧನ 
ಪಡೆದೆ?” ಎ೦ದು ಕೇಳಿದನು. ಅವನು “ನೀನು ಹೇಳಿದ ಉಪಾಯದ ಮೇಲೆ ನಾಲ್ಕೇ ತಿ೦ಗಳ 
ಒಳಗೆ ಇಷ್ಟನ್ನೂ ಪಡೆದೆ” ಎ೦ದು ಮೃತಮೂಷಿಕ ಮೊದಲುಗೊಂಡು ಎಲ್ಲಾ ವಸ್ತುವನ್ನೂ 


ಕ್ಷುಲ್ಲಕ ಮಹಾಶ್ರೇಷ್ಠಿ ಅವನ ಮಾತು ಕೇಳಿ, “ಇ೦ತಹ ಹುಡುಗನನ್ನು ಬೇರೆಯವರ 
ಬಳಿಗೆ ಬಿಟ್ಟುಕೊಡತಕ್ಕುದಲ್ಲ” ಎ೦ದು ವಯಸ್ಸಿಗೆ ಬಂದ ತನ್ನಮಗಳನ್ನುಅವನಿಗೆ ಕೊಟ್ಟು ಸಕಲ 
ಕುಟುಂಬಕ್ಕೆ ಅವನನ್ನು ಸ್ವಾಮಿ ಮಾಡಿದನು. ಶ್ರೇಷ್ಠಿ ಕಾಲವಾದ ಮೇಲೆ ಅವನಿಗೇ ಶ್ರೇಷ್ಠಿಸ್ಥಾನ 
ಲಭಿಸಿತು. 

ಬೋಧಿಸತ್ವನೂ ತನ್ನಕರ್ಮಗಳಿಗೆ ತಕ್ಕಂತೆ ಹೋದನು. 


ನಂದಿವಿಶಾಲ 


ಹಿಂದೆ, ಗಂಧಾರರಾಷ್ಟ್ರದ ತಕ್ಷಶಿಲೆಯಲ್ಲಿ ಗಂಧಾರರಾಜನು ರಾಜ್ಯವಾಳುತ್ತಿದ್ದನು. ಆಗ 
ಬೋಧಿಸತ್ತನು ಗೋವಿನ ಹೊಟ್ಟೆಯಲ್ಲಿ ಜನ್ಮತಾಳಿದನು. ಅವನು ಇನ್ನೂ ಚಿಕ್ಕ 
ಕರುವಾಗಿರುವಾಗಲೇ ಒಬ್ಬ ಬ್ರಾಹ್ಮಣನು ಗೋದಕ್ಷಿಣೆ ಕೊಡುವಔರ ಬಳಿ ಹೋಗಿ ಅವನನ್ನು 
ಪಡೆದು, ನಂದಿವಿಶಾಲನೆಂದು ಹೆಸರಿಟ್ಟು ಮಗುವಿನಂತೆ ಪ್ರೀತಿಸಿ ಗಂಜಿ ಅನ್ನ 
ಮೊದಲಾದವುಗಳನ್ನು ಕೊಟ್ಟು ಪೋಷಿಸಿದನು. 

ಬೋಧಿಸತ್ತ್ವನು ವಯಸ್ಸು ಬ೦ದ ಮೇಲೆ, “ಈ ಬ್ರಾಹ್ಮಣನು ಮಾಡಿದ ಕೆಲಸಗಳಿಂದ 
ನನಗೆ ಆರೈಕೆಯಾಗಿದೆ. ನನ್ನ ಜೊತೆಗೆ ಭಾರ ಹೊರುವ ಎತ್ತು ಸಕಲ ಜಂಬೂದ್ವೀಪದಲ್ಲಿ 
ಇನ್ನೊಂದಿಲ್ಲ. ನಾನು ನನ್ನ ಬಲವನ್ನು ತೋರಿಸಿ, ಬ್ರಾಹ್ಮಣನು ಪೋಷಿಸಿದುದಕ್ಕೆ ಬೆಲೆಯನ್ನು 
ತಂದುಕೊಡುವೆನು” ಎಂದು ಚಿಂತಿಸಿದನು. 

ಅವನು ಒಂದು ದಿನ ಬ್ರಾಹ್ಮಣನನ್ನು ಕುರಿತು “ಹೋಗು, ಬ್ರಾಹ್ಮಣ. ಗೋಧನವಿರುವ 
ಶ್ರೇಷ್ಠಿಯ ಬಳಿ ಹೋಗಿ, 'ನನ್ನ ಎತ್ತು ನೂರು ಗಾಡಿಗಳನ್ನು ಕಟ್ಟಿದರೂ ಎಳೆಯುವುದು” ಎಂದು 
ಹೇಳಿ, ಸಾವಿರ ನಾಣ್ಯಗಳನ್ನು ಪಣವಾಗಿ ಕಟ್ಟು” ಎಂದನು. 

ಆ ಬ್ರಾಹ್ಮಣನು ಶ್ರೇಷ್ಠಿಯ ಹತ್ತಿರ ಹೋಗಿ, “ಈ ನಗರದಲ್ಲಿ ಯಾರ ಎತ್ತುಗಳಿಗೆ 
ಸಾಮರ್ಥ್ಯವಿದೆ?” ಎ೦ದು ಮಾತು ಎತ್ತಿದನು. 

ಆಗ ಆ ಶ್ರೇಷ್ಠಿ “ಇಂಥವರದು, ಇಂಥವರದು” ಎಂದು ಹೇಳಿ, “ಈ ಸಕಲನಗರದಲ್ಲಿ 
ನನ್ನಎತ್ತಿಗೆ ಸದೃಶವಾದುದು ಯಾವುದೂ ಇಲ್ಲ” ಎಂದನು. 

ಬ್ರಾಹ್ಮಣನು “ನನ್ನ ಎತ್ತು ನೂರು ಗಾಡಿ ಕಟ್ಟಿದರೂ ಎಳೆಯಲು ಸಮರ್ಥವಾಗಿದೆ” 
ಎ೦ದನು. 

ಶ್ರೇಷ್ಠಿ “ಅ೦ತಹ ಎತ್ತು ಎಲ್ಲಿ” ಎ೦ದನು. 

ಬ್ರಾಹ್ಮಣನು “ನನ್ನ ಮನೆಯಲ್ಲಿದೆ?” ಎ೦ದನು. 

“ಹಾಗಾದರೆ, ಪಣ ಕಟ್ಟು.” 

“ಒಳ್ಳೆಯದು ಕಟ್ಟುತ್ತೇನೆ” ಎ೦ದು ಅವನು ಸಾವಿರ ಪಣ ಕಟ್ಟಿದನು. 

ಅವನು ನೂರು ಗಾಡಿಗಳ ತುಂಬ ಮರಳು ಹರಳು ಕಲ್ಲುಗಳನ್ನುತುಂಬಿ, ಒ೦ದರ ಹಿಂದೆ 
ಒಂದನ್ನು ನಿಲ್ಲಿಸಿ, ಹಗ್ಗದಿಂದ ಒಂದನ್ನು ಒಂದಕ್ಕೆ ಕಟ್ಟಿದನು. ನಂದಿವಿಶಾಲನಿಗೆ ಸ್ನಾನಮಾಡಿಸಿ, 


ಗಂಧದಿಂದ ಮೈಮೇಲೆ ಐದು ಬೆರಳುಗಳ ಗುರುತುಮಾಡಿ, ಕೊರಳಿಗೆ ಮಾಲೆಯನ್ನು ಅಲಂಕರಿಸಿ 
ಮುಂದಿನ ಗಾಡಿಯ ನೊಗಕ್ಕೆ ಅದು ಒಂದನ್ನೇ ಹೂಡಿ, ತಾನು ನೊಗದಮೇಲೆ ಕುಳಿತು, 
ಬಾರುಕೋಲನ್ನುಮೇಲೆತ್ರಿ “ನಡೆ, ನಡೆ, ಪೋಲಿ! ಎಳೆ ಎಳೆ ಪೋಲಿ!” ಎ೦ದನು. 

ಬೋಧಿಸತ್ತ್ವನು “ಸೋಲಿಯಲ್ಲದ ನನ್ನನ್ನು ಪೋಲಿಯೆನ್ನುವನಲ್ಲ!” ಎಂದು ನಾಲ್ಕು 
ಕಾಲುಗಳನ್ನೂ ಊರಿ, ಕಂಬದಂತೆ ಅಲ್ಲಾಡದೆ ನಿಂತುಬಿಟ್ಟಿನು. 

ಶ್ರೇಷ್ಠಿ ಅದೇ ಗಳಿಗೆಯೆ ಬ್ರಾಹ್ಮಣನಿ೦ದ ಸಾವಿರವನ್ನು ತರಿಸಿ ಬಿಟ್ಟನು. ಬ್ರಾಹ್ಮಣನು 
ಸಾವಿರವನ್ನು ಕಳೆದುಕೊಂಡು, ಎತ್ತನ್ನು ಬಿಚ್ಚಿ ಮನೆಗೆ ಹೋಗಿ ಶೋಕಪಡುತ್ತಾ ಮಲಗಿದನು. 

ನಂದಿವಿಶಾಲನು ತಿರುಗಾಡಿಕೊಂಡು ಬಂದು, ಬ್ರಾಹ್ಮಣನು ದುಃಖಪಡುವುದನ್ನು 
ಕ೦ಡು, ಬಳಿ ಸಾರಿ, “ಏಕೆ ಬ್ರಾಹ್ಮಣ? ನಿದ್ದೆ ಮಾಡುತ್ತಿರುವೆಯ?” ಎಂದು ಕೇಳಿತು. 

“ಸಾವಿರವನ್ನು ಕಳೆದುಕೊ೦ಡ ನನಗೆ ನಿದ್ರೆಯೆಲ್ಲಿ?” 

“ಬ್ರಾಹ್ಮಣ, ನಾನು ಇಷ್ಟು ಕಾಲ ನಿನ್ನ ಮನೆಯಲ್ಲಿ ವಾಸಿಸಿರುವೆನಲ್ಲ! ಹಿಂದೆ 
ಎಂದಾದರೂ ಏನಾದರೂ ಪಾತ್ರೆ ಒಡೆದುದುಂಟೆ ? ತುಳಿದುದು೦ಟೆ? ಸೆಗಣಿ ಗ೦ಜಳಗಳನ್ನು 
ಹಾಕಬಾರದ ಕಡೆ ಹಾಕಿದುದುಂಟೆ?” 

“ಇಲ್ಲ, ಅಪ್ಪ!” 

“ಹಾಗಾದರೆ, ನನ್ನನ್ನು ಏಕೆ ಪೋಲಿಯೆಂದು ಕರೆದೆ? ನಿನ್ನದೇ ದೋಷ, ನನ್ನದು ಏನೂ 
ಇಲ್ಲ. ಹೋಗಿ ಅವನೊಡನೆ ಎರಡು ಸಾವಿರ ಪಣ ಕಟ್ಟು. ಆದರೆ ಪೋಲಿಯಲ್ಲದ ನನ್ನನ್ನು 
ಪೋಲಿಯೆಂದು ಮಾತ್ರ ಕರೆಯಬೇಡ.” 

ಬ್ರಾಹ್ಮಣನು ಅದರ ಮಾತು ಕೇಳಿ ಹೋಗಿ ಎರಡುಸಾವಿರ ಪಣ ಕಟ್ಟಿ 
ಮೊದಲಿನಂತೆಯೇ ನೂರು ಗಾಡಿಗಳನ್ನು ಒಟ್ಟಿಗೆ ಕಟ್ಟಿ ನಂದಿವಿಶಾಲನಿಗೆ ಅಲಂಕರಿಸಿ, ಮೊದಲ 
ಗಾಡಿಯ ನೊಗಕ್ಕೆ ಹೂಡಿದನು. ಅನಂತರ ತಾನು ನೊಗದ ಬಳಿ ಕುಳಿತುಕೊಂಡು, 
ನಂದಿವಿಶಾಲನ ಮೈಸವರುತ್ತಾ “ನಡೆ, ನಡೆ, ಜಾಣ! ಎಳೆ, ಎಳೆ ಜಾಣ!” ಎಂದನು. 

ಬೋಧಿಸತ್ತ್ವನು ಒಂದಾಗಿ ಕಟ್ಟಿದ್ದ ನೂರು ಗಾಡಿಗಳನ್ನೂ ಒಂದೇ ಏಟಿಗೆ ಎಳೆದು, 
ಮೊದಲಿನ ಗಾಡಿ ನಿಂತಿದ್ದ ಸ್ಥಾನದಲ್ಲಿ ಕಡೆಯಗಾಡಿಯನ್ನು ತಂದು ನಿಲ್ಲಿಸಿದನು. 

ಆ ಗೋಧನವಿದ್ದ ಶ್ರೇಷ್ಠಿ ಸೋತು, ಬ್ರಾಹ್ಮಣನಿಗೆ ಎರಡುಸಾವಿರ ಕೊಟ್ಟನು. ಇತರ 
ಜನರೂ ಬೋಧಿಸತ್ತ ಸಿಗೆ ಬಹುಧನ ಕೊಟ್ಟಿರು. ಎಲ್ಲವೂ ಬ್ರಾಹ್ಮಣನಿಗೇ ಆಯಿತು. ಹೀಗೆ 
ಅವನಿಗೆ ಬೋಧಿಸತ್ವನಿ೦ದಾಗಿ ಬಹು ಧನ ಲಭಿಸಿತು. 


ಹಿಂದೆ, ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿರುವಾಗ, ಬೋಧಿಸತ್ವನು 
ಹಸುವಿನ ಹೊಟ್ಟೆಯಲ್ಲಿ ಜನ್ಮ ತಾಳಿದನು. ಅವನು ಇನ್ನೂ ಕರುವಾಗಿರುವಾಗಲೇ ಅವನ 
ಒಡೆಯರು ಒಬ್ಬಮುದುಕಿಯ ಮನೆಯಲ್ಲಿತಾವು ವಾಸಮಾಡಿದುದಕ್ಕೆ ಕೊಡಬೇಕಾದ ಹಣವನ್ನು 
ತೀರಿಸಲು ಅವನನ್ನು ಅವಳಿಗೆ ಕೊಟ್ಟರು. ಅವಳು ಅದಕ್ಕೆ ಗಂಜಿ ಅನ್ನ ಮೊದಲಾದುವನ್ನು 
ತಿನ್ನಿಸುತ್ತಾ ಮಗುವಿನಂತೆ ಆರೈಕೆ ಮಾಡಿ ಬೆಳೆಸಿದಳು. ಅದು “ಅಜ್ಜಿಯ ಕರಿಯ” ಎಂದು 
ಪ್ರಸಿದ್ಧವಾಯಿತು. ಬೆಳೆದು, ಅ೦ಜನದ ಬಣ್ಣವಾಗಿ ಗ್ರಾಮದ ಗೋವುಗಳೊಡನೆ ಅದು 
ತಿರುಗಾಡುತ್ತಿತ್ತು. ಅದರ ನಡತೆ, ಗುಣ ಚೆನ್ನಾಗಿತ್ತು. ಗ್ರಾಮದ ಮಕ್ಕಳು ಅದರ ಕೊ೦ಬುಗಳನ್ನೋ 
ಕಿವಿಗಳನ್ನೋ ಗ೦ಗೆದೊವಲನ್ನೋ ಹಿಡಿದು ತೂಗಾಡುವರು, ಬಾಲ ಹಿಡಿದು ಆಡುವರು, ಬೆನ್ನ 
ಮೇಲೆ ಕುಳಿತುಕೊಳ್ಳುವರು. 

ಅದು ಒಂದು ದಿನ “ನನ್ನ ತಾಯಿ ಬಡವೆ. ನನ್ನನ್ನು ಕಷ್ಟಪಟ್ಟು ಮಗನಂತೆ 
ಪೋಷಿಸಿರುವಳು. ನಾನು ಇವಳಿಗೆ ನನ್ನಕೂಲಿ ಕೊಟ್ಟು ಇವಳನ್ನುದಾರಿದ್ರದಿ೦ದ ಬಿಡಿಸುತ್ತೇನೆ” 
ಎಂದು ಚಿಂತಿಸಿತು. ಅದೇ ದಿನದಿಂದ ಅದು ಕೂಲಿಗಾಗಿ ಓಡಿಯಾಡಿತು. 

ಆಗ ಒ೦ದು ದಿನ ಒಬ್ಬಸಾರ್ಥವಾಹಪುತ್ರನು ಐನೂರು ಗಾಡಿಗಳೊಡನೆ ಹಾಯುವುದಕ್ಕೆ 
ಕಠಿನವಾದ ಹಾಯಿಗಡುವಿಗೆ ಬ೦ದನು. ಅವನ ಎತ್ತುಗಳಿಗೆ ಗಾಡಿಯನ್ನು ಮೇಲೆಳೆಯಲು 
ಆಗಲಿಲ್ಲ ಐನೂರು ಗಾಡಿಗಳ ಎತ್ತುಗಳನ್ನೂ ಸಾಲಾಗಿ ಹೂಡಿದರೂ ಒಂದು ಗಾಡಿಯನ್ನೂ 
ಮೇಲೆಳೆಯಲು ಆಗಲಿಲ್ಲ 

ಆಗ ಬೋದಧಿಸತ್ತ್ವನು ಗ್ರಾಮದ ಗೋವುಗಳೊಡನೆ ಆ ಹಾಯಿಗಡುವಿನ ಸಮೀಪದಲ್ಲಿ 
ತಿರುಗುತ್ತಿದ್ದವು. ಸಾರ್ಥವಾಹಪುತ್ರನಿಗೆ ಗೋವುಗಳ ಲಕ್ಷಣ ತಿಳಿಯುತ್ತಿತ್ತು. ಅವನು “ಈ 
ಗೋವುಗಳ ನಡುವೆ ಈ ಗಾಡಿಗಳನ್ನು ಮೇಲೆಳೆಯಲು ಸಮರ್ಥವಾದ ಗೂಳಿ ಯಾವುದಾದರೂ 
ಇದೆಯೆ?” ಎಂದು ಗಮನಿಸುತ್ತಾ ಬೋಧಿಸತ್ತನನ್ನು ಕಂಡು, “ಇದು ಒಳ್ಳೆಯ ಜಾತಿಯಲ್ಲಿ 
ಹುಟ್ಟಿದುದು, ನನ್ನ ಗಾಡಿಗಳನ್ನು ಮೇಲೆಳೆಯಬಲ್ಲುದು. ಇದರ ಒಡೆಯರು ಯಾರು?” ಎಂದು 
ಗೊಲ್ಲರನ್ನು ಕೇಳಿದನು. 

“ಇದರ ಒಡೆಯರಾರು? ನಾನು ಇದನ್ನು ಈ ಗಾಡಿಗಳಿಗೆ ಹೂಡಿ, ಗಾಡಿಯನ್ನು 
ಮೇಲೆಳೆಸಿ, ವೇತನ ಕೊಡುತ್ತೇನೆ” ಎ೦ದನು. 


ಅವರು “ಹಿಡಿದು ಹೂಡಿಕೊ. ಇಲ್ಲಿ ಇದಕ್ಕೆ ಯಾರೂ ಒಡೆಯರಿಲ್ಲ” ಎಂದರು. 

ಅವನು ಅದರ ಮೂಗನ್ನು ಹಗ್ಗದಿಂದ ಕಟ್ಟಿ ಎಳೆದರೂ ಅದನ್ನು ಅಲ್ಲಾಡಿಸಲಾಗಲಿಲ್ಲ. 
ಬೋಧಿಸತ್ತ್ವನಾದರೋ “ವೇತನ ಹೇಳಿದ ಮೇಲೆ ಹೋಗೋಣ”ವೆಂದು ಹೋಗಲಿಲ್ಲ 

ಸಾರ್ಥವಾಹಪುತ್ರನು ಅದರ ಉದ್ದೇಶವನ್ನು ತಿಳಿದು “ಸ್ವಾಮಿ, ನೀನು ಐನೂರು 
ಗಾಡಿಗಳನ್ನು ಮೇಲೆಳೆದರೆ, ಒಂದೊಂದು ಗಾಡಿಗೆ ಎರಡೆರಡು ನಾಣ್ಯ ಕೂಲಿಯಂತೆ ಸಾವಿರ 
ಕೊಡುವೆನು” ಎಂದನು. 

ಆಗ ಬೋದಧಿಸತ್ತ್ವನು ತಾನಾಗಿಯೇ ಬಂದನು. ಆಗ ಆ ಜನರು ಅವನನ್ನುಗಾಡಿಗಳಿಗೆ 
ಹೂಡಿದರು. ಆಗ ಅವನು ಒಂದೇ ಏಟಿಗೆ ಅವುಗಳನ್ನುಮೇಲೆಳೆದು ದಡದಲ್ಲಿನಿಲ್ಲಿಸಿದನು. ಹೀಗೆ 
ಎಲ್ಲಾಗಾಡಿಗಳನ್ನೂ ಮೇಲೆಳೆದನು. 

ಸಾರ್ಥವಾಹಪುತ್ರನು ಒಂದೊಂದು ಗಾಡಿಗೆ ಒಂದೊಂದರಂತೆ ಐದುನೂರನ್ನು 
ಗ೦ಟುಮಾಡಿ ಅದರ ಕತ್ತಿಗೆ ಕಟ್ಟಿದನು. ಅದು “ಇವನು ನನ್ನೊಡನೆ ನಿಷ್ಠರ್ಷೆಮಾಡಿದ್ದಂತೆ ಕೂಲಿ 
ಕೊಟ್ಟಿಲ್ಲ ಆದ್ದರಿ೦ದ ಇವನನ್ನು ಹೋಗಗೊಡುವುದಿಲ್ಲ” ಎ೦ದು ಹೋಗಿ, ಎಲ್ಲಕ್ಕೂ ಮೊದಲಿನ 
ಗಾಡಿಯ ಮುಂದೆ ದಾರಿಗೆ ಅಡ್ಡಲಾಗಿ ನಿಂತಿತು. ಓಡಿಸಲು ಯತ್ನಿಸಿದರೂ ಅದನ್ನು 
ಓಡಿಸಲಾಗಲಿಲ್ಲ 

ಸಾರ್ಥವಾಹಪುತ್ರನು “ತನಗೆ ಕೊಟ್ಟಿ ಕೂಲಿ ಕಡಮೆಯೆಂದು ತಿಳಿದ ಹಾಗಿದೆ” ಎಂದು 
ಒಂದು ಬಟ್ಟೆಯಲ್ಲಿ ಸಾವಿರ ಕೂಲಿಯನ್ನು ಕಟ್ಟಿ “ಇದು ನೀನು ಗಾಡಿ ಎಳೆದುದಕ್ಕೆ” ಎಂದು 
ಕೊರಳಲ್ಲಿ ಕಟ್ಟಿದನು. ಅದು ಆ ಸಾವಿರದ ಗ೦ಟನ್ನುತೆಗೆದುಕೊ೦ಡು ತಾಯ ಬಳಿಗೆ ಹೋಯಿತು. 

ಗ್ರಾಮದ ಮಕ್ಕಳು “ಅಜ್ಜಿಯ ಕರಿಯನ ಕತ್ತಿನಲ್ಲಿ ಇದು ಏನು?” ಎ೦ದು ಬೋಧಿಸತ್ತ್ವನ 
ಬಳಿಗೆ ಬಂದರು. ಅವನು ಅವರನ್ನು ಅಟ್ಟಿಸಿಕೊಂಡು ದೂರದಿಂದಲೇ ಓಡಿ ತಾಯಿ ಬಳಿ 
ಹೋದನು. ಐನೂರು ಗಾಡಿಗಳನ್ನು ಮೇಲೆಳೆದು ಕಷ್ಟಪಟ್ಟು ಅವನ ಕಣ್ಣುಕೆಂಪಾಗಿತ್ತು. 

ಅವಳು ಅವನ ಕತ್ತಿನಲ್ಲಿ ಸಾವಿರದ ಚೀಲವನ್ನು ಕಂಡು “ಅಪ್ಪ ಇದು ನಿನಗೆಲ್ಲಿಸಿಕ್ಕಿತು?” 
ಎಂದು ಗೊಲ್ಲರ ಮಕ್ಕಳನ್ನು ಕೇಳಿ “ಅಪ್ಪ ನೀನು ಸಂಪಾದಿಸಿದ ಕೂಲಿಯಿಂದ ನಾನು 
ಬದುಕಬೇಕೆ? ಇಂಥ ದುಃಖವನ್ನು ಏಕೆ ಅನುಭವಿಸಿದೆ?” ಎಂದು ಹೇಳಿ, ಬೋಧಿಸತ್ವ್ವನನ್ನು 
ಬಿಸಿನೀರಿನಿಂದ ಸ್ನಾನಮಾಡಿಸಿದಳು, ಮೈಗೆಲ್ಲಾ ತೈಲ ಹಚ್ಚಿದಳು, ಕುಡಿಯುವುದಕ್ಕೂ 
ತಿನ್ನುವುದಕ್ಕೂ ಕೊಟ್ಟಳು. ಆಯುಸ್ಸು ಮುಗಿದ ಮೇಲೆ, ಬೋಧಿಸತ್ತ್ವನೊಡನೆ ತನ್ನ ಕರ್ಮಗಳಿಗೆ 
ಅನುಸಾರವಾಗಿ ಹೋದಳು. 


ನಾಮಸಿದಿ 
೦ 


ಹಿಂದೆ ಬೋಧಿಸತ್ವನು ತಕ್ಷಶಿಲೆಯಲ್ಲಿ ಒಬ್ಬ ಆಚಾರ್ಯನಾಗಿ ಇದ್ದನು. ಅವನ ಹೆಸರು 
ದಿಕ್ಕುದಿಕ್ಕಿಗೂ ಹಬ್ಬಿತ್ತು. ಅವನು ಐನೂರು ಶಿಷ್ಯರಿಗೆ ಮಂತ್ರ ಓದಿಸುತ್ತಿದ್ದನು. 

ಅವರಲ್ಲಿ ಒಬ್ಬ ಶಿಷ್ಯನಿಗೆ ಪಾಪಕನೆ೦ದು ಹೆಸರು. ಅವನನ್ನು 'ಬಾ ಪಾಪಕ್ಕ ಹೋಗು 
ಪಾಪಕ' ಎ೦ದು ಕರೆಯುತ್ತಿರಲು ಅವನು 'ನನ್ನ ಹೆಸರು ಅವಮ೦ಗಳವಾದ್ದು ಬೇರೆ ಹೆಸರನ್ನು 
ತಂದುಕೊಳ್ಳುವೆನು' ಎಂದು ಆಚಾರ್ಯನ ಬಳಿ ಬಂದು, “ಆಚಾರ್ಯ, ನನ್ನ ಹೆಸರು 
ಅವಮಂ೦ಗಲವಾದ್ದು ಬೇರೆ ಹೆಸರು ಇಡಿರಿ” ಎ೦ದನು. 

ಆಗ ಆಚಾರ್ಯನು ಅವನನ್ನು ಕುರಿತು “ಹೋಗಪ್ಪ. ದೇಶ ಸ೦ಚಾರಮಾಡಿಕೊ೦ಡು 
ನಿನಗೆ ಅಭಿರುಚಿಯಾದ ಒಂದು ಮ೦ಗಲವಾದ ಹೆಸರನ್ನು ಹಿಡಿದುಕೊಂಡು ಬಾ. ಬ೦ದ ಬಳಿಕ 
ನಿನ್ನಹೆಸರನ್ನು ಬದಲುಮಾಡಿ ಬೇರೆ ಹೆಸರಿಡುವೆನು” ಎಂದನು. 

ಅವನು ಹಾಗೆಯೇ ಆಗಲೆಂದು ಬುತ್ತಿಯನ್ನು ತೆಗೆದುಕೊಂಡು ಹೊರಟು ಗ್ರಾಮದಿಂದ 
ಗ್ರಾಮಕ್ಕೆ ತಿರುಗುತ್ತಾ ಒ೦ದು ನಗರ ಸೇರಿದನು. 

ಅಲ್ಲಿ ಜೀವಕನೆಂಬ ಹೆಸರಿನವನು ಕಾಲವಾಗಿದ್ದನು. ಅವನನ್ನು ಅವನ ಜ್ಞಾತಿಜನರು 
ಸುಡುಗಾಡಿಗೆ ಒಯ್ಯುವುದನ್ನು ಕಂಡು, “ಇವನಾವ ಹೆಸರಿನವನು?” ಎಂದು ಕೇಳಿದನು. 

“ಜೀವಕನೆ೦ಬ ಹೆಸರಿನವನು” ಎಂದರು. 

“ಜೀವಕನೂ ಸಾಯುವನೆ?” 

“ಜೀವಕನೂ ಸಾಯುತ್ತಾನೆ, ಅಜೀವಕನೂ ಸಾಯುತ್ತಾನೆ. ಹೆಸರು ಬರಿಯ ಗುರುತಿಗೆ 
ಮಾತ್ರ. ನೀನು ಬುದ್ದಿಯಿಲ್ಲದವನೆಂದು ಕಾಣುತ್ತದೆ.” 

ಅವನು ಆ ಮಾತು ಕೇಳಿ ಹೆಸರಿನ ಬಗ್ಗೆ ಮನಸ್ಸು ಮಧ್ಯಸ್ತವಾಗಿ ನಗರದೊಳಕ್ಕೆ 
ಹೋದನು. 

ಅಲ್ಲಿ ಒಬ್ಬ ದಾಸಿ ತನ್ನ ಕೂಲಿಯನ್ನು ತ೦ದುಕೊಡಲಿಲ್ಲವೆ೦ದು ಅವಳ ಒಡತಿ ಅವಳನ್ನು 
ಬಾಗಿಲಲ್ಲಿ ನಿಲ್ಲಿಸಿ ಹಗ್ಗದಿಂದ ಹೊಡೆಯುತ್ತಿದ್ದಳು. ಆ ದಾಸಿಯ ಹೆಸರು ಧನಪಾಲಿ. ಅವನು 
ದಾರಿಯಲ್ಲಿಬ೦ದು ಅವಳನ್ನು ಹೊಡೆಯುವುದನ್ನು ಕಂಡನು. 

“ಇವಳನ್ನು ಏಕೆ ಹೊಡೆಯುವಿರಿ?” ಎ೦ದನು. 

“ಕೂಲಿ ತಂದುಕೊಡಲು ಇವಳಿಗೆ ಆಗಿಲ್ಲ”. 


“ಇವಳ ಹೆಸರೇನು?” 

“ಧನಪಾಲಿ”. 

“ಹೆಸರು ಧನಪಾಲಿಯಾದರೂ ಕೂಲಿ ತ೦ದು ಕೊಡಲು ಆಗಲಿಲ್ಲವೆ?” 

“ಹೆಸರು ಧನಪಾಲಿಯಾಗಲಿ ಅಧನಪಾಲಿಯಾಗಲಿ ಹಣಕ್ಕೆ ಕೊರತೆ. ಹೆಸರು ಬರಿಯ 
ಗುರುತಿಗೆ ಮಾತ್ರ. ನೀನು ಬದ್ದಿಯಿಲ್ಲದವನೆ೦ದು ಕಾಣುತ್ತದೆ.” 

ಅವನು ಹೆಸರಿನ ಬಗ್ಗೆ ಇನ್ನೂ ಮಧ್ಯಸ್ತನಾಗಿ ನಗರದಿ೦ದ ಹೊರಗೆ ಹೊರಟನು. 

ಹೊರಟು ಮಾರ್ಗದಲ್ಲಿ ನಡೆಯುತ್ತಾ ದಾರಿಯ ನಡುವೆ ದಾರಿ ತಿಳಿಯದವನೊಬ್ಬನನ್ನು 
ಕಂಡು “ಅಯ್ಯಾ ಏನು ಮಾಡುತ್ತಾ ಸುತ್ತಾಡುತ್ತಿರುವೆ?” ಎಂದನು. 

“ದಾರಿ ತಿಳಿಯದೆ ಇದ್ದೇನೆ, ಸ್ವಾಮಿ”. 

“ಹಾಗಾದರೆ ನಿನ್ನ ಹೆಸರೇನು?” 

“ಪಂಥಕನೆಂದು ಹೆಸರು”. 

“ಪಂಥಕನಾದರೂ ದಾರಿ ತಿಳಿಯದೆ ಹೋಗುವನೆ?” 

“ಪ೦ಥಕನಾಗಲಿ ಅಪಂಥಕನಾಗಲಿ ಮಾರ್ಗ ತಿಳಿಯದೆಹೋಗುವನು. ಹೆಸರು ಬರಿಯ 
ಗುರುತಿಗೆ ಮಾತ್ರ. ನೀನು ಬುದ್ದಿಯಿಲ್ಲದವನೆಂದು ಕಾಣುತ್ತದೆ”. 

ಆಗ ಅವನು ಹೆಸರಿನ ಬಗ್ಗೆ ಅತಿಮಧ್ಯಸ್ತನಾಗಿ ಬೋಧಿಸತ್ತ್ವನ ಬಳಿ ಹೋದನು. 

“ಏನಪ್ಪ? ಇಷ್ಟವಾದ ಹೆಸರನ್ನು ಕೊಂಡು ಬಂದೆಯ?” ಎಂದು ಆಚಾರ್ಯನು 
ಕೇಳಿದನು. 

ಅದಕ್ಕೆ ಪಾಪಕನು “ಆಚಾರ್ಯ, ಹೆಸರು ಜೀವಕನಾಗಲಿ ಅಜೀವಕನಾಗಲಿ, ಅವನು 
ಸಾಯುವನು. ಹೆಸರು ಧನಪಾಲಿಯಾಗಲಿ ಅಧನಪಾಲಿಯಾಗಲಿ ಹಣಕ್ಕೆ ಕೊರತೆ. ಹೆಸರು 
ಪಂಥಕನೆಂದಿರಲಿ ಅಪಂಥಕನೆಂದಿರಲಿ ದಾರಿ ತಪ್ಪುವನು. ಹೆಸರು ಬರಿಯ ಗುರುತಿಗೆ ಮಾತ್ರ. 
ಹೆಸರಿನಿಂದ ಏನೂ ಸಿದ್ದಿಯಿಲ್ಪ ಕರ್ಮದಿ೦ದಲೇ ಸಿದ್ದಿ ನನಗೆ ಬೇರೆ ಹೆಸರು ಬೇಡ, ನನಗೆ ಇದೇ 
ಹೆಸರಿರಲಿ” ಎಂದನು. . | 

ಆಗ ಬೋದಧಿಸತ್ತ್ವನು ಅವನು ಕಂಡುದನ್ನೂ ಮಾಡಿದುದನ್ನೂ ಕೂಡಿಸಿ, “ಜೀವಕನ 
ಮರಣವನ್ನೂ ಧನಪಾಲಿಯ ದಾರಿದ್ಯವನ್ನೂ ಪ೦ಥಕನು ದಾರಿ ತಿಳಿಯದುದನ್ನೂ ಕಂಡು 
ಪಾಪಕನು ಹಿಂದಿರುಗಿ ಬ೦ದನು” ಎ೦ದು ಹೇಳಿದನು. 


ಉಭಯತೋಬ್ರಷ್ಟ 

ಹಿಂದೆ ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿರುವಾಗ ಬೋಧಿಸತ್ವನು 
ವ್ಯಕ್ಷದೇವತೆಯಾಗಿ ಜನ್ಮತಾಳಿದನು. 

ಆಗ ಒಂದಾನೊಂದು ಗ್ರಾಮದಲ್ಲಿ ಬೆಸ್ತರು ವಾಸಿಸುತ್ತಿದ್ದರು. ಅವರಲ್ಲಿ ಒಬ್ಬ ಬೆಸ್ತನು ತನ್ನ 
ಗಾಳವನ್ನು ಕೊಂಡು, ತನ್ನ ಚಿಕ್ಕ ಹುಡುಗನೊಡನೆ ಹೋಗಿ, ಬೆಸ್ತರಿಗೆ ಎಲ್ಲೆಲ್ಲಿ ಮೀನು ಚೆನ್ನಾಗಿ 
ಸಿಕ್ಕಬಹುದೋ ಅಲ್ಲಲ್ಲಿ ಗಾಳ ಹಾಕಿದನು. ಗಾಳ ನೀರಿನಿಂದ ಮುಚ್ಚಿ ಹೋಗಿದ್ದ ಒಂದಾನೊಂದು 
ಮೀನಿಗೆ ಸಿಕ್ಕಿಕೊಂಡಿತು. 

ಬೆಸ್ತನು ಅದನ್ನುಎಳೆಯಲು ಕೈಲಾಗದೆ, “ಈ ಗಾಳಕ್ಕೆ ಮಹಾಮತ್ವ್ಯಸಿಕ್ಕಿಕೊಂಡಿರಬೇಕು. 
ಮಗನನ್ನು ಅವನ ತಾಯಿಯೆಡೆಗೆ ಕಳಿಸಿ ಅಕ್ಕಪಕ್ಕದವರೊಡನೆ ಜಗಳವಾಡಿಸುವೆನು. ಅದರಿಂದ 
ಯಾರೂ ಬಂದು ನನ್ನ ಬೇಟೆಯಲ್ಲಿ ಭಾಗ ಕೇಳುವುದಿಲ್ಲ ಎಂದು ಚಿಂತಿಸಿ “ಹೋಗಪ್ಪ ನನಗೆ 
ಮಹಾಮತ್ಯ್ಯ ಸಿಕ್ಕಿರುವುದನ್ನು ನಿನ್ನ ತಾಯಿಗೆ ಹೇಳು. ಅಕ್ಕಪಕ್ಕದವರೊಡನೆ ಕಲಹವಾಡಲಿ” 
ಎಂದು ಮಗನನ್ನು ಕಳುಹಿ, ಗಾಳವನ್ನು ಎಳೆಯಲು ಕೈಲಾಗದೆ, ಹಗ್ಗ ಕಿತ್ತಹೋಗುವುದೆಂಬ 
ಭಯದಿಂದ ಮೇಲೆ ಹೊದ್ದಿದ್ದಬಟ್ಟೆಯನ್ನುನೆಲದ ಮೇಲಿರಿಸಿ, ನೀರಿಗಿಳಿದು ಮೀನಿನ ಆಸೆಯಿಂದ 
ಅದನ್ನು ಎತ್ತಿಕೊಳ್ಳುವಾಗ ಆ ಮೀನಿನ ಏಟುಬಿದ್ದುಎರಡು ಕಣ್ಣೂ ಒಡೆಯಿತು. 

ನೆಲದ ಮೇಲಿದ್ದ ಬಟ್ಟೆಯನ್ನು ಒಬ್ಬ ಕಳ್ಳ ಒಯ್ದನು. ಅವನು ವೇದನೆಯಿ೦ದ ಮತ್ತನಾಗಿ 
ಕೈಗಳಿಂದ ಕಣ್ಣುಗಳನ್ನು ಒತ್ತಿಹಿಡಿದುಕೊ೦ಡು, ನೀರಿನಿಂದ ಮೇಲೆ ಬಂದು ಕಂಪಿಸುತ್ತಾ 
ಬಟ್ಟೆಗಳನ್ನು ಹುಡುಕಿದನು. 

ಅತ್ತ ಅವನ ಹೆಂಡತಿಯೂ ಕಲಹಮಾಡಿಕೊ೦ಡು, “ಏನೂ ಕಾರಣವಿಲ್ಲದೆ ಜಗಳ 
ತೆಗೆಯುವೆನು” ಎ೦ದು ಒಂದೇ ಕಿವಿಯಲ್ಲಿ ತಾಳೆಯ ಎಲೆಯನ್ನು ಅಲಂಕಾರವಾಗಿ 
ಸಿಕ್ಕಿಸಿಕೊಂಡು ಒ೦ದೇ ಕಣ್ಣಿಗೆ ಬಾಣಲಿಯ ಮಸಿಯನ್ನು ಹೆಚ್ಚಿಕೊಂಡು, ನಾಯನ್ನು ತೊಡೆಯ 
ಮೇಲೆತ್ತಿ ಕೊಂಡು, ನೆರೆಯವರ ಮನೆಗೆ ಬಂದಳು. 

ಆಗ ಅವಳ ಸಂಗಾತಿಯೊಬ್ಬಳು “ಇದೇನು ಒಂದೇ ಕಿವಿಗೆ ತಾಳೆಯೆಲೆ? ಒಂದೇ ಕಣ್ಣಿಗೆ 
ಕಾಡಿಗೆ? ಮುದ್ದುಕ೦ದನ೦ತೆ ನಾಯನ್ನು ತೊಡೆಯ ಮೇಲೆತ್ತಿಕೊಂಡು ಮನೆಯಿಂದ ಮನೆಗೆ 
ಹೋಗುವೆ? ಏನು ಹುಚ್ಚಿಯಾದೆಯಾ?” ಎಂದಳು. 


“ನಾನೇನೂ ಹುಚ್ಚಿಯಲ್ಪ ನೀನು ಅಕಾರಣವಾಗಿ ನನ್ನನ್ನು ಬೈದು, ನಿ೦ದಿಸುವೆ. ಈಗ 
ಅದಕ್ಕಾಗಿ ಗ್ರಾಮಭೋಜಕನ ಹತ್ತಿರ ಹೋಗಿ ನಿನಗೆ ಎಂಟು ಹಣ ದಂಡ ಹಾಕಿಸುವೆನು” ಎ೦ದು 
ಹೀಗೆ ಕಲಹ ಮಾಡಿಕೊ೦ಡು ಇಬ್ಬರೂ ಗ್ರಾಮಭೋಜಕನ ಬಳಿಗೆ ಹೋದರು. 

ಕಲಹವನ್ನು ವಿಚಾರಿಸಲು, ಅವಳ ತಲೆಯ ಮೇಲೆಯೇ ದಂಡ ಬಿತ್ತು. ಆಗ ಅವಳನ್ನು 
ಬಂಧಿಸಿ, 'ದ೦ಡ ಕೊಡು' ಎ೦ದು ಬಡಿಯಲಾರಂಭಿಸಿದರು. 

ವ್ಯಕ್ಷದೇವತೆಯು ಗ್ರಾಮದಲ್ಲಿ ಅವಳಿಗಾದುದನ್ನೂ ಕಾಡಿನಲ್ಲಿ ಅವಳ ಗ೦ಡನ 
ವ್ಯಸನವನ್ನೂ ಕಂಡು ಮರದ ಸೀಳಿನಲ್ಲಿ ನಿಂತು, “ಅಯ್ಯಾ ನೀನು ನೆಲದಲ್ಲೂ ಕೆಟ್ಟಿ ನೀರಿನಲ್ಲೂ 
ಕೆಟ್ಟೆ ಉಭಯತೋಬ್ರಷ್ಟನಾದೆ” ಎಂದು ಹೇಳುತ್ತ “ಕಣ್ಣು ಒಡೆಯಿತು. ಬಟ್ಟೆ ಹೋಯಿತು. 
ಹೆಂಡತಿಗೆ ಬಂಧನವಾಗಿ ದಂಡ ಬಿತ್ತು. ಹೀಗೆ ನೀನು ನೀರಿನಲ್ಲೂ ಕೆಟ್ಟೆ ನೆಲದಲ್ಲೂ ಕೆಟ್ಟಿ” 
ಎಂದಿತು. 


ಮಹಾಸಾರ 


ಹಿಂದೆ, ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿರಲು, ಬೋಧಿಸತ್ತ್ವನು ಎಲ್ಲಾ 
ವಿದ್ಯಗಳಲ್ಲೂ ಪ್ರವೀಣನಾಗಿ ಅವನಿಗೆ ಅಮಾತ್ಯನಾದನು. 

ಆಗ ಒ೦ದು ದಿವಸ ರಾಜನು ಮಹತ್ತಾದ ಪರಿವಾರದೊಡನೆ ಉದ್ಯಾನಕ್ಕೆ ಹೋಗಿ, 
ವನಾ೦ತರದಲ್ಲಿ ತಿರುಗುತ್ತಾ ಜಲಕ್ರೀಡೆಯಾಡಲು ಬಯಕೆಯಾಗಿ, ಮಂಗಲಪುಷ್ಕರಿಣಿಯಲ್ಲಿ 
ಇಳಿದು ಅಂತಃಪುರಕ್ಕೆ ಹೇಳಿಕಳಿಸಿದನು. ಅವನ ಸ್ತ್ರೀಯರು ತಮ್ಮ ತಲೆ ಕೊರಳು 
ಮೊದಲಾದವುಗಳ ಆಭರಣಗಳನ್ನು ಕಳಚಿ, ಮೇಲುಹೊದಿಕೆಗಳಲ್ಲಿಟ್ಟು ಪೆಟ್ಟಿಗೆಗಳಲ್ಲಿ ಹಾಕಿ, 
ದಾಸಿಯರನ್ನು ಕಾವಲಿರಿಸಿ ಪುಷ್ಕರಿಣಿಗೆ ಇಳಿದರು. 

ಆಗ ಒ೦ದು ಉದ್ಯಾನಮರ್ಕಟವು ಕೊ೦ಬೆಯ ನಡುವೆ ಕುಳಿತು ದೇವಿಯು 
ಆಭರಣಗಳನ್ನು ಕಳಚಿ ಬಟ್ಟೆಗಳೂಡನೆ ಪೆಟ್ಟಿಗೆಯಲ್ಲಿಡುವುದನ್ನು ಕಂಡು, ಅವಳ 
ಮುಕ್ತಾಹಾರವನ್ನು ಧರಿಸಲು ಬಯಸಿ, ದಾಸಿಯು ಪ್ರಮತ್ತಳಾಗುವುದನ್ನು ನೋಡುತ್ತಾ ಕುಳಿತಿತ್ತು. 

ದಾಸಿಯೂ ಕಾಪಾಡಲು ಅಲ್ಲಿ ಇಲ್ಲಿ ನೋಡುತ್ತಾ ಕುಳಿತಂತೆಯೇ 
ತೂಕಡಿಸತೊಡಗಿದಳು. ಆಗ ಹೆಣ್ಣುಕೋತಿ ಅವಳು ಎಚ್ಚರ ತಪ್ಪಿದುದನ್ನು ತಿಳಿದು ಗಾಳಿಯ 
ವೇಗದಿಂದ ಇಳಿದು ಮಹಾಮುಕ್ತಾಹಾರವನ್ನು ಕೊರಳಿಗೆ ಹಾಕಿಕೊಂಡು, ಗಾಳಿಯ ವೇಗದಿಂದ 
ಮೇಲೆ ಹಾರಿ, ಕೊಂಬೆಯ ನಡುವೆ ಕುಳಿತು, ಇತರ ಹೆಣ್ಣುಕೋತಿಗಳು ಕಂಡಾವೆಂಬ ಭಯದಿಂದ 
ಅದನ್ನು ಒ೦ದು ಪೊಟರೆಯಲ್ಲಿಟ್ಟು ಏನೂ ಅರಿಯದಂತೆ ಅದನ್ನು ಕಾಯುತ್ತಾ ಕುಳಿತಿತು. 

ಆ ದಾಸಿಯೂ ಎಚ್ಚತ್ತು ಮುಕ್ತಾಹಾರವನ್ನು ಕಾಣದೆ ನಡುಗುತ್ತಾ ಬೇರೆ ಉಪಾಯ 
ಕಾಣದೆ “ದೇವಿಯ ಮುಕ್ತಾಹಾರವನ್ನು ಕೊ೦ಡು ಒಬ್ಬನು ಓಡುತ್ತಿದ್ದಾನೆ” ಎ೦ದು ದೊಡ್ಡ ಕೂಗು 
ಕೂಗಿದಳು. 

ಕಾವಲಿನ ಜನರು ಅಲ್ಲಲ್ಲೇ ಸೇರಿ, ಅವಳ ಕೂಗು ಕೇಳಿ, ರಾಜನಿಗೆ ತಿಳಿಸಿದರು. ರಾಜನು 
“ಕಳ್ಳನನ್ನು ಹಿಡಿಯಿರಿ?” ಎ೦ದನು. ಅವರು ಉದ್ಯಾನದಿ೦ದ ಹೊರಗೆ ಹೊರಟು “ಕಳ್ಳನನ್ನು 
ಹಿಡಿಯಿರಿ” ಎ೦ದು ಅತ್ತ ಇತ್ತ ನೋಡಿದರು. 

ಆಗ ಯಾವನೋ ಒಬ್ಬನು, ದೇವತೆಗೆ ಬಲಿಕೊಡುವವನು, ಆ ಶಬ್ದವನ್ನು ಕೇಳಿ 
ನಡುಗುತ್ತಾ ಓಡಿದನು. ಕಾವಲಿನವರು ಅದನ್ನು ಕ೦ಡು, “ಇವನು ಕಳ್ಳನಿರಬೇಕು” ಎ೦ದು ಹಿಂದೆ 


ಓಡಿ, ಅವನನ್ನು ಹಿಡಿದು ಹೊಡೆದು, “ಎಲೋ, ಕೆಟ್ಟಿ ಕಳ್ಳ ಮಹಾಸಾರವೆಂಬ ಹೆಸರಿನ ಈ 
ಆಭರಣವನ್ನು ಹೊತ್ತುಕೊಂಡು ಹೋಗುವೆಯಾ?” ಎಂದು ಪರಿಹಾಸ ಮಾಡಿದರು. 

ಅವನು “ನಾನು ತೆಗೆದುಕೊಳ್ಳಲಿಲ್ಲವೆಂದರೆ ಈ ಹೊತ್ತು ನಾನು ಬದುಕುವಂತಿಲ್ಪ 
ಹೊಡೆದೇ ನನ್ನನ್ನು ಸಾಯಿಸುವರು. ಒಪ್ಪಿಕೊ೦ಡು ಬಿಡುವೆನು” ಎ೦ದು ಚಿಂತಿಸಿ, “ಹೌದು, 
ಸ್ವಾಮಿ. ತೆಗೆದುಕೊಂಡೆ” ಎಂದನು. 

ಅವನನ್ನು ಬಂಧಿಸಿ ರಾಜನ ಬಳಿಗೆ ಒಯ್ದರು. ರಾಜನೂ ಅವನನ್ನು “ಮಹಾಸಾರವೆಂಬ 
ಆಭರಣವನ್ನು ತೆಗೆದುಕೊಂಡೆಯ?” ಎಂದು ಕೇಳಿದನು. 

“ಹೌದು ದೇವ” ಎಂದನು. 

“ಅದೆಲ್ಲಿ ಈಗ?” 

“ದೇವ ಬೆಲೆಯುಳ್ಳ ಮ೦ಚವನ್ನಾಗಲಿ ಮಣೆಯನ್ನಾಗಲಿ ನಾನು ಹಿಂದೆ ಕ೦ಡುದಿಲ್ಲ ಈ 
ಮಹಾಬೆಲೆಯ ಆಭರಣವನ್ನುತೆಗೆಯುವಂತೆ ಶ್ರೇಷ್ಠಿ ನನ್ನನ್ನುಕಳಿಸಿದನು. ನಾನು ತೆಗೆದುಕೊಂಡು 
ಅವನಿಗೆ ಕೊಟ್ಟೆ ಅದು ಅವನಿಗೆ ಗೊತ್ತು” ಎಂದನು. 

ರಾಜನು ಶ್ರೇಷ್ಠಿಯನ್ನು ಕರೆಕಳುಹಿ, “ಇವನ ಕೈಯಿಂದ ನೀನು ಈ ಅಮೂಲ್ಯವಾದ 
ಆಭರಣವನ್ನು ತೆಗೆದುಕೊ೦ಡೆಯ?” ಎಂದು ಕೇಳಿದನು. 

“ಹೌದು ದೇವ.” 

“ಅದೆಲ್ಲಿ?” 

“ಪುರೋಹಿತನಿಗೆ ಕೊಟ್ಟೆ” 

ರಾಜನು ಪುರೋಹಿತನನ್ನುಕರೆಕಳುಹಿ, ಹಾಗೆಯೇ ಕೇಳಿದನು. ಅವನೂ ಒಪ್ಪಿಕೊಂಡು, 
“ಗ೦ಧರ್ವನಿಗೆ ನಾನು ಕೊಟ್ಟಿ” ಎಂದನು. 

ರಾಜನು ಅವನನ್ನೂ ಕರಿಕಳುಹಿ, “ಪುರೋಹಿತನಿ೦ದ ನೀನು ಆಭರಣ ಪಡೆದೆಯ?” 
ಎಂದು ಕೇಳಿದನು. 

“ಹೌದು, ದೇವ” ಎ೦ದನು. 

“ಅದು ಎಲ್ಲಿ?” 

“ಕ್ಲೇಶವಶದಿ೦ದ ಅದನ್ನು ವರ್ಣದಾಸಿಗೆ ಕೊಟ್ಟಿ.” 

ರಾಜನು ಅವಳನ್ನೂಕರೆಕಳುಹಿ ಕೇಳಿದನು. 

ಅವಳು “ನಾನು ತೆಗೆದುಕೊಳ್ಳಲಿಲ್ಲ” ಎ೦ದಳು. 


ಅವರು ಐವರನ್ನು ಪ್ರಶ್ನಿಸುವದರಲ್ಲಿಯೇ ಸೂರ್ಯ ಮುಳುಗಿದನು. ರಾಜನು “ಈಗ 
ಹೊತ್ತಾಯಿತು. ನಾಳೆ ತಿಳಿಯೋಣ” ಎ೦ದು ಐವರನ್ನೂ ಅಮಾತ್ಕರ ವಶಕ್ಕೆ ಕೊಟ್ಟು ನಗರವನ್ನು 
ಪ್ರವೇಶಿಸಿದನು. 

ಬೋಧಿಸತ್ತ್ವನು “ಈ ಆಭರಣ ಪ್ರಾಕಾರದೊಳಗೆ ಹಾಳಾಯಿತು. ಈ ಗೃಹಪತಿ 
ಪ್ರಾಕಾರದ ಹೊರಗಿದ್ದನು. ಬಾಗಿಲಿಗೆ ಬಲವಾದ ಕಾವಲಿದೆ. ಆದ್ದರಿ೦ದ ಪ್ರಾಕಾರದೊಳಗಿದ್ದವರು 
ಇದನ್ನು ಎತ್ತಿಕೊಂಡು ಓಡಲಾಗುವುದಿಲ್ಲ. ಅದರಂತೆಯೇ ಪ್ರಾಕಾರದ ಒಳಗಿದ್ದವರಾಗಲಿ 
ಉದ್ಯಾನದೊಳಗಿದ್ದವರಾಗಲಿ ಇದನ್ನು ತೆಗೆದುಕೊಳ್ಳುವ ಉಪಾಯ ಕಾಣಿಸದು. ಈ ದಟ್ಟಿ 
ದರಿದ್ರನು ತಾನು ತಪ್ಪಿಸಿಕೊಳ್ಳುವುದಕ್ಕಾಗಿ 'ಶ್ರೇಷ್ಠಿಗೆ ನಾನು ಕೊಟ್ಟೆ' ಎ೦ದು ಹೇಳಿರಬೇಕು. 
ಶ್ರೇಷ್ಠಿಯೂ ಕೂಡ ಪುರೋಹಿತನಿಗೆ ಕೊಟ್ಟಿನೆಂದು ಹೇಳಿದರೆ ಇಬ್ಬರೂ ಒಟ್ಟಾಗಿ 
ಪಾರಾಗಬಹುದೆ೦ದು ಹೇಳಿರಬೇಕು. ಪುರೋಹಿತನು ಕೂಡ ಸೆರೆಮನೆಯಲ್ಲಿ ಸ೦ಗೀತ ಕೇಳುತ್ತಾ 
ಸುಖವಾಗಿರಬಹುದೆ೦ದು ಗ೦ಧರ್ವನಿಗೆ ಕೊಟ್ಟಿನೆಂದು ಹೇಳಿರಬೇಕು. ಗಂಧರ್ವನು ಕೂಡ 
ಇವಳ ಸಹವಾಸ ತನಗೆ ಸುಲಭವಾಗಿ ಸಿಕ್ಕುವುದೆ೦ದು ವರ್ಣದಾಸಿಗೆ ಕೊಟ್ಟಿನೆ೦ದು ಹೇಳಿರಬೇಕು. 
ಈ ಐವರೂ ಕದ್ದಿರಲಾರರು. ಉದ್ಯಾನದಲ್ಲಿ ಕೋತಿಗಳು ಬಹಳ. ಈ ಆಭರಣ ಒಂದು 
ಹೆಣ್ಣುಕೋತಿಯ ಕೈಸೇರಿರಬೇಕು” ಎ೦ದು ಚಿಂತಿಸಿ, ರಾಜನ ಬಳಿ ಸಾರಿ, “ಮಹಾರಾಜ, ಕಳ್ಳರನ್ನು 
ನನಗೆ ಒಪ್ಪಿಸಿರಿ, ಅವರು ಮಾಡಿದುದನ್ನು ನಾನು ಶೋಧಿಸುವೆನು” ಎಂದನು. 

ರಾಜನು “ಒಳ್ಳೆಯದು, ಪಂಡಿತ, ಶೋಧಿಸು” ಎ೦ದು ಅವರನ್ನು ಅವನಿಗೆ ಒಪ್ಪಿಸಿದನು. 

ಬೋಧಿಸತ್ವನು ತನ್ನ ಸೇವಕರನ್ನು ಕರೆಕಳುಹಿ, “ಅವರೈವರನ್ನೂ ಒಂದೇ ಕಡೆಯಲ್ಲಿ 
ಇರಿಸಿ, ಸುತ್ತಲೂ ಕಾವಲಿಟ್ಟು ಅವರು ಒಬ್ಬರಿಗೊಬ್ಬರು ಆಡುವುದನ್ನು ನನಗೆ ತಿಳಿಸಿರಿ” ಎ೦ದು 
ಹೇಳಿಹೋದನು. ಅವರು ಹಾಗೆಯೇ ಮಾಡಿದರು. 

ಆಗ ಅವರೆಲ್ಲರೂ ಒಟ್ಟು ಕೂಡಿದಾಗ, ಶ್ರೇಷ್ಠಿಯು ಆ ಗೃಹಪತಿಯನ್ನುಕುರಿತು, “ಎಲೋ 
ದುಷ್ಟ ಗೃಹಪತಿ, ನೀನು ನನ್ನನ್ನಾಗಲಿ ನಾನು ನಿನ್ನನ್ನಾಗಲಿ ಹಿ೦ದೆ ಎಲ್ಲಿ ಕ೦ಡಿದ್ದೆವೊ? ನೀನು 
ಎಂದು ನನಗೆ ಆಭರಣ ಕೊಟ್ಟೆಯೊ?” ಎಂದನು. 

“ಸ್ವಾಮಿ, ಮಹಾಶ್ರೇಷ್ಠಿ ಸರಿಯಾದ ಕಾಲುಗಳಿರುವ ಮ೦ಚಮಣೆಗಳನ್ನಾದರೂ ನಾನು 
ಕ೦ಡವನಲ್ಲ ನಿನ್ನಿಂದ ನನ್ನ ಬಿಡುಗಡೆಯಾಗುವುದೆ೦ದು ಹೀಗೆ ಹೇಳಿದೆ. ನನ್ನ ಮೇಲೆ ಕೋಪ 
ಬೇಡ, ಸ್ವಾಮಿ.” 

ಆಗ ಪುರೋಹಿತನು ಶ್ರೇಷ್ಠಿಯನ್ನು ಕುರಿತು “ಮಹಾಶ್ರೇಷ್ಠಿ ಇವನು ನಿನಗೆ 
ಕೊಡದುದನ್ನು ನೀನು ನನಗೆ ಹೇಗೆ ಕೊಟ್ಟಿ?” ಎಂದನು. 


“ನಾನು ಕೂಡ, ನಮ್ಮ೦ತಹ ಈಶ್ವರರಿಬ್ಬರು ಒ೦ದಾದರೆ ಈ ಕೆಲಸವನ್ನು ಬೇಗ 
ಸರಿಪಡಿಸಬಹುದೆಂದು ಹೇಳಿದೆ.” 

ಗ೦ಧರ್ವನು ಕೂಡ ಪುರೋಹಿತನನ್ನುಕುರಿತು “ಬ್ರಾಹ್ಮಣ, ನೀನಾವಾಗ ನನಗೆ ಆಭರಣ 
ಕೊಟ್ಟಿ?” ಎ೦ದನು. 

“ನೀನು ಇಲ್ಲಿರುವಾಗ ನಾವು ಸುಖವಾಗಿರಬಹುದೆಂದು ನಾನು ಹೇಳಿದೆ.” 

ವರ್ಣದಾಸಿಯೂ ಗಂಧರ್ವನನ್ನುಕುರಿತು, “ಎಲವೋ ದುಷ್ಟ ಗಂಧರ್ವ, ನಾನು ಹಿಂದೆ 
ಎ೦ದು ನಿನ್ನ ಬಳಿ ಬಂದಿದ್ದೆ? ನೀನು ಎ೦ದು ನನ್ನ ಬಳಿ ಬಂದಿದ್ದೆ? ನನಗೆ ಆಭರಣ ಯಾವಾಗ 
ಕೊಟ್ಟೆ?” ಎಂದಳು. 

“ತಂಗಿ ಕೋಪವೇಕೆ? ನಾವು ಐವರೂ ಒಟ್ಟಿಗೆ ಇಲ್ಲಿ ವಾಸಿಸಬೇಕಾಗಿದೆ. ಕೊರಗದೆ 
ಸುಖವಾಗಿ ಇರೋಣವೆಂದು ಹೇಳಿದೆ.” 

ಬೋಧಿಸತ್ತ್ಯನು ತಾನು ಕಳಿಸಿದ ಜನರಿಂದ ಅದನ್ನು ಕೇಳಿ, ಅವರು ನಿಜವಾಗಿಯೂ 
ಕಳ್ಳರಲ್ಲನೆಂಬುದನ್ನು ತಿಳಿದು, “ಹೆಣ್ಣು ಕೋತಿಕೊ೦ಡೊಯ್ದ ಆಭರಣವನ್ನು ಉಪಾಯದಿ೦ದಲೇ 
ಬೀಳಿಸುವೆನು” ಎಂದು ಮಣಿಗಳಿಂದ ಅನೇಕ ಆಭರಣಗಳನ್ನು ಮಾಡಿಸಿ, ಉದ್ಯಾನದಲ್ಲಿ 
ಹೆಣ್ಣುಕೋತಿಗಳನ್ನು ಹಿಡಿಸಿ, ಅವುಗಳ ಕೈಕಾಲು ಕೊರಳುಗಳಿಗೆ ಮಣಿಯ ಆಭರಣಗಳನ್ನು 
ತೊಡಿಸಿ ಬಿಡಿಸಿದನು. 

ಆ ಇನ್ನೊಂದು ಹೆಣ್ಣುಕೋತಿ ತಾನು ಕದ್ದ ಆಭರಣವನ್ನು ಕಾಪಾಡುತ್ತಾ 
ಉದ್ಯಾನದಲ್ಲಿಯೇ ಕುಳಿತಿತ್ತು. ಆಗ ಬೋಧಿಸತ್ತನು “ನೀವು ಹೋಗಿ ಉದ್ಯಾನದಲ್ಲಿ ಎಲ್ಲಾ 
ಕೋತಿಗಳನ್ನೂ ಗಮನಿಸಿರಿ. ಯಾವುದರ ಬಳಿಯಾದರೂ ಆಭರಣ ಕಂಡರೆ ಅದನ್ನು ಬೆದರಿಸಿ 
ಆಭರಣವನ್ನು ಕೊಳ್ಳಿರಿ” ಎ೦ದು ಜನರಿಗೆ ಆಜ್ಞೆ ಮಾಡಿದನು. ಆ ಇತರ ಹೆಣ್ಣು ಕೋತಿಗಳು 
“ನಮಗೆ ಆಭರಣ ದೊರಕಿತು” ಎ೦ದು ತೃಪ್ತಿಪಡುತ್ತಾ ಹರ್ಷದಿ೦ದ ಉದ್ಯಾನದಲ್ಲಿಸ೦ಚರಿಸುತ್ತಾ 
ಆ ಹೆಣ್ಣು ಕೋತಿಯ ಬಳಿ ಹೋಗಿ “ನಮ್ಮ ಆಭರಣಗಳನ್ನು ನೋಡು” ಎ೦ದವು. ಆಗ ಅದು 
ಹೊಟ್ಟೆಕಿಚ್ಚನ್ನು ಸಹಿಸಲಾರದೆ, “ಇವೇನು, ಮಣಿಗಳ ಆಭರಣ!” ಎಂದು ಮುಕ್ತಾಹಾರವನ್ನು 
ಅಲಂಕರಿಸಿಕೊಂಡು ಹೊರಟಿತು. ಅದನ್ನುಆ ಜನ ಕಂಡು, ಅದು ಆಭರಣವನ್ನುಬಿಸುಡುವಂತೆ 
ಮಾಡಿ, ಅದನ್ನು ಬೋಧಿಸತ್ವನಿಗೆ ತಂದುಕೊಟ್ಟರು. 

ಅವನು ಅದನ್ನು ತ೦ದು ರಾಜನಿಗೆ ತೋರಿಸಿ, “ಇದೋ, ದೇವ, ನಿನ್ನ ಆಭರಣ. 
ಅವರೈವರೂ ಕಳ್ಳರಲ್ಲ ಇದನ್ನುಉದ್ಯಾನದ ಹೆಣ್ಣುಕೋತಿ ಒಯ್ದಿತ್ತು” ಎ೦ದನು. 


“ಹೆಣ್ಣು ಕೋತಿಯ ಕೈಗೆ ಇದು ಹೋದುದನ್ನು ನೀನು ಹೇಗೆ ತಿಳಿದೆ ಪಂಡಿತ? ನೀನು 
ಇದನ್ನು ಹೇಗೆ ಪಡೆದೆ ?” 

ಅವನು ಎಲ್ಲವನ್ನೂ ವಿವರಿಸಿದನು. ರಾಜನು ಸಂತುಷ್ಟನಾಗಿ “ಶೂರರಾದವರು 
ಸ೦ಗ್ರಾಮದಲ್ಲಿ ಬೇಕಾದ್ದನ್ನು ಮಾಡಬಲ್ಲರು” ಎ೦ದು ಬೋಧಿಸತ್ವ್ವನನ್ನು ಸ್ತುತಿಸಿ ಮರ್ಯಾದೆ 
ಮಾಡಿದನು. 


ಕುರುಧರ್ಮ 


ಹಿಂದೆ, ಕುರುರಾಷ್ಟ್ರದ ಇಂದ್ರಪ್ರಸ್ಥ ನಗರದಲ್ಲಿ ಧನಂಜಯನು ರಾಜ್ಯವಾಳುತ್ತಿರಲು, 
ಬೋಧಿಸತ್ತ್ವನು ಅವನ ಪಟ್ಟದ ರಾಣಿಯ ಹೊಟ್ಟೆಯಲ್ಲಿ ಜನ್ಮತಾಳಿದನು. ಕ್ರಮವಾಗಿ ಬುದ್ದಿ 
ಬಂದು, ತಕ್ಷಶಿಲೆಯಲ್ಲಿ ವಿದ್ಯೆಗಳನ್ನು ಕಲಿತನು. ಬಳಿಕ ಅವನನ್ನು ಉಪರಾಜನನ್ನಾಗಿ ಪ್ರತಿಷ್ಠೆ 
ಮಾಡಿದರು. ತಂದೆ ಕಾಲವಾದ ಮೇಲೆ ಅವನು ರಾಜ್ಯ ಪಡೆದನು, ದಶರಾಜಧರ್ಮಗಳನ್ನು 
ಕಾಪಾಡಿಕೊಂಡು ಕುರುಧರ್ಮದಲ್ಲಿ ವರ್ತಿಸುತ್ತಿದ್ದನು. 

ಪಂಚಶೀಲಗಳಿಗೆ ಕುರುಧರ್ಮವೆಂದು ಹೆಸರು. ಅವುಗಳನ್ನು ಬೋಧಿಸತ್ವನು 
ಪರಿಶುದ್ಧವಾಗಿ ಮಾಡಿ ಕಾಪಾಡುತ್ತಿದ್ದನು. ಜಬೋಧಿಸತ್ತನ ತಾಯಿ, ಅವನ ಪಟ್ಟದ ರಾಣಿ, ಅವನ 
ತಮ್ಮನಾದ ಉಪರಾಜ, ಅವನ ಪುರೋಹಿತನಾದ ಬ್ರಾಹ್ಮಣ, ಅವನ ರಜ್ಜುಗ್ರಾಹಕನಾದ ಅಮಾತ್ಯ 
ಅವನ ಸಾರಥಿ, ಅವನ ಶ್ರೇಷ್ಠಿ ಅವನ ದ್ರೋಣಮಾಪಕನಾದ ಮಹಾಮಾತ್ರ ಅವನ ದ್ವಾರಪಾಲಕ, 
ಅವನ ನಗರಶೋಭನೆಯಾದ ವರ್ಣದಾಸಿ ಇವರೂ ಅವನಂತೆಯೇ ಇದ್ದರು. ಇವರೆಲ್ಲರೂ 
ಪಂಚಶೀಲಗಳನ್ನು ಪರಿಶುದ್ಧವಾಗಿ ಮಾಡಿ ಕಾಪಾಡುತ್ತಿದ್ದರು. 

ರಾಜನು ನಾಲ್ಕು ನಗರದ್ದಾರಗಳಲ್ಲಿ ನಗರಮಧ್ಯದಲ್ಲಿ ಮನೆಯ ಬಾಗಿಲಿನಲ್ಲಿ-ಹೀಗೆ 
ಆರು ದಾನಶಾಲೆಗಳನ್ನು ಮಾಡಿಸಿ, ದಿವಸಕ್ಕೆ ಆರು ನೂರುಸಾವಿರಗಳನ್ನು ಕೈಯಿ೦ದ ಬಿಡುತ್ತಾ 
ಸಕಲ ಜ೦ಬೂದ್ವೀಪಕ್ಕೆ ಹಬ್ಬಮಾಡುತ್ತಾ ದಾನಕೊಡುತ್ತಿದ್ದನು. ದಾನಕೊಡುವುದರಲ್ಲಿ ಅವನಿಗಿದ್ದ 
ತೀವ್ರವಾದ ಆಸೆಯೂ ಪ್ರೀತಿಯೂ ಸಕಲಜ೦ಬೂದ್ವೀಪದಲ್ಲೆಲ್ಲಾ ಹಬ್ಬಿತು. 

ಆ ಕಾಲದಲ್ಲಿ ಕಾಳಿಂಗ ರಾಷ್ಟ್ರದ ದಂತಪುರನಗರದಲ್ಲಿ ಕಾಳಿಂಗ ರಾಜನು 
ರಾಜ್ಯವಾಳುತ್ತಿದ್ದನು. ಅವನ ರಾಷ್ಟ್ರದಲ್ಲಿ ಮಳೆ ಬೀಳಲಿಲ್ಲ ಮಳೆ ಬೀಳದುದರಿಂದ ರಾಷ್ಟ್ರದಲ್ಲೆಲ್ಲಾ 
ಕ್ಷಾಮ ಹುಟ್ಟಿತು. ಆಹಾರ ದೊರಕದೆ ಜನರಿಗೆ ರೋಗ ಬಂತು. ಹೀಗೆ ದುರ್ವ್ಯೃಷ್ಟಿಭಯ, 
ಕ್ಷಾಮಭಯ, ರೋಗಭಯಗಳೆ೦ಬ ಮೂರುಭಯಗಳು ತಲೆಯೆತ್ತಿಕೊ೦ಡವು. ಜನರು ನಿಲ್ಲಲು 
ಮನೆಗಳಿಲ್ಲದೆ, ಮಕ್ಕಳ ಕೈಹಿಡಿದುಕೊ೦ಡು ಅಲ್ಲಿಂದಿಲ್ಲಿಗೆ ತಿರುಗಾಡುತ್ತಿದ್ದರು. 

ಆಗ ರಾಷ್ಟ್ರದಲ್ಲಿದ್ದವರೆಲ್ಲಾ ಒಂದಾಗಿ ದಂತಪುರಕ್ಕೆ ಹೋಗಿ ರಾಜದ್ದಾರದಲ್ಲಿ 
ಕೂಗಾಡಿದರು. 

ರಾಜನು ಕಿಟಿಕಿಯ ಬಳಿ ನಿ೦ತು ಆ ಶಬ್ದವನ್ನುಕೇಳಿ, “ಇವರು ಏಕೆ ಕೂಗಿಕೊಳ್ಳುವರು?” 
ಎ೦ದು ಕೇಳಿದನು. 


“ಮಹಾರಾಜ, ರಾಷ್ಟ್ರದಲ್ಲೆಲ್ಲಾ ಮೂರು ಭಯಗಳು ಹುಟ್ಟಿವೆ. ಮಳೆ ಬೀಳುವುದಿಲ್ಲ 
ಸಸ್ಯೆಗಳು ನಾಶವಾಗಿವೆ, ಕ್ಷಾಮ ಹುಟ್ಟಿದೆ, ಜನರು ಊಟಿಕ್ಕಿಲ್ಲದೆ ರೋಗಕ್ಕೆ ವಶರಾಗಿ, ಮನೆಗಳಿಲ್ಲದೆ 
ಮಕ್ಕಳನ್ನು ಕೈಯಲ್ಲಿ ಕೊಂಡು ತಿರುಗಾಡುವರು. ಮಳೆಯನ್ನುಕರೆಸು, ಮಹಾರಾಜ.” 

“ಹಿ೦ದಿನ ರಾಜರುಗಳು, ಮಳೆ ಬೀಳದಿದ್ದರೆ ಏನು ಮಾಡುತ್ತಿದ್ದರು?” 

“ದೇವ, ಮಳೆ ಬೀಳದಿದ್ದರೆ, ಹಿ೦ದಿನ ರಾಜರುಗಳು ದಾನಕೊಟ್ಟು ಉಪವಾಸಮಾಡಿ, 
ಶೀಲಗಳನ್ನು ಕೈಕೊ೦ಡು, ತಮ್ಮ ಮಲಗುವ ಮನೆಯಲ್ಲಿ ದರ್ಭೆಯ ಹಾಸಿಗೆಯ ಮೇಲೆ ಏಳು 
ಹಗಲು ಮಲಗುವರು. ಆಗ ಮಳೆ ಬರುವುದು.” 

ರಾಜನು ಒಳ್ಳೆಯದೆ೦ದು ಒಪ್ಪಿ ಹಾಗೆಯೇಮಾಡಿದನು. ಹಾಗಾದರೂ ವಳೆ ಬೀಳಲಿಲ್ಲ. 

ರಾಜನು ಅಮಾತ್ಯರನ್ನು ಕುರಿತು “ನಾನು ಕರ್ತವ್ಯಕಾರ್ಯವನ್ನು ಮಾಡಿದೆ. ಮಳೆ 
ಬರಲಿಲ್ಲ ಏನು ಮಾಡೋಣ?” ಎಂದು ಕೇಳಿದನು. 

“ಮಹಾರಾಜ, ಇಂದ್ರಪ್ರಸ್ಥನಗರದಲ್ಲಿ ಧನಂಜಯನೆಂಬ ಕೌರವ್ಯ ರಾಜನ ಬಳಿ 
ಅಂಜನವೃಷಭವೆಂಬ ಮಂಗಲಹಸ್ತಿಯಿದೆ. ಅದನ್ನು ತರಿಸೋಣ. ಹಾಗಾದರೆ ಮಳೆ ಬರುವುದು.” 

“ಆ ರಾಜನಿಗೆ ಬೇಕಾದ ಹಾಗೆ ಸೈನ್ಯವಿದೆ. ಅವನನ್ನು ಸೋಲಿಸುವುದು ಕಷ್ಟ. ಅವನ 
ಆನೆಯನ್ನು ಹೇಗೆ ತರಿಸೋಣ?” 

“ಮಹಾರಾಜ, ಅವನ ಬಳಿ ಯುದ್ಧವೆಂಬ ಕಾರ್ಯವೇ ಇಲ್ಲ ಆ ರಾಜನಿಗೆ 
ದಾನಕೊಡುವುದರಲ್ಲಿತೀವ್ರವಾದ ಆಸೆ, ತೀವ್ರವಾದ ಪ್ರೀತಿ. ಬೇಡಿದರೆ, ಅಲ೦ಕರಿಸಿದ ತಲೆಯನ್ನು 
ಕತ್ತರಿಸಿಯಾಗಲಿ, ಪ್ರಸನ್ನತೆಯಿ೦ದ ಕೂಡಿದ ಕಣ್ಣುಗಳನ್ನು ಕಿತ್ತಾಗಲಿ, ರಾಜ್ಯವೆಲ್ಲವನ್ನೂತಂದಾಗಲಿ 
ದಾನಕೊಡುವನು. ಆನೆಗಾಗಿ ಹೇಳಬೇಕಾದುದೂ ಏನೂ ಇಲ್ಲ ಬೇಡಿದರೆ ಅವಶ್ಯವಾಗಿ 

“ಅವನನ್ನು ಬೇಡಲು ಸಮರ್ಥರಾರು?” 

“ಬ್ರಾಹ್ಮಣರು, ಮಹಾರಾಜ”. 

“ರಾಜನು ಬ್ರಾಹ್ಮಣಗ್ರಾಮದಿ೦ದ ಎ೦ಟು ಜನ ಬ್ರಾಹ್ಮಣರನ್ನು ಕರೆಕಳುಹಿ, ಅವರಿಗೆ 
ಸತ್ಕಾರ ಸನ್ಮಾನಗಳನ್ನು ಮಾಡಿ, ಆನೆಯನ್ನು ಬೇಡುವುದಕ್ಕಾಗಿ ಅವರನ್ನು ಕಳಿಸಿದನು. ಅವರು 
ದಾರಿಯ ವೆಚ್ಚಕ್ಕೆ ತೆಗೆದುಕೊ೦ಡು, ದಾರಿಗರ ವೇಷ ತಾಳಿ, ಎಲ್ಲ ಕಡೆಯೂ ಒಂದೊಂದೇ ರಾತ್ರಿ 
ನಿಂತು ತ್ವರಿತಗಮನದಿ೦ದ ಹೋಗಿ, ಕೆಲವು ಹಗಲು ನಗರದ್ದಾರದ ದಾನಶಾಲೆಯಲ್ಲಿ 
ಊಟಮಾಡಿ, ಶರೀರವನ್ನು ಸಂತೃಪ್ತಿಗೊಳಿಸಿ, “ರಾಜನು ದಾನಶಾಲೆಗೆ ಆವಾಗ ಬರುವನು?” 
ಎ೦ದು ಕೇಳಿದರು. 


ಜನರು “ಪಕ್ಷದ ಮೂರು ದಿನಗಳಲ್ಲಿ ಹದಿನಾಲ್ಕನೆಯ ಹದಿನೈದನೆಯ ಮತ್ತು 
ಎ೦ಟನೆಯ ದಿನಗಳಲ್ಲಿ ಬರುವನು. ನಾಳೆ ಹುಣ್ಣಿಮೆ. ಆದುದರಿ೦ದ ನಾಳೆಯೂ ಬರುವನು.” 
ಎ೦ದು ಹೇಳಿದರು. 

ಬ್ರಾಹ್ಮಣರು ಮಾರನೆಯ ದಿವಸ ಬೆಳಗ್ಗೆಯೇ ಹೋಗಿ ಪೂರ್ವದ ದ್ದಾರದಲ್ಲಿನಿ೦ತರು. 

ಬೋಧಿಸತ್ತ್ವನೂ ಬೆಳಗ್ಗೆಯೇ ಸ್ನಾನಮಾಡಿ, ಲೇಪಿಸಿಕೊಂಡು, ಸರ್ವ 
ಅಲ೦ಕಾರಗಳನ್ನೂ ಧರಿಸಿ, ಅಲಂಕರಿಸಿದ ಸೊಗಸಾದ ಆನೆಯ ಕತ್ತಿನ ಮೇಲೆ ಕುಳಿತು, 
ಮಹತ್ತಾದ ಪರಿವಾರದೊಡನೆ ಪೂರ್ವದ ದ್ವಾರದಿ೦ದ ದಾನಶಾಲೆಗೆ ಹೋಗಿ, ಇಳಿದು ಏಳೆಂಟು 
ಜನಕ್ಕೆ ತನ್ನ ಕೈಯಿ೦ದಲೇ ಅನ್ನ ಕೊಟ್ಟು “ಈ ರೀತಿಯಿ೦ದ ಕೊಡಿ” ಎ೦ದು ಹೇಳಿ, ಆನೆಯನ್ನು 
ಏರಿ, ದಕ್ಷಿಣದ ದ್ವಾರಕ್ಕೆ ಹೋದನು. 

ಬ್ರಾಹ್ಮಣರು ಪೂರ್ವದ ದ್ವಾರದಲ್ಲಿಕಾವಲಿನವರ ಬಲವಂತದಿಂದ ಅವಕಾಶ ದೊರಕದೆ 
ದಕ್ಷಿಣ ದ್ವಾರಕ್ಕೇ ಹೋಗಿ, ರಾಜನು ಬರುವುದನ್ನು ಗಮನಿಸುತ್ತಾ ದ್ವಾರದಿಂದ ಅನತಿದೂರದಲ್ಲಿದ್ದ 
ಎತ್ತರವಾದ ಸ್ಥಳದಲ್ಲಿ ನಿಂತು, ಕೈಗಳನ್ನು ಮೇಲೆತ್ತಿ 'ರಾಜನಿಗೆ ಜಯವಾಗಲಿ' ಎಂದರು. 

ರಾಜನು ವಜ್ರದ ಅ೦ಕುಶದಿ೦ದ ಆನೆಯನ್ನು ತಿರುಗಿಸುತ್ತಾ ಅವರ ಬಳಿಗೆ ಬಂದು, “ಓ 
ಬ್ರಾಹ್ಮಣರೆ, ಏನು ಬಯಸುವಿರಿ?” ಎಂದನು. 

ಬ್ರಾಹ್ಮಣರು ಬೋಧಿಸತ್ತ್ವನ ಗುಣವನ್ನು ವರ್ಣಿಸುತ್ತಾ “ಜನಾಧಿಪ, ನಿನ್ನ ಶ್ರದ್ಧೆಯನ್ನೂ 
ನಿನ್ನ ಶೀಲವನ್ನೂ ಕೇಳಿ, ಬ೦ದಿರುವೆವು. ಅ೦ಜನವರ್ಣದ ನಿನ್ನ ಆನೆಗಾಗಿ ಕಾಳಿ೦ಗದಿ೦ದ 
ವೆಚ್ಚಮಾಡಿಕೊ೦ಡು ಬಂದಿರುವೆವು” ಎಂದರು. 

ಅದಕ್ಕೆ ಬೋಧಿಸತ್ತ್ವನು “ಓ ಬ್ರಾಹ್ಮಣರೆ, ಈ ಆನೆಗಾಗಿ ನೀವು ಹಣ ವೆಚ್ಚಮಾಡಿದ್ದರೆ 
ಚಿಂತಿಸಬೇಡಿ. ಈ ಆನೆಗೆ ಹೇಗೆ ಅಲಂಕಾರ ಮಾಡಿದೆಯೋ ಹಾಗೆಯೇ ಇದನ್ನು ನಿಮಗೆ 
ಕೊಡುತ್ತೇನೆ” ಎಂದು ಸಂತೈಸಿ, “ಊಟಿಕ್ಕಿರಲಿ, ಇಲ್ಲದಿರಲಿ, ಯಾರು ಬಂದರೂ ಅವರನ್ನು 
ಬರಮಾಡಿಕೊಳ್ಳೆಂದು ಪೂರ್ವಾಚಾರ್ಯರು ನನಗೆ ಕಲಿಸಿರುವರು. ಈ ಆನೆಯನ್ನು ನಿಮಗೆ 
ಕೊಡುವೆನು, ಬ್ರಾಹ್ಮಣರೆ, ಇದು ರಾಜನಿಗೆ ಅರ್ಹವಾದುದು, ರಾಜನು ಅನುಭವಿಸಲು ತಕ್ಕದ್ದು 
ಯಶಸ್ವಿಯಾದುದು, ಚಿನ್ನದ ಬಲೆಯ ಹೊದಿಕೆಯಿಂದ ಅಲಂಕೃತವಾದುದು. ಇದನ್ನು 
ಸಾರಥಿಯೊಡನೆ ನಿಮಗೆ ಕೊಡುವೆನು. ತೆಗೆದುಕೊ೦ಡು ಬೇಕಾದಂತೆ ಹೋಗಿರಿ” ಎಂದನು. 

ಹೀಗೆ ಆನೆಯ ಕತ್ತಿನ ಮೇಲೆಕುಳಿತೇ ಮಹಾಸತ್ವ್ವನು ಮಾತಿನಿಂದ ಅದನ್ನು ಕೊಟ್ಟು 
ಅನಂತರ ಆನೆಯ ಕತ್ತಿನಿಂದ ಇಳಿದು, “ಅಲ೦ಕರಿಸದೆ ಇರುವ ಸ್ಥಾನವಿದ್ದರೆ ಅದನ್ನು ಅಲ೦ಕರಿಸಿ 
ಕೊಡುವೆನು” ಎ೦ದು ಮೂರು ಸಲ ಪ್ರದಕ್ಷಿಣಮಾಡಿ ಪರೀಕ್ಷೆ ಮಾಡಿದನು. ಅಲಂಕಾರ ಮಾಡದ 


ಯಾವ ಸ್ಥಾನವನ್ನೂ ಕಾಣದೆ, ಅದರ ಸೊಂಡಿಲನ್ನು ಬ್ರಾಹ್ಮಣರ ಕೈಯಲ್ಲಿರಿಸಿ, 
ಸುವರ್ಣಭ್ಯಂಗಾರದಿಂದ ಹೂವಿನ ಸುವಾಸನೆಯುಳ್ಳ ನೀರನ್ನು ಸುರಿದು, ಕೊಟ್ಟನು. 

ಬ್ರಾಹ್ಮಣರು ಆನೆಯನ್ನು ಅದರ ಪರಿವಾರದೊಡನೆ ಒಪ್ಪಿಸಿಕೊ೦ಡು, ಅದರ ಬೆನ್ನಮೇಲೆ 
ಕುಳಿತು, ದ೦ತಪುರ ನಗರಕ್ಕೆ ಹೋಗಿ, ಆನೆಯನ್ನುರಾಜನಿಗೆ ಕೊಟ್ಟರು. 

ಆನೆ ಬಂದರೂ ಮಳೆ ಬೀಳಲೇ ಇಲ್ಲ 

ರಾಜನು “ಇದಕ್ಕೇನು ಕಾರಣ?” ಎ೦ದು ಅನ೦ತರ ಕೇಳಿದನು. 

“ಧನ೦ಜಯ ಕೌರವ್ಯರಾಜನು ಕುರುಧರ್ಮವನ್ನು ರಕ್ಷಿಸುವನು. ಅದರಿ೦ದ ಅವನ 
ರಾಷ್ಟ್ರದಲ್ಲಿ ಹತ್ತೋ ಹದಿನೈದೋ ದಿವಸ ಮಳೆ ಬೀಳುತ್ತದೆ. ರಾಜನ ಗುಣದ ಪ್ರಭಾವ ಹೀಗೆ. ಈ 
ಮ್ಯಗದಲ್ಲಿ ಗುಣವಿದ್ದರೂ, ಎಷ್ಟರದು?” ಎ೦ದು ಅವರು ಹೇಳಿದರು. 

ಅದಕ್ಕೆ ರಾಜನು “ಹಾಗಾದರೆ, ಹೀಗೆಯೇ ಅಲಂಕಾರ ಮಾಡಿರುವಂತೆಯೇ 
ಸಪರಿವಾರವಾಗಿ ಈ ಆನೆಯನ್ನು ಹಿಂದಕ್ಕೆ ಒಯ್ದು ರಾಜನಿಗೆ ಕೊಟ್ಟು ಅವನು ಪಾಲಿಸುವ 
ಕುರುಧರ್ಮವನ್ನು ಚಿನ್ನದ ಪಟ್ಟಿಗಳಲ್ಲಿ ಬರೆದು ತನ್ನಿರಿ” ಎ೦ದು ಬ್ರಾಹ್ಮಣರನ್ನೂ ಅಮಾತ್ಯರನ್ನೂ 
ಕಳಿಸಿದನು. 

ಅವರು ಹೋಗಿ, ರಾಜನಿಗೆ ಆನೆಯನ್ನು ಹಿಂದಿರುಗಿಸಿ, “ದೇವ, ಈ ಆನೆ ಹೋದರೂ 
ನಮ್ಮರಾಷ್ಟ್ರದಲ್ಲಿ ಮಳೆ ಬೀಳಲಿಲ್ಲ. ನೀನು ಕುರುಧರ್ಮವೆಂಬುದನ್ನು ಪಾಲಿಸುವೆ. ನಮ್ಮರಾಜನು 
ಅದನ್ನುಪಾಲಿಸಲು ಬಯಸಿ, 'ಅದನ್ನುಚಿನ್ನದ ಎಲೆಯಲ್ಲಿ ಬರೆದು ತನ್ನಿರಿ” ಎ೦ದು ಕಳಿಸಿರುವನು. 
ನಮಗೆ ಕುರುಧರ್ಮವನ್ನು ಕೊಡು” ಎಂದರು. 

“ಅಯ್ಯಾ ನಿಜ, ನಾನು ಈ ಕುರುಧರ್ಮವನ್ನು ಪಾಲಿಸುವೆನು. ಆದರೆ ಇದರಲ್ಲಿ ನನಗೆ 
ಕೊಂಚ ಶಂಕೆಯಿದೆ. ಈ ಕುರುಧರ್ಮದಿ೦ದ ನನಗೆ ಸಮಾಧಾನವಿಲ್ಲ ಆದ್ಧರಿಂದ ನಿಮಗೆ 
ಕೊಡಲಾರೆ” ಎ೦ದನು. 

ಯಾವ ಶೀಲದಿ೦ದ ರಾಜನಿಗೆ ಸಮಾಧಾನವಾಗಿರಲಿಲ್ಲ? ಆಗ ರಾಜರುಗಳು ಮೂರು 
ಮೂರು ವರ್ಷಗಳಿಗೊಮ್ಮೆ ಕಾರ್ತಿಕ ಮಾಸದಲ್ಲಿ ಕಾರ್ತಿಕವೆ೦ಬ ಕ್ಷಣದಲ್ಲಿ ಕ್ರೀಡಿಸುತ್ತಿದ್ದರು. ಆಗ 
ರಾಜರುಗಳು ಸರ್ವ ಅಲ೦ಕಾರಗಳನ್ನೂದರಿಸಿ, ದೇವವೇಷವನ್ನುತಾಳಿ, ಚಿತ್ರರಾಜನೆ೦ಬ ಯಕ್ಷನ 
ಬಳಿ ನಿಂತು, ಹೂಗಳಿ೦ದ ಅಲಂಕರಿಸಿದ ತರತರದ ಬಣ್ಣದ ಬಾಣಗಳನ್ನು ನಾಲ್ಕು ದಿಕ್ಕುಗಳಿಗೂ 
ಬಿಡುತ್ತಿದ್ದರು. ಆ ರಾಜನೂ ಆ ಕಾರ್ತಿಕಕ್ಷಣವನ್ನು ಕ್ರೀಡಿಸುತ್ತಾ ಒ೦ದು ತಟಾಕವನ್ನು ಪಾಲಿಸುತ್ತಿದ್ದ 
ಚಿತ್ರರಾಜನ ಬಳಿಯಲ್ಲಿನಿ೦ತು, ನಾಲ್ಕುದಿಕ್ಕುಗಳಿಗೂ ಬಣ್ಣದ ಬಾಣ ಬಿಟ್ಟನು. ಅವುಗಳಲ್ಲಿಉಳಿದ 
ದಿಕ್ಕುಗಳಿಗೆ ಹೋದ ಮೂರು ಬಾಣಗಳನ್ನು ಕ೦ಡನು, ನೀರಿನ ಬಳಿ ಬಿದ್ದ ಬಾಣವನ್ನು ಮಾತ್ರ 


ಕಾಣಲಿಲ್ಲ ರಾಜನಿಗೆ 'ನಾನು ಬಿಟ್ಟ ಬಾಣ ಯಾವುದಾದರೂ ಮೀನಿನ ಮೈಯಲ್ಲಿ ಬಿತ್ತೋ?' 
ಎಂದು ಶಂಕೆಯಾಯಿತು. ಜೀವಹಿಂಸೆಯಿಂದ ತನ್ನ ಶೀಲ ಭ೦ಗವಾಗಿರಬೇಕೆ೦ದು ಅವನಿಗೆ 
ಅಸಮಾಧಾನವಾಗಿತ್ತು. 

ಅದಕ್ಕೇ ಅವನು “ಅಪ್ಪಾ ನನ್ನ ಕುರುಧರ್ಮದಲ್ಲಿ ನನಗೆ ಶಂಕೆಯಿದೆ. ನನ್ನ ತಾಯಿ 
ಅದನ್ನು ಚೆನ್ನಾಗಿ ಪಾಲಿಸುತ್ತಾಳೆ. ಅವಳಿಂದ ಪಡೆಯಿರಿ” ಎಂದನು. 

“ಮಹಾರಾಜ, ಪ್ರಾಣವನ್ನು ಕೊಲ್ಲುವೆನೆಂಬ ಚಿತ್ತ ನಿನಗಿರಲಿಲ್ಲ. ಚಿತ್ತವಿದ್ದ ಹೊರತು 
ಕೊಲೆಯೆಂಬುದು ಇಲ್ಲ ನೀನು ಪಾಲಿಸುತ್ತಿರುವ ಕುರುಧರ್ಮವನ್ನು ಕೊಡು.” 

“ಹಾಗಾದರೆ ಬರೆಯಿರಿ” ಎ೦ದು “ಜೀವವನ್ನು ಕೊಲ್ಲತಕ್ಕುದಲ್ಲ. ಕೊಡದೆ ಇದ್ದುದನ್ನು 
ಕೊಳ್ಳತಕ್ಕುದಲ್ಲ ಮನಸ್ಸಿಗೆ ಬೇಕೆನ್ನಿಸಿದುದನ್ನೆಲ್ಲಾ ಮಾಡತಕ್ಕುದಲ್ಲ. ಸುಳ್ಳು ಹೇಳತಕ್ಕುದಲ್ವ 
ಮದ್ಯವನ್ನು ಕುಡಿಯತಕ್ಕುದಲ್ಲ” ಎ೦ದು ಬರೆಯಿಸಿ, ಪುನಃ “ಆದರೂ ನನಗೆ ಶಾಂತಿಯಿಲ್ಲ. ನನ್ನ 
ತಾಯಿಯ ಬಳಿ ಕೊಳ್ಳಿರಿ” ಎ೦ದನು. 

ದೂತರು ರಾಜನಿಗೆ ವ೦ದಿಸಿ, ಅವನ ತಾಯಿಯ ಬಳಿಗೆ ಹೋಗಿ, “ದೇವಿ, ನೀನು 
ಕುರುಧರ್ಮವನ್ನುಪಾಲಿಸುವೆ. ಅದನ್ನು ನಮಗೆ ಕೊಡು” ಎಂದರು. 

“ಅಪ್ಪಾ, ನಾನು ಕುರುಧರ್ಮವನ್ನು ಪಾಲಿಸುವೆನೆಂಬುದು ನಿಜ. ಆದರೆ ಅದರಲ್ಲಿನನಗೆ 
ಶಂಕೆಯು೦ಟಾಗಿದೆ. ಆ ಧರ್ಮದಿಂದ ನನಗೆ ಶಾಂತಿಯಿಲ್ಲ ಆದ್ಧರಿಂದ ನಿಮಗೆ ನಾನು 
ಕೊಡಲಾರೆ.” 

ಅವಳಿಗೆ ಇಬ್ಬರು ಮಕ್ಕಳು. ಹಿರಿಯವನು ರಾಜ, ಕಿರಿಯವನು ಉಪರಾಜ. ಆಗ 
ಒಬ್ಬರಾಜನು ನೂರು ಸಾವಿರ ಬೆಲೆ ಬಾಳುವ ಚ೦ದನ ಸಾರವನ್ನೂ ಸಾವಿರ ಬೆಲೆ ಬಾಳುವ 
ಕಾ೦ಚನಮಾಲೆಯನ್ನೂ ಬೋಧಿಸತ್ವನಿಗೆ ಕಳಿಸಿದನು. ಅವನು 'ತಾಯಿಯನ್ನು ಪೂಜಿಸುವೆನು' 
ಎಂದು ಅದೆಲ್ಲವನ್ನೂ ತಾಯಿಗೆ ಕಳಿಸಿದನು. ಅವಳು “ನಾನು ಚ೦ದನ ಲೇಪಿಸಿಕೊಳ್ಳುವುದಿಲ್ಪ 
ಮಾಲೆ ಧರಿಸುವುದಿಲ್ಲ ಸೊಸೆಯರಿಗೆ ಕೊಡುವೆನು” ಎ೦ದು ಚೆಂತಿಸಿದಳು. ಆಗ ಅವಳು 
“ಹಿರಿಯ ಸೊಸೆ ಪಟ್ಟದ ರಾಣಿಯಾಗಿ ನನಗೆ ಒಡತಿಯ ಸ್ಥಾನದಲ್ಲಿದ್ದಾಳೆ. ಅವಳಿಗೆ ಚಂದನಸಾರ 
ಕೊಡುವೆನು” ಎಂದುಕೊಂಡು, ರಾಜನ ದೇವಿಗೆ ಸುವರ್ಣಮಾಲೆಯನ್ನುಕೊಟ್ಟು ಉಪರಾಜನ 
ಹೆಂಡತಿಗೆ ಚಂದನಸಾರವನ್ನು ಕೊಟ್ಟಳು. ಕೊಟ್ಟಿಬಳಿಕ ಅವಳಿಗೆ “ನಾನು ಕುರುಧರ್ಮವನ್ನು 
ಪಾಲಿಸುವೆನು. ಇವರು ಧನವ೦ತರು, ಇವರು ಧನಹೀನರು ಎ೦ಬುದು ನನಗೇಕೆ? ಹಿರಿಯವಳಿಗೆ 
ಗೌರವಮಾಡಬೇಕೆಂಬುದು ಮಾತ್ರ ತಕ್ಕುದು. ಹೀಗೆ ಮಾಡದಿದ್ದುದರಿಂದ ನನ್ನ ಶೀಲ 
ಭಂಗವಾಯಿತು” ಎಂದು ಶಂಕೆಯು೦ಟಾಯಿತು. ಅದರಿಂದ ಹಾಗೆ೦ದಳು. 


ಆಗ ಆ ದೂತರು “ತನ್ನದನ್ನು ಬೇಕಾದಂತೆ ಕೊಡಬಹುದು. ಇಷ್ಟಕ್ಕೇ ನಿನಗೆ 
ಶಂಕೆಯುಂಟಾದರೆ, ನೀನು ಬೇರೇನು ಪಾಪ ಮಾಡಬಲ್ಲೆ? ಇಂತಹ ಶೀಲದಲ್ಲಿ ದೋಷ 
ತಲೆದೋರದು. ನಮಗೆ ಕುರು ಧರ್ಮ ಕೊಡು” ಎಂದು ಹೇಳಿ, ಅವಳ ಬಳಿಯೂ 
ತೆಗೆದುಕೊ೦ಡು, ಚಿನ್ನದ ಪಟ್ಟಿಯಲ್ಲಿ ಬರೆದರು. 

“ಅಪ್ಪಾ ಹೀಗಿದ್ದರೂ ನನಗೆ ಶಾಂತಿಯಿಲ್ಲ. ನನ್ನ ಸೊಸೆ ಅದನ್ನು ಚೆನ್ನಾಗಿ ಪಾಲಿಸುತ್ತಾಳೆ. 
ಅವಳ ಬಳಿ ತೆಗೆದುಕೊಳ್ಳಿ.” 

ಅವರು ಅನಂತರ ಪಟ್ಟಿದ ರಾಣಿಯ ಬಳಿಸಾರಿ, ಮೊದಲಿನಂತೆಯೆ ಕುರುಧರ್ಮವನ್ನು 
ಯಾಚಿಸಿದರು. ಅವಳೂ ಮೊದಲಿನವರಂತೆಯೇ ಹೇಳಿ, “ನನಗೂ ಈ ಶೀಲದಿ೦ದ ಶಾಂತಿಯಿಲ್ಲ. 
ಆದ್ದರಿ೦ದ ಕೊಡಲಾರೆ” ಎ೦ದಳು. 

ಅವಳು ಒಂದು ದಿನ ಸಿ೦ಹಪ೦ಜರದಂತಿರುವ ಕಿಟಿಕಿಯ ಬಳಿ ನಿಂತು ರಾಜನು 
ನಗರವನ್ನು ಪ್ರದಕ್ಷಿಣ ಮಾಡುತ್ತಿರುವಾಗ ಹಿ೦ದುಗಡೆ ಆನೆಯ ಬೆನ್ನ ಮೇಲೆ ಕುಳಿತಿದ್ದ 
ಉಪರಾಜನನ್ನು ಕಂಡು ಆಸೆಪಟ್ಟು 'ನಾನು ಇವನೊಡನೆ ಸ್ನೇಹ ಮಾಡಿಕೊಂಡರೆ, ಅಣ್ಣ ಸತ್ತು 
ಇವನು ರಾಜ್ಯಕ್ಕೆ ಬ೦ದಾಗ ನನ್ನನ್ನುಸ್ಟೀಕರಿಸುವನು' ಎಂದು ಚಿಂತಿಸಿದಳು. ಆಗ ಅವಳಿಗೆ 'ನಾನು 
ಕುರುಧರ್ಮವನ್ನು ಪಾಲಿಸುವವಳು, ಸ್ವಂತ ಸ್ವಾಮಿಯುಳ್ಳವಳಾಗಿ ಅನ್ಯಪುರುಷನನ್ನು ಆಸೆಪಟ್ಟು 
ನೋಡಿದೆ. ನನ್ನ ಶೀಲಭ೦ಗವಾಗಿರಬೇಕು' ಎಂದು ಶಂಕೆಯುಂಟಾಯಿತು. ಅದರಿಂದ 
ಹಾಗೆ೦ದಳು. 

ಆಗ ಆ ದೂತರು “ಆರ್ಯೆ, ಮನಸ್ಸಿನಲ್ಲಿ ಬಂದ ಮಾತ್ರಕ್ಕೇ ಅತ್ಯಾಚಾರವಾಗುವುದಿಲ್ಲ 
ನಿನಗೆ ಇಷ್ಟಕ್ಕೇ ಶ೦ಕೆಯು೦ಟಾಗುವುದಾದರೆ ನೀನು ಏನು ಕೆಟ್ಟಿಕೆಲಸ ಮಾಡಬಲ್ಲೆ? ಇಷ್ಟರಿಂದ 
ಶೀಲಭಂಗವಾಗದು. ನಮಗೆ ಕುರುಧರ್ಮವನ್ನು ಕೊಡು” ಎಂದು ಹೇಳಿ, ಅವಳಿಂದಲೂ 
ತೆಗೆದುಕೊ೦ಡು ಚಿನ್ನದ ಪಟ್ಟೆಯಲ್ಲಿ ಬರೆದರು. 

“ಅಪ್ಪಾ ಹೀಗಾದರೂ ನನಗೆ ಶಾಂತಿಯಿಲ್ಲ ಉಪರಾಜನು ಅದನ್ನು ಚೆನ್ನಾಗಿ 
ಪಾಲಿಸುವನು. ಅವನ ಬಳಿ ತೆಗೆದುಕೊಳ್ಳಿರಿ.” 

ಅವರು ಅನಂತರ ಉಪರಾಜನ ಬಳಿಗೆ ಹೋಗಿ ಮೊದಲಿನಂತೆಯೇ ಕುರುಧರ್ಮವನ್ನು 


ಅವನು ಸಾಯಂಕಾಲರಾಜನ ಸೇವೆಗೆ ಹೋಗುತ್ತಾ ರಥದಲ್ಲಿಯೇ ರಾಜಾಂಗಣಕ್ಕೆ 
ಬಂದು, ರಾಜನೊಡನೆ ಊಟಮಾಡಿ, ಅಲ್ಲಿಯೇ ಮಲಗಬಯಸಿದರೆ ಹಗ್ಗವನ್ನೂ 
ಬಾರುಕೋಲನ್ನೂ ನೊಗದ ಮೇಲೆಯೇ ಎಸೆಯುತ್ತಿದ್ದನು. ಆ ಗುರುತಿನಿಂದ ಜನರು 


ಹೊರಟುಹೋಗಿ, ಮಾರನೆಯ ದಿವಸ ಬೆಳಗ್ಗೆಯೇ ಬ೦ದು ಅವನು ಹೊರಡುವುದನ್ನು 
ನೋಡುತ್ತಾ ನಿ೦ತುಕೊಳ್ಳುವರು. ಸಾರಥಿಯೂ ರಥವನ್ನು ಮುಚ್ಚಿಟ್ಟು ಮಾರನೆಯ ದಿನ ಬೆಳಗ್ಗೆ 
ರಥವನ್ನು ತೆಗೆದುಕೊ೦ಡು ಬ೦ದು ರಾಜದ್ದಾರದಲ್ಲಿ ನಿಲ್ಲುವನು. ಆದರೆ ಅದೇ ಕ್ಷಣದಲ್ಲಿಯೇ 
ಹೊರಟುಹೋಗಬಯಸಿದರೆ, ಹಗ್ಗವನ್ನೂ ಬಾರುಕೋಲನ್ನೂ ರಥದಲ್ಲಿಯೇ ಹಾಕಿ, ರಾಜನ 
ಸೇವೆಗೆ ಹೋಗುವನು. ಜನರು ಆ ಗುರುತಿನಿಂದ 'ಈಗಲೇ ಹೊರಡುವನು' ಎಂದು 
ರಾಜದ್ದಾರದಲ್ಲೇ ನಿಲುವರು. ಅವನು ಒಂದು ದಿವಸ ಹೀಗೇ ಮಾಡಿ ರಾಜನ ಮನೆಯನ್ನು 
ಹೊಕ್ಕನು. ಹೊಕ್ಕೂಡನೆಯೆ ಮಳೆ ಬಂದಿತು. ರಾಜನು ಮಳೆ ಬರುತ್ತಿದೆಯೆ೦ದು ಅವನನ್ನು 
ಹೋಗಗೊಡಲಿಲ್ಲ ಅವನು ಅಲ್ಲಿಯೇ ಊಟಮಾಡಿ ಮಲಗಿದನು. ಮಹಾಜನರು ಈಗಲೇ 
ಬಂದು ಹೊರಡುವನೆಂದು ರಾತ್ರಿಯೆಲ್ಲಾ ನೆನೆಯುತ್ತಾ ನಿಂತಿದ್ದರು. ಉಪರಾಜನು ಎರಡನೆಯ 
ದಿವಸ ಹೊರಗೆ ಬಂದು, ನೆನೆಯುತ್ತಾ ನಿಂತಿದ್ದ ಮಹಾಜನರನ್ನು ನೋಡಿ, “ನಾನು 
ಕುರುಧರ್ಮವನ್ನು ಪಾಲಿಸುವವನು ಇಷ್ಟು ಜನರನ್ನು ಕ್ಲೇಶಪಡಿಸಿದೆ. ನನ್ನ ಶೀಲ 
ಭಂಗವಾಗಿರಬೇಕು” ಎ೦ದು ಶಂಕೆಗೊ೦ಡನು. 

ಅದರಿ೦ದ ಆ ದೂತರನ್ನು ಕುರಿತು “ನಾನು ಕುರುಧರ್ಮವನ್ನು ಪಾಲಿಸುವೆನು, ನಿಜ. 
ಇದರಲ್ಲಿ ನನಗೆ ಇದೇ ಶಂಕೆಯಿದೆ. ಆದ್ದರಿ೦ದ ನಾನು ನಿಮಗೆ ಕೊಡಲಾರೆ” ಎಂದು ಹೇಳಿ ಆ 
ವಿಚಾರವನ್ನು ತಿಳಿಸಿದನು. 

ಆಗ ಆ ದೂತರು “ದೇವ, 'ಇವರು ತೊ೦ದರೆಪಡಲಿ' ಎ೦ದು ನಿನಗೆ ಇಷ್ಟವಿರಲಿಲ್ಲ. 
ಮನಸ್ಸುಮಾಡಿದ ಹೊರತು ಕರ್ಮವಾಗದು. ಇಷ್ಟಕ್ಕೇ ಶ೦ಕೆ ಪಡುವ ನಿನ್ನಿಂದ ಏನು ತಾನೆ ತಪ್ಪು 
ಆದೀತು?” ಎ೦ದು ಹೇಳಿ, ಅವನ ಬಳಿಯೂ ಶೀಲಗಳನ್ನು ಕೊಂಡು ಚಿನ್ನದ ಪಟ್ಟಿಯಲ್ಲಿ 
ಬರೆದರು. 

“ಆದರೂ ನನ್ನ ಮನಸ್ಸಿಗೆ ಸಮಾಧಾನವಿಲ್ಲ. ಪುರೋಹಿತನು ಚೆನ್ನಾಗಿ ಪಾಲಿಸುವನು, 
ಅವನ ಬಳಿ ತೆಗೆದುಕೊಳ್ಳಿರಿ.” 

ಅದರಂತೆಯೇ ಅವರು ಪುರೋಹಿತನ ಬಳಿಸಾರಿ ಬೇಡಿದರು. 

ಅವನೂ ಒಂದು ದಿವಸ ರಾಜನ ಸೇವೆಗೆ ಹೋಗುತ್ತಾ ಒಬ್ಬಾನೊಬ್ಬ ರಾಜನು ಆ 
ರಾಜನಿಗೆ ಕಳಿಸಿದ ಎಳೆಯ ಸೂರ್ಯನ ಬಣ್ಣದ ರಥವನ್ನು ನಡುದಾರಿಯಲ್ಲಿ ಕಂಡು, 'ಇದು 
ಯಾರ ರಥ?' ಎಂದು ಕೇಳಿ, 'ರಾಜನಿಗಾಗಿ ತಂದುದು” ಎ೦ದು ಹೇಳಲು, 'ನಾನು 
ವಯಸ್ಸಾದವನು. ರಾಜನು ನನಗೆ ಈ ರಥ ಕೊಟ್ಟರೆ ಸುಖವಾಗಿ ಇದನ್ನು ಏರಿ ತಿರುಗುವೆನು' 
ಎ೦ದು ಚಿಂತಿಸಿ, ರಾಜನ ಸೇವೆಗೆ ಹೋಗಿ, ಅಲ್ಲಿ ಅವನಿಗೆ ಜಯವಾಗಲೆಂದು ಹರಸಿ 


ಕುಳಿತಿರುವಾಗ ರಥವನ್ನು ತ೦ದು ಕಾಣಿಸಿದರು. ರಾಜನು ಅದನ್ನು ಕ೦ಡು, “ಈ ರಥ ಅತಿ 
ಸುಂದರವಾಗಿದೆ. ಇದನ್ನು ಆಚಾರ್ಯನಿಗೆ ಕೊಡಿರಿ” ಎಂದನು. ಪುರೋಹಿತನು ಅದಕ್ಕೆ 
ಇಷ್ಟಪಡಲಿಲ್ಲ ಪುನಃ ಪುನಃ ಹೇಳಿದರೂ ಇಷ್ಟಪಡಲಿಲ್ಲ “ನಾನು ಕುರುಧರ್ಮವನ್ನು 
ಪಾಲಿಸುತ್ತಿದ್ದರೂ ಇನ್ನೊಬ್ಬರದಕ್ಕೆ ಆಸೆಪಟ್ಟೆ ನನಗೆ ಶೀಲಭಂಗವಾಗಿರಬೇಕು” ಎಂದು 
ಅವರಿಗೆನ್ನಿಸಿತು. 

ಅವನು ಅದನ್ನು ತಿಳಿಸಿ, “ಅಪ್ಪಾ ನನ್ನ ಕುರುಧರ್ಮದಲ್ಲ ನನಗೆ ಶಂಕೆಯಿದೆ. ಆ 
ಧರ್ಮದಿ೦ದ ನನಗೆ ಸಮಾಧಾನವಿಲ್ಲ ಆದ್ದರಿ೦ದ ನಾನು ಕೊಡಲಾರೆ” ಎ೦ದನು. 

ಆಗ ಆ ದೂತರು “ಆರ್ಯನಿಗೆ ಆಸೆ ಹುಟ್ಟಿದ ಮಾತ್ರಕ್ಕೇ ಅವನ ಶೀಲಭ೦ಗವಾಗದು. 
ನೀವು ಇಷ್ಟಕ್ಕೇ ಶ೦ಕೆಪಡುವವರು ಏನು ತಪ್ಪು ಮಾಡೀರಿ?” ಎಂದು ಹೇಳಿ ಅವನಿಂದಲೂ 
ಶೀಲವನ್ನು ತೆಗೆದುಕೊಂಡು ಚಿನ್ನದ ಪಟ್ಟಿಯಲ್ಲಿಬರೆದರು. 

“ಆದರೂ ನನಗೆ ಸಮಾಧಾನವಿಲ್ಲ. ರಜ್ಜುಗ್ರಾಹಕಾಮಾತ್ಯನು ಚೆನ್ನಾಗಿ ಪಾಲಿಸುವನು. 
ಅವನ ಬಳಿ ತೆಗೆದುಕೊಳ್ಳಿರಿ.” 

ಅವರು ಅವನ ಬಳಿಗೂ ಹೋಗಿ ಬೇಡಿದರು. 

ಅವನು ಕೂಡ ಒ೦ದು ದಿವಸ ಒ೦ದು ಹೊಲವನ್ನು ಅಳೆಯುತ್ತಾ ಹಗ್ಗವನ್ನು ದೊಣ್ಣೆಗೆ 
ಕಟ್ಟಿ ಒಂದು ಕೊನೆಯನ್ನು ಹೊಲದ ಒಡೆಯನಿಂದ ಹಿಡಿಸಿ, ಒ೦ದನ್ನುತಾನು ಹಿಡಿದನು. ಅವನು 
ಹಿಡಿದ ಹಗ್ಗದ ಕೊನೆಗೆ ಬಿಗಿದ ದೊಣ್ಣೆ ಒಂದು ಏಡಿಯ ಬಿಲದ ಮಧ್ಯಕ್ಕೆ ಬಂದಿತು. ಅವನು 
“ದೊಣ್ಣೆಯನ್ನು ಬಿಲದಲ್ಲಿ ಇಳಿಸಿದರೆ, ಬಿಲದೊಳಗೆ ಏಡಿ ನಾಶವಾಗುತ್ತದೆ. ಬಿಲದಿ೦ದ ಮುಂದೆ 
ಇಟ್ಟರೆ, ರಾಜನ ಸ್ವತ್ತು ನಾಶವಾಗುತ್ತದೆ. ಬಿಲದ ಆಚೆ ಇಟ್ಟರೆ, ಮನೆಯವನ ಸ್ವತ್ತು ನಾಶವಾಗುತ್ತದೆ. 
ಏನು ಮಾಡತಕ್ಕುದು?” ಎಂದು ಚಿಂತಿಸಿದರು. ಆಗ ಅವನಿಗೆ “ ಬಿಲದಲ್ಲಿ ಏಡಿ ಇರಬಹುದು. 
ಇದ್ದರೆ ತಿಳಿಯುವುದು. ಇಲ್ಲಿಯೇ ದೊಣ್ಣೆಯನ್ನು ಇಳಿಸುವೆನು” ಎನ್ನಿಸಿತು. ಬಿಲದಲ್ಲಿ ದೊಣ್ಣೆಯನ್ನು 
ಇಳಿಸಿದರು. ಏಡಿ ಕಿರ್ರ೦ದು ಶಬ್ದಮಾಡಿತು. ಆಗ “ದೊಣ್ಣೆ ಏಡಿಯ ಬೆನ್ನ ಮೇಲೆ ಇಳಿದಿರಬೇಕು. 
ಏಡಿ ಸತ್ತಿರಬೇಕು. ನಾನು ಕುರು ಧರ್ಮವನ್ನು ಪಾಲಿಸುವವನು. ಇದರಿಂದ ನನ್ನ 
ಶೀಲಭ೦ಗವಾಯಿತು” ಎಂದು ಅವನಿಗೆನ್ನಿಸಿತು. 

ಅವನು ಅದನ್ನು ಅವರಿಗೆ ತಿಳಿಸಿ, “ಈ ಕಾರಣದಿ೦ದ ನನ್ನ ಕುರುಧರ್ಮದಲ್ಲಿ ನನಗೆ 
ಶಂಕೆಯಿದೆ. ಆದ್ದರಿಂದ ನಾನು ನಿಮಗೆ ಕೊಡಲಾರೆ” ಎ೦ದನು. 


ಆಗ ಆ ದೂತರು “ಏಡಿ ಸಾಯಲೆಂದು ನಿನಗೆ ಮನಸ್ಸಿರಲಿಲ್ವ. ಚೇತನೆಯಿಲ್ಲದೆ 
ಕರ್ಮವಾಗದು. ಇಷ್ಟಕ್ಕೇ ಶಂಕೆಪಡುವ ನೀನು ಏನು ತಪ್ಪುಮಾಡೀಯ?” ಎಂದು ಹೇಳಿ, ಅವನ 
ಬಳಿಯೂ ಶೀಲಗಳನ್ನುತೆಗೆದುಕೊ೦ಡು ಚಿನ್ನದ ಪಟ್ಟಿಯಲ್ಲಿ ಬರೆದುಕೊ೦ಡರು. 

“ಆದರೂ ಇದರಿ೦ದ ನನಗೆ ಸಮಾಧಾನವಿಲ್ಲ ಸಾರಥಿ ಚೆನ್ನಾಗಿ ಪಾಲಿಸುವನು. ಅವನ 
ಬಳಿ ಕೊಳ್ಳಿರಿ”. 

ಅವರು ಅವನನ್ನೂಸಾರಿ ಯಾಚಿಸಿದರು. 

ಅವನು ಒಂದು ದಿನ ರಾಜನನ್ನು ರಥದಲ್ಲಿ ಉದ್ಯಾನಕ್ಕೆ ಒಯ್ದನು. ರಾಜನು ಆ ಹಗಲು 
ಕ್ರೀಡೆಯಾಡಿ ಸಾಯಂಕಾಲಕ್ಕೆ ಹೊರಟು ರಥವನ್ನು ಏರಿದನು. ಅವನು ನಗರವನ್ನು 
ಸೇರುವಷ್ಟರಲ್ಲಿ ಸೂರ್ಯ ಮುಳುಗುವ ಹೊತ್ತಿಗೆ ಮೇಘವೆದ್ದಿತು. ರಾಜನು ನೆನೆಯುವನೆಂಬ 
ಭಯದಿಂದ ಸಾರಥಿಯು ಆ ಸಿ೦ಧೂದೇಶದ ಕುದುರೆಗಳಿಗೆ ಬಾರುಕೋಲಿನಿಂದ ಸನ್ನೆ 
ಮಾಡಿದನು. ಅವು ವೇಗವಾಗಿ ಓಡಿದುವು. ಅಂದಿನಿಂದ ಪುನಃ ಉದ್ಯಾನಕ್ಕೆ ಹೋಗುವಾಗಲೂ 
ಬರುವಾಗಲೂ ಆ ಸ್ಥಾನಕ್ಕೆ ಬ೦ದೊಡನೆ 'ಈ ಸ್ಥಾನದಲ್ಲಿ ತೊ೦ದರೆಯಾದೀತು. ಅದಕ್ಕಾಗಿ ಸಾರಥಿ 
ಬಾರುಕೋಲಿನಿ೦ದ ಸನ್ನೆ ಮಾಡಿದನು' ಎಂದು ವೇಗದಿಂದ ಹೋಗುತ್ತಿದ್ದುವು. ಸಾರಥಿಗೂ 
“ರಾಜನು ನೆನೆಯಲಿ, ನೆನೆಯದಿರಲಿ, ನನ್ನದೇನೂ ದೋಷವಿಲ್ವ ಆದರೂ ನಾನು ಸುಶಿಕ್ಷಿತವಾದ 
ಈ ಸೈಂಧವಗಳಿಗೆ ಬಾರುಕೋಲಿನ ಸನ್ನೆಯನ್ನು ಅನ್ಯಾಯವಾಗಿ ಕೊಟ್ಟಿ. ಅದರಿ೦ದ ಇವು 
ಅ೦ದಿನಿ೦ದ ವೇಗವಾಗಿ ಹೋಗಿ ಶ್ರಮಪಡುವುವು. ನಾನು ಕುರುಧರ್ಮವನ್ನು ಪಾಲಿಸುವವನು. 
ಇದರಿಂದ ನನ್ನ ಶೀಲಭ೦ಗವಾಗಿರಬೇಕು” ಎಂದೆನ್ನಿಸಿತು. 

ಅವನು ಅದನ್ನು ಅವರಿಗೆ ತಿಳಿಸಿ “ಈ ಕಾರಣದಿ೦ದ ನನಗೆ ನನ್ನ ಕುರುಧರ್ಮದಲ್ಲಿ 
ಶ೦ಕಯಿದೆ. ಆದ್ದರಿ೦ದ ನಾನು ನಿಮಗೆ ಕೊಡಲಾರೆ” ಎ೦ದನು. 

ಆಗ ಆ ದೂತರು “ಸೈ೦ಧವಗಳಿಗೆ ಕ್ಲೇಶವಾಗಲೆಂದು ನಿನಗೆ ಮನಸ್ಸಿರಲಿಲ್ಲ. ಮನಸ್ಸಿಲ್ಲದೆ 
ಕರ್ಮವಾಗದು. ಇಷ್ಟಕ್ಕೇ ಶಂಕೆಪಡುವ ನೀನು ಏನು ಪಾಪ ಮಾಡೀಯೆ?” ಎಂದು ಹೇಳಿ, ಅವನ 
ಬಳಿಯೂ ಶೀಲವನ್ನು ಕೊಂಡು ಚಿನ್ನದ ಪಟ್ಟಿಯಲ್ಲಿ ಬರೆದುಕೂ೦ಡರು. 

“ಆದರೂ ನನಗೆ ಸಮಾಧಾನವಿಲ್ಲ ಶ್ರೇಷ್ಟಿ ಚೆನ್ನಾಗಿ ಪಾಲಿಸುವನು. ಅವನ ಬಳಿ 
ಕೊಳ್ಳಿರಿ.” 

ಅವರು ಅವನ ಬಳಿಗೂ ಹೋಗಿ ಬೇಡಿದರು. 

ಅವನು ಕೂಡ ಒಂದು ದಿವಸ ತನ್ನಬತ್ತದ ಗದ್ದೆಗೆ ಹೋಗಿ, ಗರ್ಭದಿಂದ ಹೊರಗೆ ಬರುವ 
ಬತ್ತದ ತೆನೆಗಳನ್ನುನೋಡಿ, 'ಬತ್ತದ ಗೊ೦ಚಲನ್ನುಕಟ್ಟಿಸುವೆನು' ಎ೦ದು ಒಂದು ಹಿಡಿ ತೆನೆಯನ್ನು 


ಹಿಡಿಸಿ ಗೂಟಕ್ಕೆ ಕಟ್ಟಿಸಿದನು. ಆಗ “ಗದ್ದೆಯಿ೦ದ ನಾನು ರಾಜನಿಗೆ ಭಾಗಕೊಡಬೇಕು ಇನ್ನೂ 
ಭಾಗವನ್ನು ಕೊಡದ ಗದ್ದೆಯಿ೦ದ ಒ೦ದು ಹಿಡಿತೆನೆಯನ್ನು ಹಿಡಿಸಿದೆ. ನಾನು ಕುರುಧರ್ಮವನ್ನು 
ಪಾಲಿಸುವವನು. ಇದರಿ೦ದ ನನ್ನಶೀಲಭ೦ಗವಾಗಿರಬೇಕು” ಎ೦ದು ಅವನಿಗೆನ್ನಿಸಿತು. 

ಅವನು ಅದನ್ನು ಅವರಿಗೆ ತಿಳಿಸಿ “ಈ ಕಾರಣದಿ೦ದ ನನಗೆ ನನ್ನ ಕುರುಧರ್ಮದಲ್ಲಿ 
ಶಂಕೆಯಿದೆ. ಆದ್ದರಿಂದ ನಾನು ನಿಮಗೆ ಕೊಡಲಾರೆ” ಎಂದನು. 

ಅದಕ್ಕೆ ಆ ದೂತರು “ನಿನಗೆ ಕದಿಯಬೇಕ೦ದು ಮನಸ್ಸಿರಲಿಲ್ಲ. ಅದಿಲ್ಲದಿದ್ದರೆ 
ಕೊಡದುದನ್ನು ಕೊಂಡರೆಂದು ತಿಳಿಯಲಾಗದು. ಇಷ್ಟಕ್ಕೇ ನಿನಗೆ ಶ೦ಕೆಯು೦ಟಾದರೆ ನೀನು 
ಇನ್ನೇನು ಅನ್ಕರದು ಕೊ೦ಡೀಯೆ?” ಎಂದು ಹೇಳಿ, ಅವನಿ೦ದಲೂ ತೆಗೆದುಕೊಂಡು, ಚಿನ್ನದ 
ಪಟ್ಟೆಯಲ್ಲಿ ಬರೆದುಕೊ೦ಡರು. 

“ಆದರೂ ನನಗೆ ಸಮಾಧಾನವಿಲ್ಲ ಮಹಾಮಾತ್ರನಾದ ದ್ರೋಣಮಾಪಕನು ಚೆನ್ನಾಗಿ 
ಪಾಲಿಸುತ್ತಾನೆ. ಅವನ ಬಳಿ ಕೊಳ್ಳಿರಿ.” 

ಅವರು ಅವನ ಬಳಿಯೂ ಹೋಗಿ ಬೇಡಿದರು. 

ಅವನು ಒಂದು ದಿನ ಕಣಜದ ಬಾಗಿಲಲ್ಲಿ ಕುಳಿತು ರಾಜನ ಭಾಗದ ಬತ್ತವನ್ನು 
ಅಳೆಸುತ್ತಾ ಅಮಿತವಾದ ಬತ್ತದ ರಾಶಿಯಿ೦ದ ಒ೦ದು ಬತ್ತ ತೆಗೆದು ಗುರುತಿಗೆ ಇಟ್ಟಿನು. ಅದೇ 
ಗಳಿಗೆ ಮಳೆ ಬಿತ್ತು ಮಹಾಮಾತ್ರನು ಗುರುತುಗಳನ್ನುಎಣೆಸಿ, `ಅಳೆದ ರಾಶಿ ಇಷ್ಟಾಯಿತು' ಎಂದು 
ಹೇಳುತ್ತಾ ಗುರುತಿನ ಬತ್ತಗಳನ್ನು ಗುಡಿಸಿ, ಅಳೆದ ರಾಶಿಯಲ್ಲಿ ಹಾಕಿ, ಬೇಗ ಹೋಗಿ ಬಾಗಿಲ 
ಬಳಿಯ ಕೋಣೆಯಲ್ಲಿನಿಂತು, “ಗುರುತಿಗಾಗಿ ಇಟ್ಟ ಬತ್ತಗಳನ್ನು ಅಳೆದ ರಾಶಿಯಲ್ಲಿಹಾಕಿದೆನೋ? 
ಅಳೆಯದ ರಾಶಿಯಲ್ಲೋ?” ಎಂದು ಚಿಂತಿಸಿದನು. ಆಗ ಅವನಿಗೆ “ನಾನು ಅಳೆದ ರಾಶಿಯಲ್ಲಿ 
ಎಸೆದಿದ್ದರೆ ಅಕಾರಣವಾಗಿ ರಾಜನ ಸ್ವತ್ತು ಹೆಚ್ಚಾಯಿತು, ಮನೆಯವನ ಸ್ವತ್ತು ಹಾಳಾಯಿತು. ನಾನು 
ಕುರುಧರ್ಮವನ್ನು ಪಾಲಿಸುವವನು. ಇದರಿ೦ದ ನನ್ನ ಶೀಲಭ೦ಗವಾಗಿರಬೇಕು” ಎಂದೆನ್ನಿಸಿತು. 

ಅವನು ಅದನ್ನು ಅವರಿಗೆ ತಿಳಿಸಿ, “ಈ ಕಾರಣದಿ೦ದ ನನಗೆ ನನ್ನ ಕುರುಧರ್ಮದಲ್ಲಿ 
ಶಂಕೆಯಿದೆ. ನಾನು ನಿಮಗೆ ಕೊಡಲಾರೆ” ಎ೦ದನು. 

ಆಗ ಆ ದೂತರು “ನಿನಗೆ ಕದಿಯುವ ಮನಸ್ಸಿರಲಿಲ್ಲ ಅದು ಇದ್ದ ಹೊರತು, 
ಕೊಡುದುದನ್ನು ಕೊಂಡನೆಂದು ತಿಳಿಯಲಾಗದು. ಇಷ್ಟಕ್ಕೇ ಶಂಕಪಡುವ ನೀನು ಇನ್ನೇನು 
ಅನ್ಯರದನ್ನು ಕೊಂಡೀಯೆ?” ಎ೦ದು ಹೇಳಿ, ಅವನ ಬಳಿಯೂ ಶೀಲಗಳನ್ನು ತೆಗೆದುಕೊ೦ಡು 
ಚಿನ್ನದ ಪಟ್ಟಿಯಲ್ಲಿ ಬರೆದುಕೂ೦ಡರು. 


“ಆದರೂ ನನಗೆ ಸಮಾಧಾನವಿಲ್ಲ ದ್ಹಾರಪಾಲಕನು ಚೆನ್ನಾಗಿ ಪಾಲಿಸುತ್ತಾನೆ. ಅವನ 
ಬಳಿ ಕೊಳ್ಳಿರಿ.” 

ಅವರು ಅವನ ಬಳಿಯೂ ಹೋಗಿ ಬೇಡಿದರು. 

ಅವನು ಕೂಡ ಒ೦ದು ದಿವಸ ನಗರದ ಬಾಗಿಲನ್ನು ಹಾಕುವ ವೇಳೆಯಲ್ಲಿ ಮೂರು ಸಲ 
ಕೇಳಿಬರುವಂತೆ ಕೂಗಿದನು. ಆಗ ಒಬ್ಬ ದರಿದ್ರ ಮನುಷ್ಯನು ತನ್ನ ಚಿಕ್ಕ ತಂಗಿಯೊಡನೆ ಕಟ್ಟಿಗೆ 
ಎಲೆಗಳಿಗಾಗಿ ಕಾಡಿಗೆ ಹೋಗಿದ್ದು ಹಿ೦ದಿರುಗುವಾಗ ಆ ಶಬ್ದವನ್ನು ಕೇಳಿ ತಂಗಿಯನ್ನು 
ಕರೆದುಕೊಂಡು ವೇಗದಿಂದ ಬಂದನು. ಆಗ ದೌವಾರಿಕನು ಅವನನ್ನು ಕುರಿತು “ರಾಜನು 
ನಗರದಲ್ಲಿಲ್ಲವೆಂಬುದು ಸಿನಗೆ ತಿಳಿಯದೆ? ಈ ನಗರದ ಬಾಗಿಲನ್ನು ಸಕಾಲದಲ್ಲಿಯೇ 
ಮುಚ್ಚುವರೆ೦ಬುದು ತಿಳಿಯದೆ? ನಿನ್ನ ಸ್ತ್ರೀಯನ್ನು ಕರೆದುಕೊಂಡು ಕಾಡಿನಲ್ಲಿ 
ರತಿಕ್ರೀಡೆಯಾಡುತ್ತಾ ತಿರುಗುವೆಯೊ?” ಎ೦ದನು. ಅದಕ್ಕೆ ಅವನು “ ಸ್ವಾಮಿ, ಇವಳು ನನ್ನ 
ಹೆ೦ಡತಿಯಲ್ಲನನ್ನ ತಂಗಿ” ಎಂದನು. ಆಗ ದೌವಾರಿಕರು “ಅಕಾರಣವಾಗಿ ನಾನು ತಂಗಿಯನ್ನು 
ಹೆಂಡತಿಯೆಂದು ಹೇಳಿದೆನು. ನಾನು ಕುರುಧರ್ಮವನ್ನು ಪಾಲಿಸುವವನು. ಇದರಿಂದ ನನ್ನ 
ಶೀಲಭಂಗವಾಗಿರಬೇಕು” ಎಂದುಕೊಂಡನು. 

ಅವನು ಅದನ್ನು ಅವರಿಗೆ ತಿಳಿಸಿ, “ಈ ಕಾರಣದಿಂದ ನನ್ನ ಕುರುಧರ್ಮದಲ್ಲಿ ನನಗೆ 
ಶಂಕೆಯಿದೆ. ಆದ್ದರಿ೦ದ ನಾನು ನಿಮಗೆ ಕೊಡಲಾರೆ” ಎಂದನು. 

ಆಗ ಆ ದೂತರು “ನೀನು ಹಾಗೆಂದುಕೊಂಡು ಹೇಳಿದೆ. ಇದರಲ್ಲಿ ಶೀಲಭಂಗವೇನಿಲ್ಲ. 
ಇಷ್ಟಕ್ಕೇ ಶಂಕೆಪಡುವ ನೀನು ಕುರುಧರ್ಮದಲ್ಲಿ ಸುಳ್ಳೆಂಬುದನ್ನುಹೇಗೆ ತಾನೆ ಆಡೀಯೆ?” ಎಂದು 
ಅವನ ಬಳಿಯೂ ಶೀಲಗಳನ್ನು ಕೊಂಡು, ಚಿನ್ನದ ಪಟ್ಟೆಯಲ್ಲಿ ಬರೆದುಕೊಂಡರು. 

“ಆದರೂ ನನಗೆ ಸಮಾಧಾನವಿಲ್ಲ ವರ್ಣದಾಸಿ ಚೆನ್ನಾಗಿ ಪಾಲಿಸುತ್ತಾಳೆ. ಅವಳ ಬಳಿ 
ಕೊಳ್ಳಿರಿ.” 

ಅವರು ಅವಳ ಬಳಿಯೂ ಹೋಗಿ ಯಾಚಿಸಿದರು. ಅವಳೂ ಹಿಂದಿನವರಂತೆಯೇ 
ಹಿಂದೆಗೆದಳು. 

ದೇವೇಂದ್ರನಾದ ಶಕ್ರನು ಅವಳ ಶೀಲವನ್ನು ವಿಮರ್ಶೆಮಾಡಬೇಕೆ೦ದು ಯುವಕನ 
ರೂಪಿನಿಂದ ಬಂದು ತಾನು ಬರುವೆನೆಂದು ಸಾವಿರವನ್ನು ಕೊಟ್ಟು ದೇವಲೋಕಕ್ಕೇ ಹೋಗಿ, 
ಮೂರು ವರ್ಷಗಳಾದರೂ ಬರಲಿಲ್ಲ. ಅವಳು ತನ್ನ ಶೀಲಭ೦ಗವಾಗುವುದೆ೦ಬ ಭಯದಿಂದ 
ಮೂರುವರ್ಷ ಅನ್ಯಪುರುಷನ ಕೈಯಿ೦ದ ತಾ೦ಬೂಲವನ್ನು ಕೂಡಕೊಳ್ಳಲಿಲ್ಲ. ಅವಳು 
ಅನುಕ್ರಮವಾಗಿ ದುರ್ಗತಿಗೆ ಬ೦ದು, “ನನಗೆ ಸಾವಿರ ಕೊಟ್ಟುಹೋದ ಪುರುಷನು ಮೂರು 


ವರ್ಷವಾದರೂ ಬಾರದೆ ಇರುವುದರಿಂದ ನಾನು ದುರ್ಗತಿಗೆ ಬಂದೆ. ಬದುಕುವುದಕ್ಕೂ ಆಗದಂತೆ 
ಇದೆ. ಆದ್ದರಿ೦ದ ತೀರ್ಪುಕೊಡುವ ಮಹಾಮಾತ್ರನಿಗೆ ನಾನು ಇದನ್ನು ತಿಳಿಸಿ, ವೆಚ್ಚಕ್ಕೆ 
ಪಡೆಯುವುದು ಆಗಬಹುದು” ಎಂದು ತೀರ್ಮಾನದ ಎಡೆಗೆ ಹೋಗಿ, “ಸ್ವಾಮಿ, ನನಗೆ ವೆಚ್ಚಕ್ಕೆ 
ಕೊಟ್ಟಿ ಪುರುಷನು ಹೋಗಿ ಮೂರು ವರ್ಷವಾಯಿತು. ಸತ್ತನೋ, ಅದೂ ತಿಳಿಯೆ. 
ಬದುಕುವುದಕ್ಕೂ ನನಗೆ ಆಗುತ್ತಿಲ್ಲ ಏನು ಮಾಡಲಿ, ಸ್ವಾಮಿ?” ಎಂದಳು. “ಮೂರು 
ವರ್ಷಗಳಾದರೂ ಬಾರದಿದ್ದರೆ ಏನು ಮಾಡುವೆ? ಇಂದಿನಿಂದ ವೆಚ್ಚಕ್ಕೆ ತೆಗೆದುಕೊ” ಎಂದು 
ಅವನು ಹೇಳಿದನು. ಅವಳು ಹೀಗೆ ತೀರ್ಪನ್ನು ಪಡೆದು ಅಲ್ಲಿಂದ ಹೊರಡುವಾಗಲೇ ಒಬ್ಬನು 
ಸಾವಿರದ ಮೊತ್ತವನ್ನು ತಂದನು. ಅದನ್ನು ತೆಗೆದುಕೊಳ್ಳುವುದಕ್ಕಾಗಿ ಅವಳು ಕೈಗಳನ್ನು ನೀಡಿದಾಗ 
ಶಕ್ರನು ತನ್ನನ್ನು ಕಾಣಿಸಿಕೊ೦ಡರು. ಅವಳು ಅವನನ್ನು ಕಂಡೊಡನೆಯೆ “ಮೂರು ವರ್ಷದ 
ಮೊದಲು ನನಗೆ ಸಾವಿರ ಕೊಟ್ಟವನು ಬ೦ದನು. ನಿನ್ನಹಣ ನನಗೆ ಬೇಕಾಗಿಲ್ಲ” ಎ೦ದು ಕೈಗಳನ್ನು 
ಹಿಂದೆಳೆದುಕೊಂಡಳು. ಶಕ್ರನು ತನ್ನ ಸ್ವಂತ ಶರೀರವನ್ನೇ ನಿರ್ಮಿಸಿಕೊಂಡು 
ತರುಣಸೂರ್ಯನಂತೆ ಪ್ರಜ್ವಲಿಸುತ್ತಾ ಆಕಾಶದಲ್ಲಿನಿ೦ತನು. ನಗರವೆಲ್ಲಾಬ೦ದು ಸೇರಿತು. ಶಕ್ರನು 
ಮಹಾಜನರ ಮಧ್ಯೆ ನಿಂತು, “ನಾನು ಇವಳನ್ನು ವಿಮರ್ಶೆಮಾಡುವುದಕ್ಕಾಗಿ ಮೂರುವರ್ಷದ 
ಮೊದಲು ಸಾವಿರ ಕೊಟ್ಟಿದ್ದೆ ಶೀಲಗಳನ್ನುಪಾಲಿಸುವುದಾದರೆ ಇವಳಂತೆ ಆಗಿ ಪಾಲಿಸಿರಿ” ಎಂದು 
ಬುದ್ದಿವಾದ ಕೊಟ್ಟು ಅವಳ ಮನೆಯನ್ನು ಸಪ್ತರತ್ನಗಳಿಂದ ತುಂಬಿ, “ಇಂದಿನಿಂದ 
ಮೊದಲುಗೊಂಡು ಅಪ್ರಮತ್ತಳಾಗಿರು” ಎಂದು ಅವಳಿಗೆ ಅನುಶಾಸನೆಮಾಡಿ ದೇವಲೋಕಕ್ಕೆ 
ಹೋದನು. 

ಈ ಕಾರಣದಿ೦ದ ಅವಳು “ನಾನು ತೆಗೆದುಕೊ೦ಡ ವೆಚ್ಚವನ್ನು ಜೀರ್ಣಿಸಿಕೊಳ್ಳದೆಯೇ 
ಇನ್ನೊಬ್ಬನು ಕೊಡಬ೦ದುದಕ್ಕೆ ಕೈ ನೀಡಿದೆ. ಇದರಿಂದ ನನ್ನ ಶೀಲದಲ್ಲಿ ನನಗೆ ಸಮಾಧಾನವಿಲ್ಲ. 
ಆದ್ದರಿ೦ದ ನಾನು ನಿಮಗೆ ಕೊಡಲಾರೆ” ಎ೦ದು ಹಿಂದೆಗೆದಳು. 

ಆಗ ಆ ದೂತರು “ಕೈನೀಡಿದ ಮಾತ್ರದಿಂದಲೇ ಶೀಲಭ೦ಗವಿಲ್ಲ. ಇಂತಹ ಶೀಲ ಪರಮ 
ಪರಿಶುದ್ಧವಾದುದು” ಎ೦ದು ಹೇಳಿ, ಅವಳ ಬಳಿಯೂ ಶೀಲಗಳನ್ನು ಗ್ರಹಿಸಿ ಚಿನ್ನದ ಪಟ್ಟಿಗಳಲ್ಲಿ 
ಬರೆದುಕೊ೦ಡರು. 

ಹೀಗೆ ಆ ಹನ್ನೊಂದು ಜನರು ಪಾಲಿಸುತ್ತಿದ್ದ ಶೀಲಗಳನ್ನು ಅವರು ಚಿನ್ನದ ಪಟ್ಟಿಯಲ್ಲಿ 
ಬರೆದುಕೊಂಡು ದಂತಪುರಕ್ಕೆ ಹೋಗಿ ಕಾಳಿಂಗ ರಾಜನಿಗೆ ಚಿನ್ನದ ಪಟ್ಟಿಯನ್ನು ಕೊಟ್ಟು ಆ 
ನಡೆದುದನ್ನು ತಿಳಿಸಿದರು. ರಾಜನು ಆ ಕುರುಧರ್ಮದಲ್ಲಿ ನಡೆಯುತ್ತಾ ಪಂಚಶೀಲಗಳನ್ನು 


ಪೂರೈಸಿದನು. ಆಗ ಕಾಳಿ೦ಗ ರಾಷ್ಟ್ರದಲ್ಲೆಲ್ಲಾ ಮಳೆಯಾಯಿತು. ಮೂರು ಭಯಗಳೂ 
ಶಾಂತವಾದವು, ರಾಷ್ಟ್ರ ಕ್ಷೇಮವಾಯಿತು, ಸುಭಿಕ್ಷವಾಯಿತು. 

ಬೋಧಿಸತ್ವನು ಜೀವಿರುವವರೆಗೂ ದಾನಾದಿ ಪುಣ್ಯಗಳನ್ನು ಮಾಡಿ ಪರಿವಾರ 
ಸಮೇತನಾಗಿ ಸ್ಪರ್ಗಪದವನ್ನು ಪೂರೈಸಿದನು. 


ಗ್ರಾಮಣಿ ಚಂಡ 


ಹಿಂದೆ ವಾರಾಣಸಿಯಲ್ಲಿ ಜನಸಂಧನೆಂಬವನು ರಾಜ್ಯವಾಳುತ್ತಿದ್ದನು. ಬೋಧಿಸತ್ತ ಎನು 
ಅವನ ಹಿರಿಯ ರಾಣಿಯ ಹೊಟ್ಟೆಯಲ್ಲಿ ಹುಟ್ಟಿದನು. ಚೆನ್ನಾಗಿ ತೊಳೆದ ಚಿನ್ನದ ಕನ್ನಡಿಯಂತೆ 
ಅವನ ಮುಖ ಪರಿಶುದ್ಧವಾಗಿತ್ತು ಬಹಳ ಸೌಭಾಗ್ಯದಿ೦ದ ತುಂಬಿತ್ತು. ಹೆಸರಿಡುವ ದಿವಸ 
ಅವನಿಗೆ ಆದರ್ಶಕುಮಾರನೆ೦ದು ನಾಮಕರಣ ಮಾಡಿದರು. 

ಏಳು ವರ್ಷವಾಗುವುದರೊಳಗೆ ಅವನ ತಂದೆ ಅವನಿಗೆ ಮೂರುವೇದಗಳನ್ನೂ 
ಲೋಕದ ಎಲ್ಲಾ ಕರ್ತವ್ಯಗಳನ್ನೂ ಕಲಿಸಿ, ಅವನಿಗೆ ಏಳು ವರ್ಷವಾದಾಗ ಕಾಲವಾದನು. 
ಮಂತ್ರಿಗಳು ರಾಜನ ಶರೀರಕ್ಕೆ ಮಾಡಬೇಕಾದ ಕೃತ್ಯಗಳನ್ನು ಮಹಾ ಸತ್ಕಾರಗಳಿ೦ದ ಮಾಡಿ 
ಕೊಡಬೇಕಾದ ದಾನಗಳನ್ನು ಕೊಟ್ಟು ಏಳನೆಯ ದಿವಸ ರಾಜಾ೦ಗಣದಲ್ಲಿ ಸೇರಿದರು. 

ಸೇರಿ, “ಕುಮಾರನು ಬಹಳ ಚಿಕ್ಕವನು. ಅವನಿಗೆ ಸುಮ್ಮನೆ ರಾಜ್ಯದ 
ಅಭಿಷೇಕಮಾಡುವುದು ಶಕ್ಯವಿಲ್ಲ. ವಿಮರ್ಶೆಮಾಡಿ ಅಭಿಷೇಕ ಮಾಡೋಣ” ಎಂದು, ಒಂದು 
ದಿನ ನಗರವನ್ನು ಆಲ೦ಕರಿಸಿ ವಿಮರ್ಶೆಯ ಸ್ಥಳವನ್ನು ಸಜ್ಜುಗೊಳಿಸಿ, ಪರ್ಯಂಕವನ್ನು 
ಸಿದ್ಧಮಾಡಿ, ಕುಮಾರನ ಬಳಿ ಸಾರಿ, “ದೇವ! ವಿಮರ್ಶೆಯ ಸ್ಥಳಕ್ಕೆ ಹೊರಡು” ಎ೦ದರು. 

ಕುಮಾರನು 'ಒಳ್ಳೆಯದೆ೦'ದು ಮಹಾಪರಿವಾರದೊಡನೆ ಹೋಗಿ ಪರ್ಯಂಕದ ಮೇಲೆ 
ಕುಳಿತನು. ಅವನು ಕುಳಿತಿರುವಾಗ, ಅಮಾತ್ಯರು, ಎರಡು ಕಾಲಿನಿಂದ ನಡೆಯುವ ಒಂದು 
ಕೋತಿಗೆ ವಸ್ತುವಿದ್ಯಾಚಾರ್ಯನ ವೇಷವನ್ನು ಹಾಕಿಸಿ, ವಿಮರ್ಶೆಯ ಸ್ಥಳಕ್ಕೆ ಒಯ್ದು “ದೇವ! ಈ 
ಪುರುಷನು ನಿನ್ನ ತಂದೆಯಾದ ಮಹಾರಾಜನ ಕಾಲದಲ್ಲಿ ವಸ್ತುವಿದ್ಯೆಯ ಆಚಾರ್ಯನಾಗಿದ್ದನು. 
ಇವನು ನಿಪುಣನು. ಭೂಮಿಯಲ್ಲಿ ಏಳು ಪ್ರಮಾಣಗಳವರೆಗೂ ದೋಷವನ್ನು ಕಾಣಬಲ್ಲನು. 
ಇವನ ಸಹಾಯದಿ೦ದ ರಾಜನ ಮನೆಗೆ ಯೋಗ್ಯವಾದ ಸ್ಥಳ ಸಿಕ್ಕಿತು. ದೇವರು ಇವನನ್ನು ಸ್ಟೀಕರಿಸಿ, 
ಇವನಿಗೆ ಯಾವುದಾದರೂ ಸ್ಥಾನ ಕೊಡಬೇಕು” ಎಂದರು. 

ಕುಮಾರನು ಅದನ್ನುಕೆಳಗೂ ಮೇಲೂ ನೋಡಿ, “ಇವನು ಮನುಷ್ಯನಲ್ಲ ಇದು ಕೋತಿ” 
ಎಂದು ತಿಳಿದು “ಕೋತಿಗಳು ಮಾಡಿದುದನ್ನು ಮುರಿಯಬಲ್ಲವು, ಇಲ್ಲದುದನ್ನು ವಿಚಾರಿಸಿ 
ಮಾಡಲರಿಯವು” ಎಂದು ಚಿಂತಿಸಿ, “ಇದು ಮನೆ ಕಟ್ಟುವುದರಲ್ಲಿ ಕುಶಲಿಯಲ್ಲ. ಇದು 
ಸುಕ್ಕುಮುಖದ ಕೋತಿ. ಮಾಡಿದುದನ್ನು ಇವು ಕೆಡಿಸಬಲ್ಲವು. ಇದು ಇವುಗಳ ಕುಲಧರ್ಮ” 
ಎಂದು ಹೇಳಿದನು. 


ಅಮಾತ್ಯರು “ಇರಬೇಕು, ದೇವ” ಎ೦ದು ಅದನ್ನು ಒಯ್ವು ಒಂದೆರಡು ದಿನಗಳನ೦ತರ 
ಪುನಃ ಅದಕ್ಕೆ ಅಲ೦ಕಾರಮಾಡಿ ಪರೀಕ್ಷಾಸ್ಥಾನಕ್ಕೆ ಕರೆತ೦ದು, “ದೇವ! ಇವನು ನಿನ್ನ ತಂದೆಯ 
ಕಾಲದಲ್ಲಿವಿಮರ್ಶೆಮಾಡುವ ಮಂತ್ರಿಯಾಗಿದ್ದನು. ಇವನನ್ನುಸ್ಟೀಕರಿಸಿ ಪರೀಕ್ಷೆಯನ್ನು ಇವನಿಂದ 
ನಡಸಬೇಕು” ಎ೦ದರು. 

ಕುಮಾರನು ಅದನ್ನು ಚೆನ್ನಾಗಿ ನೋಡಿ, “ಮನಸ್ಸೂ ಚಿತ್ರವೂ ಚೆನ್ನಾಗಿರುವವನಿಗೆ 
ಕೂದಲು ಈ ರೀತಿಯಿರುವುದಿಲ್ಲ. ಚಿತ್ತವಿಲ್ಲದ ಈ ವಾನರವು ಪರೀಕ್ಷೆ ಮಾಡಲಾರದು” ಎಂದು 
ತಿಳಿದು “ಚಿತ್ರವ೦ತನಿಗೆ ಹೀಗೆ ಕೂದಲಿಲ್ಲ ಈ ಮ್ಯಗದಿ೦ದ ಸಮಾಧಾನವಾಗದು. ಜನಸ೦ಧನು 
ನನಗೆ ಕಲಿಸಿರುವಂತೆ ಇದಕ್ಕೇನೂ ಗೊತ್ತಿಲ್ಲ” ಎ೦ದು ಹೇಳಿದನು. 

ಅಮಾತ್ಯರು ಆ ಮಾತನ್ನು ಕೇಳಿ, “ಹಾಗೇ ಇರಬೇಕು ದೇವ” ಎ೦ದು ಅದನ್ನು 
ಕರೆದೊಯ್ದು ಪುನಃ ಅದಕ್ಕೇ ಅಲ೦ಕಾರಮಾಡಿ ಪರೀಕ್ಷಾಸ್ಥಾನಕ್ಕೆ ಕರೆತಂದು “ದೇವ! ನಿನ್ನ 
ತಂದೆಯ ಕಾಲದಲ್ಲಿ ಈ ಪುರುಷನು ತಾಯಿತಂದೆಗಳಿಗೆ. ಮಾಡಬೇಕಾದ ಸೇವೆಗಳನ್ನು 
ಸಂಪೂರ್ಣವಾಗಿ ಮಾಡಿ, ಕುಲಗಳಿಗೆ ಹಿರಿಯರಾದವರನ್ನು ಗೌರವಿಸುತ್ತಿದ್ದನು. ಇವನನ್ನು 
ಸ್ವೀಕರಿಸಿ ಕಾಪಾಡಬೇಕು” ಎಂದರು. 

ಕುಮಾರನು ಅದನ್ನು ಪುನಃ ದೃಷ್ಟಿಸಿ “ಕೋತಿಗಳ ಚಿತ್ತಚಂಚಲ. ಇಂತಹ 
ಸೇವೆಮಾಡುವ ಸಾಮರ್ಥ್ಯ ಇದಕ್ಕೆ ಇಲ್ಲ” ಎ೦ದು ಚಿಂತಿಸಿ, “ತಾಯನ್ನಾಗಲಿ, ತ೦ದೆಯನ್ನಾಗಲಿ, 
ಅಣ್ಣ ಅಕ್ಕ ಸ್ನೇಹಿತರನ್ನಾಗಲಿ ಇಂತಹ ಪುರುಷನು ಪೋಷಿಸಲಾರನು. ನನ್ನ ತಂದೆಯಾದ 
ದಶರಥನು ನನಗೆ ಇದನ್ನು ಕಲಿಸಿದ್ದಾನೆ” ಎ೦ದು ಹೇಳಿದನು. 

ಅಮಾತ್ಯರು “ಹಾಗೆಯೆ ಇರಬೇಕು, ದೇವ” ಎ೦ದು ಆ ಕೋತಿಯನ್ನು ಕರೆದೊಯ್ದರು. 

ಅನಂತರ “ಕುಮಾರನು ಪಂಡಿತನು, ರಾಜ್ಯವಾಳಲು ಶಕ್ತನು” ಎಂದು 
ಬೋಧಿಸತ್ತ್ಯನಿಗೆ ರಾಜ್ಯದಲ್ಲಿ ಅಭಿಷೇಕಮಾಡಿ, “ಇದು ಆದರ್ಶಕುಮಾರನ ಆಜ್ಞೆ” ಎಂದು 
ನಗರದಲ್ಲಿಭೇರಿಯನ್ನು ಹೊಡೆಸಿದರು. 

ಆ ಮೊದಲುಗೊಂಡು ಬೋಧಿಸತ್ತ್ವನು ಧರ್ಮದಿಂದ ರಾಜ್ಯವಾಳಿದನು. ಅವನು 
ಪಂಡಿತನೆಂಬುದು ಸಕಲ ಜಂಬೂದ್ವೀಪದಲ್ಲಿ ಹಬ್ಬಿತು. ಅವನ ಪಂಡಿತಭಾವವನ್ನು 
ಪ್ರಕಾಶಪಡಿಸುವುದಕ್ಕಾಗಿ ಗೋವು, ಮಗ, ಕುದುರೆ, ಮೇದರವನು, ಗ್ರಾಮಭೋಜಕ, ಗಣಿಕೆ, 
ತರುಣಿ, ಹಾವು, ಜಿಂಕೆ, ತಿತ್ತಿರ ದೇವತೆ, ನಾಗರಾಜ, ತಪಸ್ವಿ ಬ್ರಾಹ್ಮಣ ಬಾಲಕರು--ಎಂಬ 
ಹದಿನಾಲ್ಕು ವಿಷಯಗಳನ್ನು ಅವನ ಬಳಿ ತಂದರು. 

ಅವುಗಳ ಕ್ರಮವಾದ ಕತೆ ಹೀಗೆ: 


ಬೋಧಿಸತ್ತನಿಗೆ ರಾಜ್ಯದಲ್ಲಿ ಅಭಷೇಕವಾದಮೇಲೆ, ಜನಸ೦ಧ ರಾಜನ 
ಪಾದಸೇವಕನಾಗಿದ್ದ ಗ್ರಾಮಣಿ ಚಂಡನೆಂಬವನು “ಈ ರಾಜ್ಯವು ರಾಜನಿಗೆ 
ಸಮಾನವಯಸ್ಕರಿ೦ದಲೇ ಶೋಭಿಸುವುದು. ನನಗೆ ಮಹಾ ವಯಸ್ಸಾಗಿದೆ. ನಾನು ಹರೆಯದ 
ಕುಮಾರನ ಊಳಿಗ ಮಾಡಲಾರೆ. ಗ್ರಾಮದಲ್ಲಿ ಕೃಷಿಕೆಲಸಮಾಡಿ ಜೀವಿಸುವೆನು” ಎಂದು 
ನಗರದಿ೦ದ ಮೂರು ಯೋಜನ ದೂರ ಹೋಗಿ, ಒ೦ದು ಗ್ರಾಮದಲ್ಲಿವಾಸ ಮಾಡಿಕೊ೦ಡನು. 

ಕೃಷಿಮಾಡಲು ಅವನ ಬಳಿ ಗೋವುಗಳಿರಲಿಲ್ಲ. ಮಳೆಯಾದ ಮೇಲೆ, ಅವನು 
ಜೊತೆಗಾರನೊಬ್ಬನಿಂದ ಎರಡು ಗೋವುಗಳನ್ನು ಬೇಡಿ ಹಗಲೆಲ್ಲಾ ಕೃಷಿಮಾಡಿದನು. 
ಗೋವುಗಳಿಗೆ ಹುಲ್ಲು ತಿನ್ನಿಸಿ, ಅವುಗಳನ್ನು ಒಡೆಯನಿಗೆ ಹಿ೦ದಿರುಗಿ ಕೊಡಲು ಅವನ ಮನೆಗೆ 
ಹೋದನು. ಅವನು ಆ ಕ್ಷಣದಲ್ಲಿ ಹೆ೦ಡತಿಯೊಡನೆ ಮನೆಯೊಳಗೆ ಕುಳಿತು ಊಟ 
ಮಾಡುತ್ತಿದ್ದವು. ಗೋವುಗಳು ಪರಿಚಯದಿಂದ ಮನೆಯೊಳಕ್ಕೆ ಹೋದುವು. ಅವು 
ಪ್ರವೇಶಿಸುವಾಗ ಮನೆಯಾತನು ತನ್ನತಟ್ಟೆಯನ್ನುಮೇಲೆ ಎತ್ತುತ್ತಿದ್ದನು, ಅವನ ಹೆ೦ಡತಿಯು ತನ್ನ 
ತಟ್ಟೆಯನ್ನು ಕೆಳಗಿಡುತ್ತಿದ್ದಳು. ಗ್ರಾಮಣಿ ಚ೦ಡನು ಅವರು ತನ್ನನ್ನು ಊಟಕ್ಕೆ 
ಕರೆಯುವುದಿಲ್ಲವೆಂಬುದನ್ನುನೋಡಿ, ಗೋವುಗಳನ್ನು ಹಿಂದಿರುಗಿಸಿ ಕೊಡದೆಯೆ ಹೋದನು. 

ಕಳ್ಳರು ರಾತ್ರಿ ಕೊಟ್ಟಿಗೆಯನ್ನು ಒಡೆದು ಆ ಗೋವುಗಳನ್ನು ಕದ್ದರು. 

ಗೋವುಗಳ ಒಡೆಯನು ಬೆಳಗ್ಗೆ ಕೊಟ್ಟಿಗೆಗೆ ಹೋಗಿ, ಅಲ್ಲಿ ಗೋವುಗಳನ್ನು ಕಾಣದೆ 
ಕಳ್ಳರು ಒಯ್ದರೆಂದು ತಿಳಿದರು ಕೂಡ “ಇದನ್ನು ಗ್ರಾಮಣಿಯ ಕತ್ತಿಗೆ ತರುತ್ತೇನೆ” ಎಂದು ಅವನ 
ಬಳಿ ಬ೦ದು, “ನನ್ನ ಗೋವುಗಳನ್ನು ಕೊಡು” ಎಂದನು. 

“ಗೋವುಗಳು ನಿನ್ನ ಮನೆಯೊಳಕ್ಕೆ ಬರಲಿಲ್ಲವೆ?” 

“ನೀನು ಅವುಗಳನ್ನು ನನಗೆ ಹಿ೦ದಕ್ಕೆ ಕೊಟ್ಟೆಯೊ?” 

“ಇಲ್ಲ” 

“ಹಾಗಾದರೆ, ಇದೋ ಇದು ರಾಜದೂತ. ಬಾ.” 

ಆ ಕಾಲದಲ್ಲಿ ಜನರು ಒಂದು ಸಣ್ಣ ಕಲ್ಲನ್ನೋ ಮಡಕೆಯ ಚೂರನ್ನೋ ಎತ್ತಿಕೊಂಡು 
“ಇದು ರಾಜದೂತ, ಬಾ” ಎನ್ನುವರು. ಅದನ್ನು ಕೇಳಿಯೂ ಬಾರದವನಿಗೆ ಶಿಕ್ಷೆಯಾಗುವುದು. 
ಅದರಿಂದ, ಅವನು 'ದೂತ' ಎ೦ದುದನ್ನು ಕೇಳಿ ಗ್ರಾಮಣಿಯು ಅವನೊಡನೆ ಹೊರಟನು. 

ಅವನೊಡನೆ ರಾಜನ ಮನೆಗೆ ಹೋಗುವಾಗ ಗ್ರಾಮಣಿಯ ಜೊತೆಗಾರನೊಬ್ಬನು 
ವಾಸಿಸುತ್ತಿದ್ದ ಗ್ರಾಮ ಸಿಕ್ಕಿತು. ಗ್ರಾಮಣಿ “ನನಗೆ ಬಹಳ ಹಸಿವು. ಈ ಗ್ರಾಮದಲ್ಲಿ 
ಊಟಮಾಡಿಕೊ೦ಡು ಬರುವವರೆಗೆ ಇಲ್ಲೇ ಇರು” ಎಂದು ಹೇಳಿ ತನ್ನ ಸ್ನೇಹಿತನ ಮನೆಗೆ 


ಹೋದನು. ಸ್ನೇಹಿತನು ಮನೆಯಲ್ಲಿರಲಿಲ್ಲ. ಅವನ ಹೆಂಡತಿ “ಸ್ವಾಮಿ, ಪಕ್ಷವಾದ ಆಹಾರವಿಲ್ಲ. 
ಒಂದು ಮುಹೂರ್ತ ತಡೆದರೆ, ಈಗಲೇ ಬೇಯಿಸಿ ಕೊಡುತ್ತೇನೆ” ಎಂದು ಏಣಿ ತಂದು ಬೇಗನೆ 
ಅಕ್ಕಿಯ ಉಗ್ರಾಣಕ್ಕೆ ಹತ್ತುತ್ತಾ ನೆಲಕ್ಕೆ ಬಿದ್ದಳು. ಅದೇ ಕ್ಷಣದಲ್ಲಿ ಅವಳ ಏಳು ತಿಂಗಳ ಗರ್ಭ 
ಬಿದ್ದುಹೋಯಿತು. ಆ ಗಳಿಗೆಯೇ ಅವಳ ಗ೦ಡನು ಬ೦ದು ಅದನ್ನು ನೋಡಿ, “ನೀನು ನನ್ನ 
ಹೆ೦ಡತಿಯನ್ನು ಹೊಡೆದು ಗರ್ಭಪಾತಮಾಡಿಸಿದೆ. ಇದು ನಿನ್ನ ರಾಜದೂತ. ಬಾ” ಎಂದು 
ಅವನನ್ನು ಹಿಡಿದುಕೊ೦ಡು ಹೊರಟನು. 

ಅಲ್ಲಿಂದ ಅವರಿಬ್ಬರೂ ಗ್ರಾಮಣಿಯನ್ನು ನಡುವೆ ಇಟ್ಟುಕೊ೦ಡು ಹೊರಟರು. ಆಗ 
ಒಂದು ಗ್ರಾಮದ ಬಾಗಿಲಲ್ಲಿ ಒಬ್ಬ ಕುದುರೆ ಕಾಯುವವನು ತನ ಕುದುರೆಯನ್ನು 
ಹಿಂದಿರುಗಿಸಲಾರದೆ ಗ್ರಾಮಣಿಯನ್ನು ಕಂಡು “ಮಾವ, ಚ೦ಡಗ್ರಾಮಣಿ! ಆ ಕುದುರೆಯನ್ನು 
ಯಾವುದರಿ೦ದಲಾದರೂ ಹೊಡೆದು ಹಿಂದಿರುಗಿಸು” ಎ೦ದನು. ಚ೦ಡನು ಒಂದು ಕಲ್ಲುಹಿಡಿದು 
ಎಸೆದನು. ಕಲ್ಲು ಕುದುರೆಯ ಕಾಲಿಗೆ ತಾಗಿ ಅದು ಏರ೦ಡದ ಕಡ್ಡಿಯಂತೆ ಮುರಿದುಹೋಯಿತು. 
ಆಗ ಕುದುರೆಯವನು “ನೀನು ನನ್ನಕುದುರೆಯ ಕಾಲು ಮುರಿದೆ. ಇದು ನಿನ್ನರಾಜದೂತ” ಎಂದು 
ಹೇಳಿ ಅವನನ್ನು ಹಿಡಿದುಕೊ೦ಡನು. 

ಹೀಗೆ ಮೂವರೂ ಅವನನ್ನು ಒಯ್ಯುತ್ತಿರಲು, ಚ೦ಡನು “ಇವರು ನನ್ನನ್ನು ರಾಜನಿಗೆ 
ಕಾಣಿಸುವರು. ನಾನು ಗೋವುಗಳ ಬೆಲೆಯನ್ನು ಕೊಡಲಾರೆ. ಗರ್ಭಪಾತದ ದ೦ಡವನ್ನಂತೂ 
ಮೊದಲೇ ಇಲ್ಲ ಕುದುರೆಯ ಬೆಲೆಯನ್ನು ಎಲ್ಲಿಂದ ತರಲಿ? ನಾನು ಸಾಯುವುದೇ ಮೇಲು” 
ಎಂದು ಚಿಂತಿಸುತ್ತಾ ದಾರಿಯ ನಡುವೆ ಸಮೀಪದ ಕಾಡಿನಲ್ಲಿ ಒಂದು ದೊಡ್ಡ ಪರ್ವತದ 
ಕಮರಿಯನ್ನು ಕಂಡನು. 

ಅದೇ ಪರ್ವತದ ನೆರಳಿನಲ್ಲಿ ಇಬ್ಬರು ಮೇದರವರು, ತಂದೆ ಮಕ್ಕಳು, ಚಾಪೆ 
ಹೆಣೆಯುತ್ತಿದ್ದರು. 

ಗ್ರಾಮಣಿ ಚ೦ಡನು “ನಾನು ದೇಹಬಾಧೆಗಳನ್ನು ತೀರಿಸಬೇಕು. ಸ್ವಲ್ಪ ಇಲ್ಲೇ ಇರಿ. ಈಗಲೆ 
ಬಂದೆ” ಎ೦ದು ಹೇಳಿ ಆ ಪರ್ವತವನ್ನು ಹತ್ತಿ, ಪ್ರಪಾತದ ಪಕ್ಕದಿ೦ದ ಬೀಳುತ್ತಾ ತಂದೆಯಾದ 
ಮೇದರವನ ಬೆನ್ನ ಮೇಲೆ ಬಿದ್ದನು. ಆ ಮೇದರವನು ಒಂದೇ ಏಟಿಗೆ ಪ್ರಾಣಬಿಟ್ಟನು. 
ಗ್ರಾಮಣಿಯು ಎದ್ದುನಿ೦ತನು. ಮಗನಾದ ಮೇದರವನು “ನೀನು ನನ್ನತ೦ದೆಯನ್ನುಕೊ೦ದ ಕಳ್ಳ. 
ಇದು ನಿನ್ನ ರಾಜದೂತ” ಎಂದು ಹೇಳಿ ಗ್ರಾಮಣಿಯ ಕೈ ಹಿಡಿದುಕೊಂಡು ಪೊದರಿನಿಂದ 
ಹೊರಟನು. 

ಉಳಿದವರು “ಇದೇಕೆ?” ಎನ್ನಲು “ಇವನು ನನ್ನತ೦ದೆಯನ್ನುಕೊ೦ದ ಕಳ್ಳ” ಎಂದನು. 


ಅಲ್ಲಿ೦ದ ಗ್ರಾಮಣಿಯನ್ನು ನಡುವೆ ಮಾಡಿಕೊ೦ಡು ನಾಲ್ಕು ಜನರೂ ಅವನನ್ನು ಬಳಸಿ 
ಕರೆದುಕೊಂಡು ಹೋದರು. 

ದಾರಿಯಲ್ಲಿ ಇನ್ನೊಂದು ಗ್ರಾಮದ ಬಾಗಿಲಲ್ಲಿ ಒಬ್ಬ ಗ್ರಾಮ ಭೋಜಕನು ಗ್ರಾಮಣಿ 
ಚ೦ಡನನ್ನು ಕ೦ಡು, “ಮಾವ, ಚ೦ಡ! ಎಲ್ಲಿಹೋಗುವೆ?” ಎ೦ದನು. 

“ರಾಜನನ್ನು ಕಾಣಲು ಹೋಗುವೆನು.” 

“ಓ! ರಾಜನನ್ನು ಕಾಣಲು ಹೋಗುವೆಯ! ನಾನು ರಾಜನಿಗೆ ಒ೦ದು ಸುದ್ದಿಕೊಡುವೆನು. 
ತೆಗೆದುಕೊಂಡು ಹೋಗುವೆಯ?” 

“ಆಗಲಿ. ಒಯ್ಯುತ್ತೇನೆ.” 

“ನನಗೆ ಸಹಜವಾಗಿ ರೂಪ ಚೆನ್ನಾಗಿದೆ, ಹಣ ಹೆಚ್ಚಾಗಿದೆ, ಯಶಸ್ಸು ತುಂಬಿದೆ 
ರೋಗವೇನೂ ಇಲ್ಲ. ಆದರೆ ಈಗ ನನಗೆ ದುರ್ಗತಿ ಬಂದು ಪಾ೦ಡುರೋಗವು೦ಟಾಗಿದೆ. ಇದಕ್ಕೆ 
ಕಾರಣವೇನೆಂದು ರಾಜನನ್ನು ಕೇಳು. ಅವನು ಹೇಳಿದುದನ್ನು ನನಗೆ ಬಂದು ತಿಳಿಸು.” 

ಚ೦ಡನು ಆಗಲೆಂದು ಒಪ್ಪಿದನು. 

ಮುಂದೆ ಇನ್ನೊಂದು ಗ್ರಾಮದ ಬಾಗಿಲಲ್ಲಿ ಒಬ್ಬ ಗಣಿಕೆ ಅವನನ್ನು ಕಂಡು, “ಮಾವ, 
ಚಂಡ! ಎಲ್ಲಿಗೆ ಹೋಗುವೆ?” ಎ೦ದಳು. 

“ರಾಜನ ಬಳಿಗೆ.” 

“ರಾಜನು ಪಂಡಿತನು. ನನ್ನ ಸುದ್ದಿಯೊಂದನ್ನು ಕೊಂಡು ಹೋಗು. ಹಿಂದೆ ನನಗೆ ಬಹಳ 
ಹಣ ಸಿಕ್ಕುತ್ತಿತ್ತು ಈಗ ಬರಿಯ ತಾ೦ಬೂಲವೂ ಸಿಕ್ಕುವುದಿಲ್ಪ ನನ್ನ ಬಳಿ ಯಾರೂ ಬರುವುದಿಲ್ಲ 
ಇದಕ್ಕೆ ಕಾರಣವೇನೆಂದು ರಾಜನನ್ನು ಕೇಳಿ ನನಗೆ ತಿಳಿಸು.” 

ಮುಂದೆ ಇನ್ನೊಂದು ಗ್ರಾಮದ ಬಾಗಿಲಲ್ಲಿ ಒಬ್ಬತರುಣಸ್ತ್ರೀ ಅವನನ್ನುಕ೦ಡು, “ಮಾವ, 
ಚಂಡ! ಎಲ್ಲಿಗೆ ಹೋಗುವೆ?” ಎ೦ದಳು. 

“ರಾಜನ ಬಳಿಗೆ.” 

“ರಾಜನು ಪಂಡಿತನು. ನನ್ನದೊಂದು ಸುದ್ದಿ ತೆಗೆದುಕೊಂಡು ಹೋಗು. ನಾನು ನನ್ನ 
ಗಂಡನ ಮನೆಯಲ್ಲಾಗಲಿ ನನ್ನ ತವರು ಮನೆಯಲ್ಲಾಗಲಿ ವಾಸಮಾಡಲಾರೆ. ಇದಕ್ಕೇನು 
ಕಾರಣವೆಂದು ರಾಜನನ್ನು ಕೇಳಿ ನನಗೆ ತಿಳಿಸು.” 

ಅಲ್ಲಿಂದ ಆಮೇಲೆ, ದೊಡ್ಡದಾರಿಯ ಬಳಿಯ ಹುತ್ತದಲ್ಲಿ ವಾಸಿಸುತ್ತಿದ್ದ ಒ೦ದು ಹಾವು 
“ಎಲ್ಲಿಗೆ ಹೋಗುವೆ, ಚಂಡ?” ಎಂದು ಕೇಳಿತು. 

“ರಾಜನ ಬಳಿಗೆ.” 


“ರಾಜನು ಪಂಡಿತನು. ನನ್ನ ಸುದ್ದಿಯನ್ನು ಕೊ೦ಡುಹೋಗು. ನಾನು ಆಹಾರಕ್ಕಾಗಿ 
ಹೊರಗೆ ಹೋಗುವಾಗ ಶಕ್ತಿಯಿಲ್ಲದೆ ಬಡವಾಗಿ ಹುತ್ತದಿಂದ ಹೊರಡುವೆನು; ಬಿಲದ ತುಂಬ 
ಮೈತುಂಬಿ, ಶರೀರವನ್ನು ಕಷ್ಟದಿಂದ ಎಳೆದುಕೂ೦ಡು ಹೋಗುವೆನು. ಸ೦ಚಾರಮುಗಿಸಿ ಬಂದಾಗ 
ತೃಪ್ತನಾಗಿರುವೆನು; ಮೈ ದಪ್ಪನಾದರೂ ಪ್ರವೇಶಿಸುವಾಗ ಬಿಲದ ಪಕ್ಕಗಳನ್ನು ಮುಟ್ಟದೆ 
ಸುಲಭವಾಗಿ ಪ್ರವೇಶಿಸುವೆನು. ಇದಕ್ಕೆ ಕಾರಣವೇನೆ೦ದು ರಾಜನನ್ನು ಕೇಳಿ ನನಗೆ ತಿಳಿಸು.” 

ಆಮೇಲೆ ಒಂದು ಜಿಂಕೆ ಅವನನ್ನು ಕ೦ಡು, “ಎಲ್ಲಿಗೆ ಹೋಗುವೆ, ಚ೦ಡ?” ಎಂದಿತು. 

“ರಾಜನ ಬಳಿಗೆ.” 

“ರಾಜನು ಪಂಡಿತನು. ಅವನ ಬಳಿಗೆ ನನ್ನದೊಂದು ಸುದ್ದಿ ಕೊ೦ಡುಹೋಗು. ನಾನು 
ಬೇರೆ ಕಡೆ ಹುಲ್ಲು ತಿನ್ನಲಾರೆ; ಒಂದೇ ಮರದ ಬುಡದಲ್ಲಿ ತಿನ್ನಬಲ್ಲೆ. ಇದಕ್ಕೇನು ಕಾರಣವೆಂದು 
ರಾಜನನ್ನು ಕೇಳು” ಎಂದಿತು. 

ಅನಂತರ, ಒಂದು ತಿತ್ತಿರಪಕ್ಷಿ ಅವನನ್ನು ಕಂಡು, “ಎಲ್ಲಿಗೆ ಹೋಗುವೆ, ಚಂಡ?” 
ಎ೦ದಿತು. 

“ರಾಜನ ಬಳಿಗೆ.” 

“ರಾಜನು ಪಂಡಿತನು. ಅವನ ಬಳಿಗೆ ನನ್ನದೊಂದು ಸುದ್ದಿಕೊ೦ಡುಹೋಗು. 'ನಾನು 
ಒ೦ದೇ ಒಂದು ಹುತ್ತದ ಬುಡದಲ್ಲಿ ಕುಳಿತು ಮನೋಹರವಾಗಿ ಧ್ವನಿಮಾಡಿ ವಾಸಿಸಬಲ್ಗೆ; ಮಿಕ್ಕ 
ಕಡೆಗಳಲ್ಲಿ ಕೂಡಲಾರೆ. ಇದಕ್ಕೆ ಕಾರಣವೇನೆಂದು ರಾಜನನ್ನು ಕೇಳು.” 

ಮುಂದೆ, ಒಂದು ವ್ಯಕ್ಷದೇವತೆ ಅವನನ್ನು ಕ೦ಡು, “ಎಲ್ಲಿಗೆ ಹೋಗುವೆ, ಚಂಡ?” 
ಎಂದು ಕೇಳಿತು. 

“ರಾಜನ ಬಳಿಗೆ.” 

“ರಾಜನು ಪಂಡಿತನು. ಹಿಂದೆ ನನಗೆ ಬಹುಸತ್ಕಾರ ಸಿಕ್ಕುತ್ತಿತ್ತು. ಈಗ ಒಂದು ಹಿಡಿ 
ಚಿಗುರು ಕೂಡ ಸಿಕ್ಕುವುದಿಲ್ಲ. ಇದಕ್ಕೇನು ಕಾರಣವೆಂದು ರಾಜನನ್ನುಕೇಳು.” 

ಅಲ್ಲಿಂದ ಆಮೇಲೆ ಒಬ್ಬ ನಾಗರಾಜನು ಚ೦ಡನನ್ನು ಕಂಡು, “ಎಲ್ಲಿಗೆ ಹೋಗುವೆ, 
ಚಂಡ?” ಎಂದನು. 

“ರಾಜನ ಬಳಿಗೆ.” 

“ರಾಜನು ಪಂಡಿತನು. ಅವನ ಬಳಿಗೆ ನನ್ನದೊಂದು ಸುದ್ದಿಕೊ೦ಡುಹೋಗು. ಈ 
ಸರೋವರದ ನೀರು ಹಿಂದೆ ತಿಳಿಯಾಗಿ ಸ್ಫಟಿಕಮಣೆಯ ಬಣ್ಣವಾಗಿತ್ತು. ಈಗ ಇದು 


ಕದಡಿಕೂ೦ಡು ಮೇಲೆಲ್ಲಾ ಕಸ ಕಡ್ಡಿ ತು೦ಬಿಹೋಗಿದೆ. ಇದಕ್ಕೆ ಕಾರಣವೇನೆ೦ದು ರಾಜನನ್ನು 
ಕೇಳು.” 

ಆಮೇಲೆ, ನಗರದ ಬಳಿಯ ಒಂದಾನೊಂದು ಆರಾಮದಲ್ಲಿ ವಾಸಿಸುತ್ತಿ 
ತಪಸ್ವಿಯೊಬ್ಬನು ಚ೦ಡನನ್ನು ಕಂಡು, “ಎಲ್ಲಿಗೆ ಹೋಗುವೆ, ಚಂಡ?” ಎಂದನು. 

“ರಾಜನ ಬಳಿಗೆ.” 

“ರಾಜನು ಪಂಡಿತನು. ಅವನ ಬಳಿಗೆ ನನ್ನದೊಂದು ಸುದ್ದಿಕೊ೦ಡುಹೋಗು. ಹಿಂದೆ ಈ 
ಆರಾಮದಲ್ಲಿ ಮಧುರವಾದ ಹಣ್ಣುಹಂಪಲು ಆಗುತ್ತಿತ್ತು: ಈಗ ಒಣಗಿ ಸಪ್ಟೆಯಾಗಿವೆ. ಇದಕ್ಕೆ 
ಕಾರಣವೇನೆ೦ದು ರಾಜನನ್ನು ಕೇಳು.” 

ಅಲ್ಲಿಂದ ಮುಂದೆ, ನಗರದ ಬಾಗಿಲ ಬಳಿಯ ಒಂದು ಶಾಲೆಯಲ್ಲಿದ್ದ ಬ್ರಾಹ್ಮಣ 
ಬಾಲಕರು ಚ೦ಡನನ್ನು ಕ೦ಡು, “ಎಲ್ಲಿಗೆ ಹೋಗುವೆ ಚಂಡ?” ಎಂದರು. 

“ರಾಜನ ಬಳಿಗೆ.” 

“ಹಾಗಾದರೆ, ನಮ್ಮ ಸುದ್ದಿಯನ್ನು ಕೊ೦ಡುಹೋಗು. ಹಿಂದೆ ಯಾವ ಯಾವ ವಿಷಯ 
ಹಿಡಿದರೂ ನಮಗೆ ಚೆನ್ನಾಗಿ ತಿಳಿಯುತ್ತಿತ್ತು ಈಗ, ಒಡೆದ ಮಡಕೆಯಲ್ಲಿನ ನೀರಿನಂತೆ 
ನಿಲ್ಲುವುದಿಲ್ಲ ತಿಳಿಯುವುದಿಲ್ಲ ಕತ್ತಲೆಯಾಗುತ್ತದೆ. ಇದಕ್ಕ ಏನು ಕಾರಣವೆಂದು ರಾಜನನ್ನು 
ಕೇಳು.” 

ಗ್ರಾಮಣಿ ಚ೦ಡನು ಆ ಹದಿನಾಲ್ಕು ಸುದ್ದಿಗಳನ್ನು ರಾಜನ ಬಳಿಗೆ ತೆಗೆದುಕೊ೦ಡು 
ಬಂದನು. ರಾಜನು ನ್ಯಾಯಸ್ಥಾನದಲ್ಲಿ ಕುಳಿತಿದ್ದನು. ಗೋವುಗಳ ಒಡೆಯನು ಗ್ರಾಮಣಿ 
ಚಂಡನನ್ನುಹಿಡಿದು ರಾಜನ ಬಳಿಸಾರಿದನು. 

ರಾಜನು ಚ೦ಡನನ್ನು ನೋಡಿ, ತಿಳಿದು, “ಇವನು ನನ್ನ ತಂದೆಯ ಬಳಿ ಇದ್ದು ನನ್ನನ್ನು 
ಎತ್ತಿ ಆಡಿಸಿದವನು. ಇಷ್ಟು ಕಾಲ ಎಲ್ಲಿ ವಾಸಮಾಡುತ್ತಿದ್ದ?” ಎ೦ದು ಚಿಂತಿಸಿ, “ಓ ಚ೦ಡ! ಇಷ್ಟು 
ಕಾಲ ಎಲ್ಲಿದ್ದೆ? ಬಹುಕಾಲದಿಂದ ನಿನ್ನನ್ನು ಕಾಣಲಿಲ್ಲ. ಈಗ ಏನು ಕಾರಣ ಬಂದೆ?” ಎಂದನು. 

“ದೇವ! ನಮ್ಮ ದೇವನು ಸ್ವರ್ಗಕ್ಕೆ ಹೋದಾಗಿನಿ೦ದ ಹಳ್ಳಿಗೆ ಹೋಗಿ ಕೃಷಿಕೆಲಸ 
ಮಾಡಿಕೊಂಡು ಜೀವಿಸುತ್ತಿದ್ದೇನೆ. ಈಗ ಈ ಪುರುಷನು ಗೋವುಗಳ ಕಾರಣದಿಂದ 
ರಾಜದೂತನನ್ನು ತೋರಿಸಿ ನನ್ನನ್ನುನಿಮ್ಮಬಳಿ ಎಳೆತ೦ದನು.” 

“ಅವನು ಎಳೆತರದಿದ್ದರೆ ನೀನು ಬರುತ್ತಿರಲಿಲ್ಲ. ಎಳೆದು ತಂದುದು ಒಳ್ಳೆಯದಾಯಿತು. 
ನನಗೆ ನಿನ್ನನ್ನುನೋಡುವ ಲಾಭವಾಯಿತು. ನಿನ್ನನ್ನು ಕರೆತಂದ ಪುರುಷನು ಯಾರು?” 

“ಇವನ್ನುದೇವ!” 


“ನಮ್ಮಚ೦ಡನಿಗೆ ದೂತನನ್ನು ತೋರಿಸಿದುದು ನಿಜವೆ?” 

“ನಿಜ, ದೇವ.” 

“ಕಾರಣವೇನು?” 

“ಇವನು ನನ್ನ ಎರಡು ಗೋವುಗಳನ್ನು ಕೊಡವೊಲ್ಲ” 

“ನಿಜವೇ, ಚಂಡ?” 

“ಹಾಗಾದರೆ, ದೇವ, ನನ್ನ ಮಾತನ್ನೂ ಕೇಳಿರಿ” ಎ೦ದು ಚ೦ಡನು ನಡೆದುದನ್ನೆಲ್ಲಾ 


ಅದನ್ನು ಕೇಳಿ, ರಾಜನು ಆ ಗೋಸ್ಟಾಮಿಯನ್ನು ಕುರಿತು, “ನಿನ್ನ ಗೋವುಗಳು ಮನೆ 
ಹೊಕ್ಕುದನ್ನು ಕಂಡೆಯ?” ಎಂದು ಕೇಳಿದನು. 

“ಕಾಣಲಿಲ್ಲದೇವ.” 

“ಏನು? ಆದರ್ಶಮುಖರಾಜನೆ೦ಬ ನಮ್ಮ ಹೆಸರನ್ನು ನೀನು ಹಿಂದೆ ಕೇಳಿಲ್ಲವೊ? ಸ 
ಹೇಳು.” 

“ಕಂಡೆ ದೇವ!” 

“ಓ, ಚಂಡ! ಗೋವುಗಳನ್ನು ನೀನು ಒಂದಕ್ಕೆ ಕೊಡದುದರಿ೦ದ ಗೋವುಗಳು ನಿನ್ನ 
ಕೊರಳಿಗೆ. ಇವನು ಕಂಡೂ 'ಕಾಣಲಿಲ್ಲ' ಎ೦ದು ತಿಳಿದೂ ಸುಳ್ಳಾಡಿದುದರಿಂದ ನೀನೇ ಇವನ 
ಕಣ್ಣುಗಳನ್ನು ಕಿತ್ತು ಇವನ ಗೋವುಗಳ ಬೆಲೆಯಾದ ಇಪ್ಪತ್ತುನಾಲ್ಕು ಹಣಗಳನ್ನು ಇವನಿಗೆ 
ಕೊಟ್ಟುಬಿಡು” ಎ೦ದು ಹೇಳಿ, ರಾಜನು ಆ ಗೋಸ್ಟಾಮಿಯನ್ನು ಹೊರಗೆ ಕಳುಹಿದನು. 

ಅವನು “ಕಣ್ಣುಗಳನ್ನುಕಿತ್ತಮೇಲೆ ಹಣದಿಂದ ಏನುಮಾಡಿಕೊಳ್ಳಲಿ?” ಎ೦ದು ಚ೦ಡನ 
ಕಾಲಿಗೆ ಬಿದ್ದು “ಸ್ವಾಮಿ, ಚಂಡ, ಗೋವುಗಳ ಬೆಲೆಯ ಹಣವನ್ನೂ ನೀನೇ ಇಟ್ಟುಕೊ. ಇದನ್ನೂ 
ಹಿಡಿ” ಎ೦ದು ಬೇರೆ ಕೆಲವು ಹಣಗಳನ್ನು ಕೊಟ್ಟು ಓಡಿಹೋದನು. 

ಆಗ ಎರಡನೆಯವನು “ದೇವ! ಇವನು ನನ್ನ ಹೆ೦ಡತಿಯನ್ನು ಹೊಡೆದು 
ಗರ್ಭಪಾತಮಾಡಿಸಿದನು” ಎಂದನು. 

“ನಿಜವೆ ಚಂಡ?” 

“ಕೇಳು, ಮಹಾರಾಜ” ಎ೦ದು ಚ೦ಡನು ಎಲ್ಲವನ್ನೂವಿಸ್ತರಿಸಿ ಹೇಳಿದನು. 

ಆಗ ರಾಜನು “ಇವನ ಹೆಂಡತಿಯನ್ನು ಹೊಡೆದು ಗರ್ಭಪಾತಮಾಡಿಸಿದೆಯ?” 
ಎಂದನು. 

“ಇಲ್ಲ ದೇವ.” 


Kp) 


“ಅಯ್ಯಾ! ಇವನಿಂದ ಆದ ಗರ್ಭಪಾತವನ್ನು ಸರಿಪಡಿಸಬಲ್ಲೆಯ?” 

“ಮಾಡಲಾರೆ, ದೇವ.” 

“ಇದಕ್ಕೇನು ಮಾಡಬೇಕೆನ್ನುವೆ?” 

“ನನಗೆ ಮಗ ಬೇಕು.” 

“ಹಾಗಾದರೆ, ಚಂಡ, ನೀನು ಇವನ ಹೆಂಡತಿಯನ್ನು ನಿನ್ನ ಮನೆಗೆ ಕರೆದುಕೊಂಡು 
ಹೋಗು. ಮಗು ಆದಾಗ ಆ ಮಗುವನ್ನುತಂದು ಇವನಿಗೆ ಕೊಡು.” 

ಅವನು ಕೂಡ ಗ್ರಾಮಣಿ ಚ೦ಡನ ಪಾದಕ್ಕೆ ಬಿದ್ದು “ಸ್ವಾಮಿ, ನನ್ನ ಮನೆ ಮಾತ್ರ 
ಮುರಿಯಬೇಡ” ಎಂದು ತಾನೂ ಹಣ ಕೊಟ್ಟು ಓಡಿಹೋದನು. 

ಆಗ ಮೂರನೆಯವನು ಬಂದು, “ದೇವ! ಇವನು ಕಲ್ಲಿನಿಂದ ಹೊಡೆದು ನನ್ನ 
ಕುದುರೆಯ ಕಾಲು ಮುರಿದ” ಎಂದನು. 

“ನಿಜವೆ, ಚಂಡ?” 

“ಕೇಳು ಮಹಾರಾಜ” ಎ೦ದು ಚ೦ಡನು ನಡೆದುದನ್ನುವಿಸ್ತರಿಸಿ ಹೇಳಿದನು. 

ಅದನ್ನು ಕೇಳಿ, ರಾಜನು “ಕುದುರೆಯನ್ನು ಹೊಡೆದು ಹಿಂದಿರುಗಿಸೆ೦ದು ನೀನು 
ಹೇಳಿದುದು ನಿಜವೆ?” ಎ೦ದು ಆ ಕುದುರೆ ಕಾಯುವವನನ್ನು ಕೇಳಿದನು. 

“ಹೇಳಲಿಲ್ಲ ದೇವ!” 

ಮೇಲಿಂದ ಮೇಲೆ ಕೇಳಲು “ಹೌದು, ಹೇಳಿದೆ” ಎಂದನು. 

ರಾಜನು ಚ೦ಡನನ್ನು ಕರೆದು, “ಓ ಚಂಡ! ಇವನು ಹೇಳಿಯೂ 'ಹೇಳಲಿಲ್ಲ' ಎ೦ದು 
ಸುಳ್ಳಾಡಿದನು. ನೀನು ಇವನ ನಾಲಿಗೆಯನ್ನು ಕತ್ತರಿಸಿ, ಕುದುರೆಯ ಬೆಲೆಯಾದ ಸಾವಿರವನ್ನು 
ನಮ್ಮಿ೦ದ ಪಡೆದುಕೊಡು” ಎ೦ದನು. 

ಕುದುರೆ ಕಾಯುವವನೂ ಬೇರೆ ಹಣಗಳನ್ನು ಅವರಿಗೆ ಕೊಟ್ಟು ಓಡಿಹೋದನು. 

ಆಗ, ಮೇದರವನ ಮಗನು “ದೇವ! ಇವನು ನನ್ನ ತಂದೆಯನ್ನು ಕೊಂದ ಕಳ್ಳ!” 
ಎಂದನು. 

“ಸತ್ಯವೆ ಚಂಡ?” 

“ಕೇಳು, ದೇವ” ಎ೦ದು ಚ೦ಡನು ಅದರ ಕಾರಣವನ್ನು ವಿಸ್ತರಿಸಿ ಹೇಳಿದನು. 

ರಾಜನು ಮೇದರವನನ್ನುಕರೆದು, “ಇದಕ್ಕೆ ಏನು ಮಾಡಬೇಕೆನ್ನುವೆ?” ಎಂದನು. 

“ನನ್ನತ೦ದೆ ನನಗೆ ಸಿಕ್ಕಿದರಾಯಿತು, ದೇವ”. 


“ಓ. ಚಂಡ! ಇವನ ತಂದೆ ಇವನಿಗೆ ಸಿಕ್ಕಿದರಾಯಿತು. ಸತ್ತವನನ್ನು ತರುವುದು 
ಸಾಧ್ಯವಿಲ್ಲ. ನೀನು ಇವನ ತಾಯನ್ನುನಿನ್ನಮನೆಗೆ ಕರೆದುಕೊಂಡು ಇವನಿಗೆ ತಂದೆಯಾಗು.” 

ಮೇದರವನ ಮಗನು “ಸ್ವಾಮಿ! ಸತ್ತ ನನ್ನ ತಂದೆಯ ಮನೆ ಮುರಿಯಬೇಡ” ಎಂದು 
ಗ್ರಾಮಣಿ ಚ೦ಡನಿಗೆ ತಾನೂ ಹಣಗಳನ್ನು ಕೊಟ್ಟು ಓಡಿಹೋದನು. 

ಹೀಗೆ ಗ್ರಾಮಣಿ ಚ೦ಡನು ಜಯಹೊಂದಿ, ಸ೦ತೋಷಚಿತ್ತನಾಗಿ, “ದೇವ! ಕೆಲಕೆಲವರ 
ಸುದ್ದಿಗಳನ್ನು ನಿನ್ನಲ್ಲಿ ಒಪ್ಪಿಸಬೇಕು. ಹೇಳಬಹುದೆ?” ಎ೦ದು ರಾಜನಿಗೆ೦ದನು. 

“ಹೇಳು ಚಂಡ.” 

ಚ೦ಡನು ಬ್ರಾಹ್ಮಣ ಬಾಲಕರ ಸುದ್ದಿಯನ್ನು ಮೊದಲು ಮಾಡಿಕೊಂಡು 
ಪ್ರತಿಲೋಮಕ್ರಮದಿಂದ ಒಂದೊಂದನ್ನೂ ಹೇಳಿದನು. ರಾಜನು ಕ್ರಮವಾಗಿ ಅವುಗಳನ್ನು 


ಮೊದಲನೆಯ ಸುದ್ದಿಯನ್ನು ಕೇಳಿ “ಅವರು ವಾಸಮಾಡುವ ಸ್ಥಳದಲ್ಲಿ ಹಿಂದೆ, 
ವೇಳೆಯನ್ನು ತಿಳಿದು ಕೂಗುವ ಒ೦ದು ಕೋಳಿಯಿತ್ತು ಅವರು ಆ ಶಬ್ದದಿಂದ ಎಚ್ಚರಹೊಂದಿ 
ಮಂತ್ರಗಳನ್ನು ಗ್ರಹಿಸಿ ಕಲಿಯುವ ವೇಳೆಗೆ ಅರುಣನು ಏಳುತ್ತಿದ್ದನು. ಅದರಿಂದ ಅವರು 
ಹಿಡಿದುದು ಹಾಳಾಗುತ್ತಿರಲಿಲ್ಲ. ಈಗ ಅವರ ವಾಸಸ್ಥಾನದಲ್ಲಿ ಅವೇಳೆಯಲ್ಲಿ ಕೂಗುವ ಒಂದು 
ಕೋಳಿಯಿದೆ. ಅದು ಅತಿರಾತ್ರಿಯಲ್ಲೋ ಅಥವಾ ಅತಿಬೆಳಗಿನಲ್ಲೋ ಕೂಗುತ್ತದೆ. ಅತಿರಾತ್ರಿಯಲ್ಲಿ 
ಕೂಗಿದ ಶಬ್ದಕ್ಕೆ ಎದ್ದು ಮಂತ್ರ ಗ್ರಹಿಸಿದಾಗ, ನಿದ್ದೆಗೆ ವಶರಾಗಿ ಕಲಿಯದೆ ಪುನಃ ಮಲಗುತ್ತಾರೆ. 
ಅತಿಬೆಳಗಿನಲ್ಲಿಕೂಗಿದ ಶಬ್ದಕ್ಕೆ ಎದ್ದರೆ ಕಲಿತುದು ದಕ್ಕುವುದಿಲ್ಲ. ಅದರಿಂದ ಅವರು ಗ್ರಹಿಸಿದುದು 
ಅವರಿಗೆ ತಿಳಿಯುವುದಿಲ್ಲ” ಎ೦ದನು. 

ಎರಡನೆಯದನ್ನುಕೇಳಿ, “ಹಿ೦ದೆ, ಅವರು ಶ್ರಮಣರಿಗೆ ತಕ್ಕ ಧರ್ಮಗಳನ್ನು ಮಾಡುತ್ತಾ 
ಧ್ಯಾನ ಮೊದಲಾದವುಗಳಲ್ಲಿ ತೊಡಗುತ್ತಿದ್ದರು. ಈಗ ಶ್ರಮಣಧರ್ಮವನ್ನು ಬಿಟ್ಟು 
ಮಾಡಬಾರದುದರಲ್ಲಿ ತೊಡಗಿರುವರು. ಆರಾಮದಲ್ಲಿ ಬೆಳೆದ ಹೆಣ್ಣು ಹ೦ಪಲುಗಳನ್ನು 
ಬಳಿಯಿದ್ದವರಿಗೆ ಕೊಡುವರು. ಈಗ, ಒಬ್ಬನ ಪಾತ್ರೆಗೆ ಬಿದ್ದ ಭಿಕ್ಷೆಯನ್ನು ಎಲ್ಲರೂ ತಿನ್ನುವರು. 
ಅವರು ಜೀವಿಸುವ ರೀತಿ ಸರಿಯಾದುದಲ್ಲ ಅದರಿಂದ ಅವರ ಹಣ್ಣುಹ೦ಪಲುಗಳು 
ಮಧುರವಾಗಿ ಹುಟ್ಟುವುದಿಲ್ಲ. ಅವರು ಎಲ್ಲರೂ ಪುನಃ ಮೊದಲಿನಂತೆ ಶ್ರಮಣಧರ್ಮದಲ್ಲಿ 
ತೊಡಗಿದರೆ, ಅವರ ಹಣ್ಣು ಹ೦ಪಲುಗಳು ಪುನಃ ಸಿಹಿಯಾಗುವುವು. ಆ ತಾಪಸರಿಗೆ ರಾಜನ 
ಮನೆಯವರು ಪಂಡಿತರೆಂಬುದು ತಿಳಿಯದೆಂದು ಕಾಣುತ್ತದೆ. ಶ್ರಮಣಧರ್ಮಗಳನ್ನು 
ನಡಸುವಂತೆ ಅವರಿಗೆ ಹೇಳು” ಎ೦ದನು. 


ಮೂರನೆಯದನ್ನು ಕೇಳಿ, “ಅಲ್ಲಿರುವ ನಾಗರಾಜರು ಒಬ್ಬರೊಡನೆ ಒಬ್ಬರು 
ಜಗಳವಾಡುವರು. ಅದರಿ೦ದ ಆ ನೀರು ಕದಡುವುದು. ಅವರು ಹಿಂದಿನಂತೆ ಒಂದಾದರೆ ಪುನಃ 
ತಿಳಿಯಾಗುವುದು” ಎ೦ದನು. 

ನಾಲ್ಕನೆಯದನ್ನು ಕೇಳಿ, “ಆ ವ್ಯಕ್ಷದೇವತೆ ಹಿಂದೆ ಕಾಡಿನಲ್ಲಿ ಹೋಗುತ್ತಿದ್ದವರನ್ನು 
ಕಾಪಾಡುತ್ತಿತ್ತು. ಅದರಿಂದ ಅದಕ್ಕೆ ನಾನಾ ರೀತಿಯ ಬಲಿಕರ್ಮಗಳು ಸಿಕ್ಕುತ್ತಿತ್ತು ಈಗ ಅದು 
ಕಾಪಾಡುವುದಿಲ್ಪ ಅದರಿಂದ ಬಲಿಕರ್ಮ ಸಿಕ್ಕುವುದಿಲ್ಲ ಹಿಂದಿನಂತೆಯೇ ಕಾಪಾಡುತ್ತಿದ್ದರೆ ಪುನಃ 
ಎಲ್ಲಲಾಭವೂ ದೊರಕುವುದು. ರಾಜರು ಇರುವುದು ಅದಕ್ಕೆ ಗೊತ್ತಿಲ್ಲವೆಂದು ಕಾಣುತ್ತದೆ. ಕಾಡಿಗೆ 
ಬ೦ದವರನ್ನು ಕಾಪಾಡುವಂತೆ ಅದಕ್ಕೆ ತಿಳಿಸು” ಎಂದನು. 

ಐದನೆಯದನ್ನು ಕೇಳಿ, “ಯಾವ ಹುತ್ತದ ಬುಡದಲ್ಲಿ ಕುಳಿತು ಆ ತಿತ್ತಿರವು 
ಮನೋಹರವಾಗಿ ಕೂಗುವುದೋ, ಅದರ ಕೆಳಗೆ ದೊಡ್ಡ ಹಣದ ಗಡಿಗೆಯಿದೆ. ಅದನ್ನು ನೀನು 
ಎತ್ತಿ ತೆಗೆದುಕೊ” ಎಂದನು. 

ಆರನೆಯದನ್ನು ಕೇಳಿ, “ಯಾವ ಮರದ ಬುಡದಲ್ಲಿ ಮಾತ್ರ ಆ ಜಿಂಕೆ ಹುಲ್ಲು 
ತಿನ್ನಬಲ್ಲದೋ, ಆ ಮರದ ಮೇಲೆ ದೊಡ್ಡ ಜೇನು ಗೂಡು ಇದೆ. ಆ ಜೇನು ಬಿದ್ದು ಅದೇ ಹುಲ್ಲಿನ 
ಮೇಲೆ ಅದಕ್ಕೆ ಆಸೆ; ಬೇರೆಯದನ್ನು ತಿನ್ನಲಾರದು. ನೀನು ಆ ಜೇನುಗೂಡನ್ನು ತೆಗೆದುಕೊ೦ಡು 
ಅದರಲ್ಲಿ ಮೇಲಿನ ಜೇನನ್ನುನನಗೆ ಕಳುಹು. ಉಳಿದುದನ್ನುನೀನು ತಿನ್ನು” ಎ೦ದು ಹೇಳಿದನು. 

ಏಳನೆಯದನ್ನು ಕೇಳಿ, “ಆ ಹಾವು ವಾಸಮಾಡುವ ಹುತ್ತದ ಕೆಳಗೆ ದೊಡ್ಡ ಹಣದ 
ಗಡಿಗೆಯಿದೆ. ಅದನ್ನು ಕಾಪಾಡುತ್ತಾ ವಾಸಿಸುವ ಅದು ಹೊರಗೆ ಬರುವಾಗ, ಧನಲೋಭದಿ೦ದ 
ಅದರ ಶರೀರವು ಹುತ್ತಕ್ಕೆ ಅಂಟಿಕೊಳ್ಳುವುದು. ಆಹಾರ ಹಿಡಿದ ಮೇಲೆ, ಧನಸ್ನೇಹದಿ೦ದ 
ಬೇರೆಯಾಗಿ, ವೇಗದಿ೦ದ ಸುಲಭವಾಗಿ ಪ್ರವೇಶಿಸುವುದು. ಆ ಹಣದ ಗಡಿಗೆಯನ್ನು ನೀನು ಎತ್ತಿ 
ತೆಗೆದುಕೊ” ಎ೦ದನು. 

ಎ೦ಟನೆಯದನ್ನು ಕೇಳಿ, “ಆ ತರುಣ ಸ್ತ್ರೀಯ ಗ೦ಡನೂ ತಾಯಿತಂದೆಗಳೂ 
ವಾಸಮಾಡುವ ಗ್ರಾಮಗಳ ನಡುವಿನ ಗ್ರಾಮದಲ್ಲಿ ಒಬ್ಬ ಜಾರನು ಇದ್ದಾನೆ. ಅವಳು ಅವನನ್ನು 
ನೆನೆದ, ಅವನ ಮೇಲಿನ ಸ್ನೇಹದಿಂದ ಗಂಡನ ಮನೆಯಲ್ಲಿ ವಾಸಿಸಲಾರಳು. 
ತಾಯಿತಂದೆಯರನ್ನು ನೋಡುವೆನೆ೦ದು ಜಾರನ ಮನೆಯಲ್ಲಿ ಕೆಲವು ದಿವಸ ವಾಸಿಸಿ, ಅನ೦ತರ 
ತಾಯಿತಂದೆಗಳ ಮನೆಗೆ ಹೋಗುವಳು. ಅಲ್ಲಿ ಕೆಲವು ದಿನವಿದ್ದು ಪುನಃ ಜಾರನನ್ನು ಸರಿಸಿ 
ಗಂಡನ ಮನೆಗೆ ಹೋಗುವೆನೆಂದು ಪುನಃ ಜಾರನ ಮನೆಗೇ ಹೋಗುವಳು. ಆ ಸ್ತ್ರೀಗೆ 
ರಾಜನಿರುವನೆಂಬುದನ್ನು ತಿಳಿಸಿ, 'ಗ೦ಡನ ಮನೆಯಲ್ಲೇ ವಾಸಮಾಡಬೇಕು. ವಾಸಮಾಡದಿದ್ದರೆ 


ರಾಜನು ಹಿಡಿಸುವನು; ನೀನು ಬದುಕುವುದಿಲ್ಲ. ಇದನ್ನು ಮರೆಯದೆ ನೆನಪಿನಲ್ಲಿಡು' ಎಂದು 
ಅವಳಿಗೆ ಹೇಳು” ಎ೦ದನು. 

ಒ೦ಬತ್ತನೆಯದನ್ನು ಕೇಳಿ, “ಹಿಂದೆ, ಆ ಗಣಿಕೆ ಒಬ್ಬನಿ೦ದ ಬೆಲೆ ತೆಗೆದುಕೊಂಡು, 
ಅವನನ್ನು ತೃಪ್ತಿಪಡಿಸದೆ ಇನ್ನೊಬ್ಬನಿ೦ದ ತೆಗೆದುಕೊಳ್ಳುತ್ತಿರಲಿಲ್ಲ. ಅದರಿ೦ದ ಹಿ೦ದೆ ಅವಳಿಗೆ 
ಬಹಳ ಸಿಕ್ಕುತ್ತಿತ್ತು. ಈಗ ತನ್ನ ಧರ್ಮವನ್ನು ಬಿಟ್ಟು ಒಬ್ಬನ ಕೈಯಿಂದ ಪಡೆದುದಕ್ಕೆ 
ತೃಪ್ತಿಪಡಿಸದೆಯೇ ಇನ್ನೊಬ್ಬನ ಕೈಯಿ೦ದ ಸ್ವೀಕರಿಸುವಳು; ಮೊದಲನೆಯವನನ್ನು ಕೇಳದೆ 
ಎರಡನೆಯವನನ್ನು ಸೇರುವಳು. ಅದರಿಂದ ಅವಳಿಗೆ ಬೆಲೆ ಸಿಕ್ಕುವುದಿಲ್ಲ ಅವಳ ಬಳಿ ಯಾರೂ 
ಬರುವುದಿಲ್ಲ. ತನ್ನ ಧರ್ಮವನ್ನು ನಡಸಿದರೆ, ಹಿಂದಿನಂತೆಯೇ ಆಗುವುದು. ತನ್ನ ಧರ್ಮದಲ್ಲಿ 
ನಿಲ್ಲುವಂತೆ ಅವಳಿಗೆ ಹೇಳು” ಎ೦ದನು. 

ಹತ್ತನೆಯದನ್ನು ಕೇಳಿ, “ಹಿಂದೆ, ಆ ಗ್ರಾಮಭೋಜಕನು ಧರ್ಮದಿಂದ ಸಮವಾಗಿ 
ನ್ಯಾಯವನ್ನುನಿಶ್ಚಯಮಾಡುತ್ತಿದ್ದನು. ಅದರಿ೦ದ ಜನರಿಗೆ ಪ್ರಿಯನಾದನು, ಮನೋಹರನಾದನು. 
ಸಮಾಧಾನ ಹೊಂದಿದ ಆ ಜನರು ಅವನಿಗೆ ಅನೇಕ ಬಹುಮಾನಗಳನ್ನು ತಂದರು. ಅದರಿಂದ 
ಅವನಿಗೆ ರೂಪ ಚೆನ್ನಾಯಿತು, ಹಣ ಹೆಚ್ಚಾಯಿತು, ಯಶಸ್ಸು ಕೂಡಿತು. ಈಗ, ಲಂಚ 
ತೆಗೆದುಕೊ೦ಡು ಅಧರ್ಮದಿ೦ದ ನ್ಯಾಯವನ್ನು ನಿಶ್ಚಯಮಾಡುವನು. ಅದರಿಂದ ಕೆಟ್ಟ ಗತಿ 
ಹೊಂದಿ ಜಿಪುಣನಾಗಿ ಪಾ೦ಡುರೋಗದಿ೦ದ ನರಳುವನು. ಮೊದಲಿನಂತೆ ನ್ಯಾಯವನ್ನು 
ನಿಶ್ಚಯಿಸಿದರೆ ಮೊದಲಿನಂತೆಯೇ ಆಗುವನು. ರಾಜರನಿರುವುದು ಅವನಿಗೆ ಗೊತ್ತಿಲ್ಲವೆಂದು 
ಕಾಣುತ್ತದೆ. ಧರ್ಮದಿಂದ ನ್ಯಾಯವನ್ನು ನಿಶ್ಚಯಿಸುವಂತೆ ಅವನಿಗೆ ಹೇಳು” ಎಂದನು. 

ಹೀಗೆ, ಗ್ರಾಮಣಿ ಚ೦ಡನು ಆ ಎಲ್ಲಾಸುದ್ದಿಗಳನ್ನೂತಿಳಿಸಿದನು. ರಾಜನು, ಸರ್ವಜ್ಞನಾದ 
ಬುದ್ಧನಂತೆ, ತನ್ನ ಪ್ರಜ್ಞೆಯಿಂದ ಅವು ಎಲ್ಲವನ್ನೂ ವಿವರಿಸಿ, ಗ್ರಾಮಣಿ ಚ೦ಡನಿಗೆ ಬಹಳ 
ಹಣಕೊಟ್ಟು ಅವನು ವಾಸಿಸುತ್ತಿದ್ದ ಗ್ರಾಮವನ್ನು ಶ್ರೇಷ್ಠವಾದ ದಾನವಾಗಿ ಮಾಡಿ ಅವನಿಗೇ 
ಕೊಟ್ಟು ಅವನನ್ನು ಅಲ್ಲಿನಿಲ್ಲಿಸಿದನು. 

ಚ೦ಡನು ನಗರದಿಂದ ಹೊರಟು, ಬೋಧಿಸತ್ವ್ವನು ಕೊಟ್ಟ ಸುದ್ದಿಯನ್ನು ಬ್ರಾಹ್ಮಣ 
ಬಾಲಕರಿಗೂ, ತಾಪಸರಿಗೂ, ನಾಗರಾಜ ವ್ಯಕ್ಷದೇವತೆಗಳಿಗೂ ತಿಳಿಸಿದನು; ತಿತ್ತಿರಪಕ್ಷಿಯು ಕುಳಿತ 
ಸ್ಥಳದಲ್ಲಿನ ನಿಧಿಯನ್ನು ತಾನು ತೆಗೆದುಕೊ೦ಡನು; ಜಿ೦ಕೆಯು ಹುಲ್ಲು ತಿನ್ನುವ ಸ್ಥಳದ ಮರದ 
ಮೇಲಿನ ಜೇನುಗೂಡನ್ನು ತೆಗೆದು, ಅದರ ಜೇನನ್ನು ರಾಜನಿಗೆ ಕಳುಹಿದನು; ಹಾವಿದ್ದ ಹುತ್ತವನ್ನು 
ಒಡೆಸಿ ಅಲ್ಲಿಯ ನಿಧಿಯನ್ನು ಸಂಗ್ರಹಿಸಿದನು; ಆ ತರುಣಿಗೂ ಗಣಿಕೆಗೂ ಗ್ರಾಮಭೋಜಕನಿಗೂ 


ರಾಜನು ಹೇಳಿ ಕಳುಹಿದ ಸುದ್ದಿಗಳನ್ನು ತಿಳಿಸಿ ಮಹಾಯಶಸ್ಸಿನಿ೦ದ ತನ್ನ ಗ್ರಾಮಕ್ಕೆ ಹೋಗಿ, 
ಆಯುಸ್ಸು ಇರುವವರೆಗೂ ಇದ್ದು ಅನಂತರ ತನ್ನ ಕರ್ಮಕ್ಕೆ ಅನುಸಾರವಾಗಿ ಹೋದನು. 

ಆದರ್ಶಮುಖರಾಜನು ಕೂಡ, ದಾನ ಮೊದಲಾದ ಪುಣ್ಯಗಳನ್ನು ಮಾಡಿ, ಜೀವಿತವು 
ಕಡೆಯಾಗಲು, ಸ್ವರ್ಗದ ಸ್ಥಳವನ್ನು ಪೂರ್ಣಗೊಳಿಸಲು ಹೋದನು. 


ಅಲೀನ ಚಿತ್ತ 


ಹಿಂದೆ ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿರುವಾಗ ವಾರಾಣಸಿಗೆ 
ಅವಿದೂರದಲ್ಲಿ ಬಡಗಿಗಳ ಗ್ರಾಮವಿತ್ತು. ಅಲ್ಲಿ ಐನೂರು ಬಡಗಿಗಳು ವಾಸಿಸುತ್ತಿದ್ದರು. ಅವರು 
ನಾವೆಗಳಲ್ಲಿಹೊಳೆಯ ಮೇಲಕ್ಕೆ ಹೋಗಿ, ಮನೆಕಟ್ಟಿಲು ಬೇಕಾದ ಮರಗಳನ್ನುಕಾಡಿನಲ್ಲಿ ಕಡಿದು, 
ಅಲ್ಲಿಯೇ ಒಂದುಪ್ಪರಿಗೆ ಎರಡುಪ್ಪರಿಗೆ ಮೊದಲಾದ ಭೇದಗಳ ಮನೆಗಳನ್ನುಸಜ್ಜುಗೊಳಿಸಿ, ಕಂಬ 
ಮೊದಲುಗೊಂಡು ಎಲ್ಲಾ ಮರಕ್ಕೂ ಗುರುತುಮಾಡಿ, ನದೀ ತೀರಕ್ಕೆ ತಂದು, ನಾವೆಯ 
ಮೇಲೇರಿಸಿ, ನದಿಯನ್ನು ಅನುಸರಿಸಿ ನಗರಕ್ಕೆ ಬ೦ದು, ಯಾರು ಎ೦ತಹ ಮನೆ ಬಯಸಿದರೆ 
ಅವರಿಗೆ ಅ೦ತಹವುಗಳನ್ನು ಮಾಡಿಕೊಟ್ಟು ಹಣ ತೆಗೆದುಕೊ೦ಡು, ಪುನಃ ಅಲ್ಲಿಗೇ ಹೋಗಿ 
ಮನೆಗೆ ಬೇಕಾದ ವಸ್ತುಗಳನ್ನು ತರುವರು. 

ಹೀಗೆ ಜೀವನವನ್ನು ಕಲ್ಪಿಸಿಕೊಂಡು ಅವರು ಒಮ್ಮೆಗುಡಿಸಿಲುಗಳನ್ನು ಕಟ್ಟಿ ಮರಗಳನ್ನು 
ಕಡಿಯುತ್ತಿರಲು, ಸ್ವಲ್ಪದೂರದಲ್ಲಿ ಒ೦ದು ಆನೆ ಒಂದು ಖದಿರವ್ಯಕ್ಷದ ಸಿವುರನ್ನುತುಳಿಯಿತು. ಆ 
ಸಿವುರು ಅದರ ಕಾಲನ್ನು ಸೀಳಿತು, ಅದಕ್ಕೆ ಬಲವಾದ ನೋವಾಯಿತು. ಕಾಲು ಊದಿಕೊಂಡು 
ಕೊಳೆಯತೊಡಗಿತು. ಅದು ವೇದನೆಯಿಂದ ಹುಚ್ಚಾಗಿ ಅವರು ಮರ ಕಡಿಯುವ ಶಬ್ದಕೇಳಿ “ಈ 
ಬಡಗಿಯರನ್ನು ಆಶ್ರಯಿಸಿದರೆ ನನಗೆ ಸ್ವಸ್ತವಾಗುವುದು” ಎಂದು ತಿಳಿದುಕೊಂಡು, ಮೂರು 
ಕಾಲುಗಳಿ೦ದ ಅವರ ಬಳಿಹೋಗಿ ಸ್ವಲ್ಪ ದೂರದಲ್ಲಿ ಮಲಗಿತು. ಬಡಗಿಗಳು ಅದರ ಊದಿದ 
ಕಾಲನ್ನು ಕ೦ಡು ಬಳಿ ಸಾರಿ, ಕಾಲಿನಲ್ಲಿ ಸಿವುರನ್ನು ಕ೦ಡು, ತೀಕ್ಷ್ಣವಾದ ಬಾಚಿಯಿ೦ದ ಸಿವುರಿನ 
ಸುತ್ತಲೂ ಸೀಳಿ ಹಗ್ಗದಿ೦ದ ಬಿಗಿದು, ಸಿವುರನ್ನು ಹೊರಗೆ ಎಳೆದು ತೆಗೆದು, ಕೀವನ್ನು ಕಳೆದು, 
ಬಿಸಿನೀರಿನಿಂದ ತೊಳೆದು, ಅದಕ್ಕೆ ಸರಿಯಾದ ಔಷಧಗಳಿ೦ದ ಬೇಗನೆ ಗಾಯವನ್ನು 
ವಾಸಿಮಾಡಿದರು. 

ಆನೆ ಆರೋಗ್ಯ ಹೊಂದಿ 'ನಾನು ಈ ಬಡಗಿಗಳ ಆಶ್ರಯದಿ೦ದ ಬದುಕಿದೆ. ಆದ್ಧರಿಂದ 
ನಾನು ಇವರಿಗೆ ಉಪಕಾರಮಾಡುವುದು ತಕ್ಕುದು' ಎಂದು ಚಿಂತಿಸಿತು. ಅದು ಅಂದಿನಿಂದ 
ಬಡಗಿಗಳೊಡನೆ ಮರಗಳನ್ನು ಎಳೆಯುವುದು, ಮರ ಕೆತ್ತುವ ಆಯುಧಗಳನ್ನೂ ಬಾಚಿ 
ಮೊದಲಾದವುಗಳನ್ನೂ ತ೦ದುಕೊಡುವುದು, ಅಳೆಯುವ ಕಪ್ಪುದಾರದ ಕೊನೆಯನ್ನು 
ಸೊಂಡಿಲಿನಲ್ಲಿ ಸುತ್ತಿ ಹಿಡಿಯುವುದು. ಬಡಗಿಗಳೂ ಅದರ ಊಟದ ವೇಳೆಯಲ್ಲಿ ಒಂದೊಂದು 
ಅನ್ನದ ಮುದ್ದೆ ಕೊಡುತ್ತಾ ಐನೂರು ಮುದ್ದೆಕೊಡುವರು. 


ಆ ಆನೆಗೆ ಒಂದು ಸರ್ವಶ್ಚೇತವಾದ ಮರಿಯಿತ್ತು. ಅದು ಉತ್ತಮ ಜಾತಿಯ ಆನೆಮರಿ. 
ಆಗ ಅದಕ್ಕೆ “ನನಗಾದರೋ ವಯಸ್ಸಾಗಿದೆ. ನಾನು ಈಗ ಇವರ ಕೆಲಸ ಮಾಡುವುದಕ್ಕಾಗಿ 
ಮಗನನ್ನು ಕೊಟ್ಟು ಹೋಗುವುದು ಸರಿ” ಎಂದೆನ್ನಿಸಿತು. ಅದು ಬಡಗಿಗಳನ್ನು ಕೇಳದೆಯೇ 
ಕಾಡನ್ನು ಹೊಕ್ಕು ಮಗನನ್ನು ಕರೆತ೦ದು, “ಈ ಆನೆಯ ಮರಿ ನನ್ನ ಮಗ. ನೀವು ನನ್ನನ್ನು 
ಬದುಕಿಸಿದಿರಿ. ನಿಮ್ಮ ವೈದ್ಯದ ವೇತನಕ್ಕಾಗಿ ನಾನು ಇದನ್ನು ನಿಮಗೆ ಕೊಡುವೆನು. ಇದು 
ಇಂದಿನಿಂದ ನಿಮ್ಮ ಕೆಲಸಗಳನ್ನು ಮಾಡುವುದು” ಎಂದು ಹೇಳಿ, “ಇಂದಿನಿಂದ ನನ್ನ 
ಕರ್ತವ್ಯಕಾರ್ಯವನ್ನುನೀನು ಮಾಡು” ಎ೦ದು ಮಗನಿಗೆ ಬುದ್ಧಿವಾದ ಹೇಳಿ ಬಡಗಿಗಳಿಗೆ ಕೊಟ್ಟು 
ತಾನು ಅರಣ್ಯವನ್ನು ಪ್ರವೇಶಿಸಿತು. ಅಂದಿನಿಂದ ಆನೆಮರಿ ಬಡಗಿಗಳಿಗೆ ವಿಧೇಯವಾಗಿ ಅವರು 
ಹೇಳಿದುದನ್ನು ಕೇಳಿಕೊಂಡು ಎಲ್ಲಾ ಕಾರ್ಯಗಳನ್ನೂ ಮಾಡುತ್ತಿತ್ತು. ಅವರೂ ಅದನ್ನು ಐನೂರು 
ಅನ್ನದ ಮುದ್ದೆಗಳಿ೦ದ ಪೋಷಿಸುತ್ತಿದ್ದರು. 

ಅದು ಕೆಲಸಮಾಡಿ ನದಿಗೆ ಇಳಿದು ಆಟವಾಡಿ ಬರುತ್ತಿತ್ತು ಬಡಗಿಗಳ ಮಕ್ಕಳು ಅದರ 
ಸೊಂಡಿಲು ಮೊದಲಾದವುಗಳನ್ನು ಹಿಡಿದುಕೊಂಡು ನೀರಿನಲ್ಲೂ ನೆಲದಲ್ಲೂ ಅದರೊಡನೆ 
ಆಡುವರು. 

ಒಳ್ಳೆಯ ಜಾತಿಯ ಆನೆಯಾಗಲಿ ಕುದುರೆಯಾಗಲಿ ಪುರುಷನಾಗಲಿ ನೀರಿನಲ್ಲಿ 
ಮಲಮೂತ್ರ ಮಾಡುವುದಿಲ್ಲ ಆದ್ದರಿ೦ದ ಅದು ಕೂಡ ನೀರಿನಲ್ಲಿ ಮಲ ಮೂತ್ರ ಮಾಡದೆ 
ಹೊರಗೆ ನದೀತೀರದಲ್ಲೇ ಮಾಡುತ್ತಿತ್ತು ಆಗ ಒಂದಾನೊಂದು ದಿವಸ ನದಿಯ ಮೇಲುಗಡೆ ಮಳೆ 
ಬಿತ್ತು. ಅರ್ಧ ಒಣಗಿದ ಆನೆಯ ಲದ್ದಿ ನೀರಿನೊಡನೆ ನದಿಗೆ ಇಳಿದು ಹೋಗುತ್ತಾ ವಾರಾಣಸಿ 
ನಗರದಲ್ಲಿಹೊಳೆಗೆ ಇಳಿಯುವ ಬಳಿ ಒಂದಾನೊಂದು ಪೊದೆಯಲ್ಲಿಸಿಕ್ಕಿಕೊ೦ಡಿತು. ಆಗ ರಾಜನ 
ಆನೆ ಕಾಯುವವರು 'ಆನೆಗಳಿಗೆ ಸ್ನಾನಮಾಡಿಸೋಣ' ಎಂದು ಐನೂರು ಆನೆಗಳನ್ನು 
ನಡಸಿದರು. ಜಾತಿ ಆನೆಯ ಲದ್ದಿಯ ವಾಸನೆಯನ್ನು ಮೂಸಿ ಒ೦ದಾದರೂ ಆನೆ ನದಿಗೆ 
ಇಳಿಯಲು ಉತ್ಸಾಹಪಡಲಿಲ್ಲ ಎಲ್ಲವೂ ಬಾಲವನ್ನು ಮೇಲೆತ್ತಿಕೊಂಡು ಓಡತೊಡಗಿದವು. ಆನೆ 
ಕಾಯುವವರು ಹಸ್ಥಾಚಾರ್ಯರಿಗೆ ತಿಳಿಸಿದರು. ಅವರು 'ನೀರಿನಲ್ಲಿಏನೋ ಸಿಕ್ಕಿಕೊ೦ಡಿರಬೇಕು' 
ಎ೦ದು ನೀರನ್ನು ಶೋಧಿಸಿ, ಆ ಪೊದೆಯಲ್ಲಿ ಜಾತಿ ಆನೆಯ ಲದ್ದಿಯನ್ನು ಕಂಡು, 'ಇದು ಇಲ್ಲಿ 
ಕಾರಣ' ಎ೦ದು ತಿಳಿದು, ಗಡಿಗೆಯನ್ನು ತರಿಸಿ, ನೀರಿನಿ೦ದ ತು೦ಬಿ, ಅದನ್ನು ಅದರಲ್ಲಿ ಹಿಸುಕಿ, 
ಆನೆಗಳ ಮೈಮೇಲೆ ಚಿಮುಕಿಸಿದರು. ಮೈಗಳೆಲ್ಲಾ ಸುಗಂಧವಾದವು. ಅದೇ ಗಳಿಗೆಯೆ ಅವು 
ನದಿಗೆ ಇಳಿದು ಸ್ನಾನ ಮಾಡಿದುವು. ಹಸ್ತ್ಯಾಚಾರ್ಯರು ರಾಜನಿಗೆ ಆ ನಡೆದುದನ್ನು ತಿಳಿಸಿ, “ಆ 
ಜಾತಿ ಆನೆಯನ್ನು ಹುಡುಕಿ ಕರೆತರುವುದು ತಕ್ಕುದು, ದೇವ” ಎ೦ದರು. ರಾಜನು ನಾವೆಗಳನ್ನು 


ಒಟ್ಟುಗೂಡಿಸಿ ನದಿಯನ್ನು ದಾಟಿ, ಹೊಳೆಗೆ ಎದುರಾಗಿ ಹೋಗುವ ದೋಣಿಗಳಿ೦ದ ಬಡಗಿಗಳ 
ವಾಸಸ್ಥಾನವನ್ನು ಸಮೀಪಿಸಿದನು. 
ಆನೆಯ ಮರಿ ನದಿಯಲ್ಲಿ ಕ್ರೀಡಿಸುತ್ತಾ ಭೇರೀಶಬ್ದವನ್ನು ಕೇಳಿ, ಹೋಗಿ ಬಡಗಿಗಳ 

ಬಳಿಯಲ್ಲಿ ನಿಂತಿತು. ಬಡಗಿಗಳು ರಾಜನನ್ನು ಎದುರುಗೊ೦ಡು, “ದೇವ, ಮರ ಬೇಕಾಗಿದ್ದರೆ 
ನೀನೇ ಏಕೆ ಬ೦ದೆ? ಯಾರನ್ನಾದರೂ ಕಳಿಸಿ ತರಿಸಲಾಗುತ್ತಿರಲಿಲ್ಲವೆ?” ಎ೦ದರು. 

“ಅಯ್ಯಾ ನಾನು ಮರಕ್ಕಾಗಿ ಬರಲಿಲ್ಲ. ನಾನು ಈ ಆನೆಗಾಗಿ ಬಂದೆ”. 

“ಹಿಡಿಸಿಕೊಂಡು ಹೋಗಬಹುದು, ದೇವ.” 

ಆನೆಯ ಮರಿ ಹೋಗಲು ಇಷ್ಟಪಡಲಿಲ್ಲ. 

“ಏನು ಮಾಡಬೇಕೆನ್ನುವ, ಅಯ್ಯಾ ಆನೆ?” 

“ನನ್ನನ್ನು ಪೊಷಿಸಿದುದರ ಬೆಲೆಯನ್ನು ಬಡಗಿಗಳಿಗೆ ತರಿಸಿಕೊಡು, ದೇವ.” 

`ಒಳ್ಳೆಯದಪ್ಪ' ಎ೦ದು ರಾಜನು ಆನೆಯ ನಾಲ್ಕು ಕಾಲುಗಳ ಬಳಿಯೂ ಸೊಂಡಿಲು 
ಬಾಲಗಳ ಬಳಿಯೂ ನೂರುಸಾವಿರ ನೂರು ಸಾವಿರ ಕಾರ್ಷಾಪಣಗಳನ್ನು ಇಡಿಸಿದನು. ಆನೆ 
ಅಷ್ಟಕ್ಕೇ ಬರಲಿಲ್ಲ. ಎಲ್ಲಾ ಬಡಗಿಗಳಿಗೂ ಎರಡೆರಡು ಬಟ್ಟೆಯನ್ನೂ ಬಡಗಿಗಳ ಹೆಂಡಿರಿಗೆ 
ಉಡುವ ಬಟ್ಟಿಗಳನ್ನೂ ಕೊಟ್ಟು ಜೊತೆಯಲ್ಲಿ ಆಡಿದ ಮಕ್ಕಳ ಪಾಲನೆಗೆ ಬೇಕಾದುದನ್ನು 
ಕೊಟ್ಟಾಗಲು ಬಡಗಿಗಳನ್ನೂಅವರ ಹೆಂಡಿರು ಮಕ್ಕಳನ್ನೂತಿರುತಿರುಗಿ ನೋಡುತ್ತಾ ರಾಜನೊಡನೆ 
ಹೋಯಿತು. 

ರಾಜನು ಅದನ್ನು ಕೊ೦ಡು ನಗರಕ್ಕೆ ಹೋಗಿ, ನಗರವನ್ನೂ ಗಜಶಾಲೆಯನ್ನೂ 
ಅಲಂಕಾರಗೊಳಿಸಿ, ಆನೆಯನ್ನು ನಗರದಲ್ಲಿ ಪ್ರದಕ್ಷಿಣ ಮಾಡಿಸಿ, ಗಜಶಾಲೆಯೊಳಕ್ಕೆ ಕರೆತಂದು, 
ಸರ್ವಾಲಂಕಾರಗಳಿ೦ದ ಅಲಂಕರಿಸಿ ಅಭಿಷೇಕಗೈದು, ಪಟ್ಟಿದಾನೆ ಮಾಡಿ, ಅದನ್ನುತನ್ನಸ್ನೇಹಿತನ 
ಸ್ಥಾನದಲ್ಲಿ ನಿಲ್ಲಿಸಿ, ಅರ್ಧ ರಾಜ್ಯವನ್ನು ಅದಕ್ಕೆ ಕೊಟ್ಟು ಅದನ್ನೂ ತನ್ನಂತೆಯೇ ಕಾಣುತ್ತಿದ್ದು ಆನೆ 
ಬಂದ ಕಾಲದಿ೦ದ ಹಿಡಿದು ಸಕಲ ಜ೦ಬೂದ್ವೀಪದ ರಾಜ್ಯವೂ ರಾಜನ ಹಸ್ತಗತವೇ ಆಯಿತು. 

ಹೀಗೆ ಕಾಲವಾಗುತ್ತಿರಲು ಬೋಧಿಸತ್ವ್ವನು ಆ ರಾಜನ ಪಟ್ಟದ ರಾಣಿಯ ಹೊಟ್ಟೆಯಲ್ಲಿ 
ಜನ್ಮ ತಾಳಿದನು. ಅವಳ ಗರ್ಭ ಪರಿಪಕ್ತವಾಗುವಾಗ ರಾಜನು ಕಾಲವಾದನು. ರಾಜನು 
ಕಾಲವಾದುದನ್ನು ತಿಳಿದರೆ ಆನೆಗೆ ಅಲ್ಲಿಯೇ ಎದೆಯೊಡೆಯುವುದೆ೦ದು ಅದನ್ನು ಅದಕ್ಕೆ 
ತಿಳಿಸದೆಯೇ ಅದನ್ನುಎಂದಿನಂತೆ ಸೇವಿಸುತ್ತಿದ್ದರು. 

ನೆರೆಯವನಾದ ಕೋಸಲ ರಾಜನು ಆ ರಾಜನು ಕಾಲವಾದುದನ್ನು ಕೇಳಿ, “ರಾಜ್ಯಕ್ಕೆ 
ರಕ್ಷಣೆಯಿಲ್ಲ” ಎಂದು ಮಹತ್ತಾದ ಸೇನೆಯೊಡನೆ ಬಂದು ನಗರವನ್ನು ಸುತ್ತಿಕೊ೦ಡನು. 


[x] 


ನಗರದವರು ನಗರದ್ದಾರಗಳನ್ನು ಮುಚ್ಚಿ “ನಮ್ಮ ರಾಜನ ಪಟ್ಟದ ರಾಣಿಗೆ 
ಪರಿಪೂರ್ಣಗರ್ಭ. ಇಂದಿನಿಂದ ಏಳನೆಯ ದಿವಸ ಅವಳು ಮಗನನ್ನು ಹೆರುವಳೆಂದು 
ಲಕ್ಷಣಜ್ಞರು ಹೇಳುವರು. ಅವಳು ಮಗನನ್ನು ಹೆತ್ತರೆ, ಏಳನೆಯ ದಿವಸ ಯುದ್ಧವಾಡುವೆವು, 
ರಾಜ್ಯವನ್ನು ಕೊಡೆವು. ಇಷ್ಟು ಕಾಲ ಬರದೆ ಇರು” ಎಂದು ಬರೆದು ಕಳಿಸಿದರು. ರಾಜನು 
ಒಳ್ಳೆಯದೆಂದು ಒಪ್ಪಿದನು. 

ದೇವಿಯು ಏಳನೆಯ ದಿವಸ ಮಗನನ್ನು ಹೆತ್ತಳು. ಅವನಿಗೆ ಹೆಸರಿಡುವ ದಿವಸ 
“ಮಹಾಜನಗಳ ಅಲೀನವಾದ ಚಿತ್ತವನ್ನು ಬಿಗಿಹಿಡಿಯುತ್ತಾ ಇವನು ಹುಟ್ಟಿದವನು” ಎಂದು 
ಅಲೀನಚಿತ್ತಕುಮಾರನೆ೦ದೇ ಅವನಿಗೆ ಹೆಸರಿಟ್ಟಿರು. ಅವನು ಹುಟ್ಟಿದ ದಿವಸದಿಂದಲೇ 
ಮೊದಲಾಗಿ ನಗರದವರೆಲ್ಲಾ ಕೋಸಲ ರಾಜನೊಡನೆ ಯುದ್ದ ಮಾಡಿದರು. 
ನಾಯಕನಿಲ್ಲದುದರಿಂದ ಯುದ್ಧಮಾಡುತ್ತಿದ್ದ ಬಲ ಮಹತ್ತಾಗಿದ್ದರೂ ಕೊಂಚಕೊಂಚವಾಗಿ 
ಹಿಮ್ಮೆಟ್ಟುತ್ತಾ ಬಂತು. ಅಮಾತ್ಮರು ದೇವಿಗೆ ಅದನ್ನು ತಿಳಿಸಿ, “ನಾವು ಹೀಗೆ ಹಿಮ್ಮೆಟ್ಟುತ್ತಾ 
ಸೋಲುವೆವೆಂದು ಹೆದರುವೆವು. ನಮ್ಮರಾಜನು ಕಾಲವಾದುದೂ, ಅವನಿಗೆ ಮಗ ಹುಟ್ಟಿದುದೂ, 
ಕೋಸಲರಾಜ ಬಂದು ಯುದ್ಧಮಾಡುತ್ತಿರುವುದೂ ರಾಜನ ಸ್ನೇಹಿತನಾದ ಪಟ್ಟದಾನೆಗೆ 
ತಿಳಿಯದು. ಅದಕ್ಕೆ ತಿಳಿಸೋಣವೆ?' ಎಂದು ಕೇಳಿದರು. ಅವಳು ಒಳ್ಳೆಯದೆಂದು ಒಪ್ಪಿ ಮಗನಿಗೆ 
ಅಲಂಕಾರ ಮಾಡಿ ಬಟ್ಟೆಯ ಸಿಂಬಿಯಲ್ಲಿ ಮಲಗಿಸಿ, ಅರಮನೆಯಿಂದ ಇಳಿದು, 
ಅಮಾತ್ಯಗಣಪರಿವೃತಳಾಗಿ ಗಜಶಾಲೆಗೆ ಹೋಗಿ, ಬೋಧಿಸತ್ತ್ವನನ್ನು ಆನೆಯ ಪಾದಮೂಲದಲ್ಲಿ 
ಮಲಗಿಸಿ, “ಸ್ವಾಮಿ, ನಿನ್ನ ಸಹಾಯಕನು ಕಾಲವಾದನು. ನಿನ್ನ ಎದೆಯೊಡೆಯುವುದೆಂಬ 
ಭಯದಿಂದ ನಾವು ನಿನಗೆ ತಿಳಿಸಲಿಲ್ಲ ಇದು ನಿನ್ನ ಸ್ನೇಹಿತನ ಮಗು. ಕೋಸಲರಾಜನು ಬ೦ದು 
ನಗರವನ್ನು ಬಳಸಿ ನಿನ್ನಮಗನೊಡನೆ ಯುದ್ಧಮಾಡುವನು. ಸೇನೆ ಹಿಮ್ಮೆಟ್ಟುತ್ತಿದೆ. ನಿನ್ನಮಗನನ್ನು 
ನೀನೇ ಕೊಲ್ಬು ಅಥವಾ ರಾಜ್ಯವನ್ನು ಅವನಿಗೆ ಹಿಡಿದುಕೊಡು” ಎ೦ದಳು. 

ಆಗ ಆನೆ ಬೋಧಿಸತ್ತನನ್ನು ಸೊಂಡಿಲಿನಿಂದ ಸವರಿ, ಎತ್ತಿ ಕುಂಭದ 
ಮೇಲಿರಿಸಿಕೊಂಡು, ಅತ್ತು ಗೋಳಾಡಿ, ಬೋಧಿಸತ್ವನನ್ನು ಇಳಿಸಿ, ದೇವಿಯ ಕೈಯಲ್ಲಿ ಮಲಗಿಸಿ, 
“ಕೋಸಲರಾಜನನ್ನು ಹಿಡಿಯುವೆನು” ಎ೦ದು ಗಜಶಾಲೆಯಿಂದ ಹೊರಟಿತು. ಅಮಾತ್ಯರು 
ಅದಕ್ಕೆ ಅ೦ಗರಕ್ಷೆಗಳನ್ನು ಹಾಕಿ ಅಲ೦ಕಾರಮಾಡಿ, ನಗರದ್ದಾರವನ್ನು ತೆರೆದು, ಅದನ್ನು ಬಳಸಿ 
ಹೊರಟರು. ಆನೆ ನಗರದಿಂದ ಹೊರಟು ಫೀಂಕಾರ ಮಾಡಿ, ಮಹಾಜನರನ್ನು ಭಯಗೊಳಿಸಿ 
ಓಡಿಸಿ, ಪಾಳೆಯವನ್ನು ಮುರಿದು, ಕೋಸಲರಾಜನನ್ನು ಜುಟ್ಟು ಹಿಡಿದು ತ೦ದು, ಬೋದಿಸತ್ವನ 


ಪಾದಮೂಲದಲ್ಲಿ ಮಲಗಿಸಿ, ಅವನನ್ನು ಕೊಲ್ಲಲು ಎದ್ದವರನ್ನು ತಡೆದು, “ಇಂದಿನಿಂದ ತೊಡಗಿ 
ಅಪ್ರಮತ್ತನಾಗಿರು. ಕುಮಾರನು ಚಿಕ್ಕವನೆ೦ಂದುಕೊಳ್ಳಬೇಡ” ಎ೦ದು ಬುದ್ದಿವಾದ ಹೇಳಿ ಕಳಿಸಿತು. 
ಅಂದಿನಿಂದ ಹಿಡಿದು ಸಕಲ ಜಂಬೂದ್ವೀಪದ ರಾಜ್ಯವೂ ಬೋಧಿಸತ್ವ್ವನಿಗೇ 
ಹಸ್ತಗತವಾಯಿತು, ಇನ್ನೊಬ್ಬ ಪ್ರತಿಶತ್ರುವೆಂಬವನು ಮೇಲೇಳಲು ಸಮರ್ಥನಾಗಲಿಲ್ಲ 
ಬೋಧಿಸತ್ವನು ಏಳನೆಯ ವರ್ಷದಲ್ಲಿ ಅಭಿಷೇಕ ಪಡೆದು, ಅಲೀನಚಿತ್ತರಾಜನೆ೦ಬವನಾಗಿ, 
ಧರ್ಮದಿ೦ದ ರಾಜ್ಯವಾಳುತ್ತಾ ಇದ್ದು ಬದುಕು ಮುಗಿದ ಮೇಲೆ ಸ್ವರ್ಗಪದವನ್ನು ಪೂರೈಸಿದನು. 


ವೈದರ್ಭ 


ಹಿಂದೆ, ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿರಲು ಒಂದಾನೊಂದು 
ಗ್ರಾಮದಲ್ಲಿ ಒಬ್ಬಾನೊಬ್ಬ ಬ್ರಾಹ್ಮಣನು ವೈದರ್ಭವೆ೦ಬ ಮಂತ್ರವನ್ನು ತಿಳಿದಿದ್ದನು. ಆ ಮಂತ್ರ 
ಮಹಾ ಬೆಲೆಯಳ್ಳುದು, ಯೋಗ್ಯತೆಯುಳ್ಳುದು. ನಕ್ಷತ್ರಯೋಗ ಲಭಿಸಿದಾಗ ಆ ಮಂತ್ರವನ್ನು ಹೇಳಿ 
ಆಕಾಶವನ್ನು ತಲೆಯೆತ್ತಿ ನೋಡಿದರೆ, ಆಕಾಶದಿಂದ ಸಪ್ತರತ್ನಗಳ ಮಳೆಯಾಗುತ್ತಿತ್ತು. ಆಗ 
ಬೋದಿಸತ್ವನು ಆ ಬ್ರಾಹ್ಮಣನ ಬಳಿ ವಿದ್ಯೆ ಕಲಿಯುತ್ತಿದ್ದನು. 

ಆಗ ಒಂದು ದಿನ ಆ ಬ್ರಾಹ್ಮಣನು ಬೋಧಿಸತ್ತನನ್ನು ಕರೆದುಕೊಂಡು ಏನೋ 
ಕಾರ್ಯಕ್ಕಾಗಿ ತನ್ನ ಗ್ರಾಮದಿ೦ದ ಹೊರಟು ಬೇರೆಯ ರಾಷ್ಟ್ರಕ್ಕೆ ಬಂದನು. ನಡುದಾರಿಯಲ್ಲಿ 
ಒಂದಾನೊಂದು ಅರಣ್ಯದಲ್ಲಿ 'ಕಳುಹುವ ಕಳ್ಳ'ರೆ೦ದು ಹೆಸರಾದ ಐನೂರ್ವರು ದಾರಿಗರನ್ನು 
ಕೊಲ್ಲುತ್ತಿದ್ದರು. ಅವರು ಬೋಧಿಸತ್ವನನ್ನೂ ವೈದರ್ಭಬ್ರಾಹ್ಮಣನನ್ನೂಹಿಡಿದರು. 

ಅವರನ್ನು 'ಕಳುಹುವ ಕಳ್ಳ'ರೆ೦ದು ಏಕೆ ಹೇಳುತ್ತಿದ್ದರೆ೦ದರೆ: ಅವರು ಇಬ್ಬರನ್ನು 
ಹಿಡಿದರೆ ಒಬ್ಬನನ್ನು ಹಣ ತರುವುದಕ್ಕಾಗಿ ಕಳಿಸುತ್ತಿದ್ದರು. ಅದರಿ೦ದ ಅವರನ್ನು 'ಕಳುಹುವ 
ಕಳ್ಳ'ರೆನ್ನುತ್ತಿದ್ದರು. ತಂದೆ ಮಕ್ಕಳನ್ನು ಹಿಡಿದು, “ನೀನು ನಮಗೆ ಹಣ ತಂದುಕೊಟ್ಟು ಮಗನನ್ನು 
ಕೊ೦ಡುಹೋಗು?” ಎ೦ದು ತಂದೆಗೆ ಹೇಳುತ್ತಿದ್ದರು. ಅದೇ ರೀತಿಯಲ್ಲಿ ತಾಯಿ ಮಗಳನ್ನು 
ಹಿಡಿದು ತಾಯನ್ನು ಬಿಟ್ಟು ಕಳಿಸುತ್ತಿದ್ದರು, ಹಿರಿಯ ಕಿರಿಯರನ್ನು ಹಿಡಿದು ಹಿರಿಯಣ್ಣನನ್ನು 
ಬಿಡುತ್ತಿದ್ದರು, ಗುರುಶಿಷ್ಯರನ್ನುಹಿಡಿದು ಶಿಷ್ಕರನ್ನು ಬಿಟ್ಟು ಕಳಿಸುತ್ತಿದ್ದರು. 

ಅವರು ಆಗಲೂ ವೈದರ್ಭಬ್ರಾಹ್ಮಣನನ್ನು ಹಿಡಿದು ಬೋಧಿಸತ್ವ್ವನನ್ನು ಬಿಟ್ಟು 
ಕಳಿಸಿದರು. ಬೋಧಿಸತ್ತ್ವನು ಆಚಾರ್ಯನಿಗೆ ವಂದಿಸಿ, “ನಾನು ಒಂದೆರಡು ದಿನಗಳೊಳಗೆ 
ಬರುತ್ತೇನೆ. ನೀನು ಹೆದರಬೇಡ. ನನ್ನ ಮಾತಿನಂತೆ ನೀನು ನಡೆ. ಇಂದು ಧನದ ಮಳೆ ಬರಿಸುವ 
ನಕ್ಷತ್ರಯೋಗವಾಗುವುದು. ನೀನು ದುಃಖವನ್ನು ತಾಳಲಾರದೆ ಮಂತ್ರ ಹೇಳಿ ಧನದ 
ಮಳೆಗರೆಸಬೇಡ. ಮಳೆಗರೆಸಿದರೆ ನೀನು ಈ ಐನೂರು ಕಳ್ಳರ ಕೈಯಲ್ಲಿ ವಿನಾಶಹೊಂದುವೆ” 
ಎಂದನು. 

ಹೀಗೆ ಆಚಾರ್ಯರಿಗೆ ಬುದ್ಧಿ ಹೇಳಿ ಅವನು ಹಣಕ್ಕಾಗಿ ಹೊರಟನು. ಕಳ್ಳರು ಕೂಡ 
ಸೂರ್ಯ ಮುಳುಗಲು ಬ್ರಾಹ್ಮಣನನ್ನು ಕಟ್ಟಿ ಮಲಗಿಸಿದರು. ಅದೇ ಕ್ಷಣದಲ್ಲಿ 
ಪ್ರಾಚೀನಲೋಕಧಾತುವಿನಿಂದ ಪರಿಪೂರ್ಣವಾದ ಚ೦ದ್ರಮ೦ಡಲವೆದ್ದಿತು. ಬ್ರಾಹ್ಮಣನು 


ನಕ್ಷತ್ರವನ್ನು ಗಮನಿಸುತ್ತಾ “ಹಣದ ಮಳೆಗರೆಸುವ ನಕ್ಷತ್ರಯೋಗ ಸಿಕ್ಕಿತು. ನಾನು ಏಕೆ ದುಃಖ 
ಅನುಭವಿಸಬೇಕು? ಮಂತ್ರಹೇಳಿ, ರತ್ತದ ವಳೆಗರೆಸಿ, ಕಳ್ಳರಿಗೆ ಧನಕೊಟ್ಟು ಯಥಾಸುಖವಾಗಿ 
ಹೋಗುವೆನು” ಎ೦ದು ಚಿಂತಿಸಿ ಕಳ್ಳರನ್ನು ಕರೆದು, “ಓ ಕಳ್ಳರೆ, ನನ್ನನ್ನು ನೀವು ಏಕೆ ಹಿಡಿದಿರಿ?” 
ಎಂದನು. 

“ಧನಕ್ಕಾಗಿ, ಅಯ್ಯಾ.” 

“ನಿಮಗೆ ಧನ ಬೇಕಾದರೆ ಬೇಗ ನನ್ನ ಕಟ್ಟನ್ನು ಕಳೆದು, ತಲೆಗೆ ಸ್ಥಾನಮಾಡಿಸಿ, ಒಣಗದ 
ಬಟ್ಟೆ ಹೊದೆಸಿ, ಗಂಧವನ್ನು ಲೇಪಿಸಿ, ಹೂಗಳಿಂದ ಅಲಂಕರಿಸಿ ನಿಲ್ಲಿಸಿರಿ.” 

ಕಳ್ಳರು ಅವನು ಹೇಳಿದುದನ್ನು ಕೇಳಿ ಹಾಗೆಯೇ ಮಾಡಿದರು. ಬ್ರಾಹ್ಮಣನು 
ನಕ್ಷತ್ರಯೋಗವನ್ನು ತಿಳಿದು, ಮಂತ್ರಹೇಳಿ ಆಕಾಶದ ಕಡೆ ನೋಡಿದನು. ಆಗಲೇ ಆಕಾಶದಿಂದ 
ರತ್ನಗಳು ಬಿದ್ದುವು. ಕಳ್ಳರು ಆ ಧನವನ್ನು ರಾಶಿಮಾಡಿ ಹೊದ್ದ ಹೊದಿಕೆಗಳಲ್ಲಿ ಕಟ್ಟಿಕೊಂಡು 
ಹೋದರು. ಬ್ರಾಹ್ಮಣನೂ ಅವರ ಹಿ೦ದೆಯೇ ಹೋದನು. 

ಆಗ ಆ ಕಳ್ಳರನ್ನು ಬೇರೆ ಐನೂರು ಕಳ್ಳರು ಹಿಡಿದರು. “ನಮ್ಮನ್ಹೇಕೆ ಹಿಡಿದಿರಿ?” ಎಂದು 
ಕೇಳಲು, “ಧನಕ್ಕಾಗಿ” ಎ೦ದರು. ಅದಕ್ಕೆ ಅವರು “ನಿಮಗೆ ಧನ ಬೇಕಾದರೆ ಈ ಬ್ರಾಹ್ಮಣನನ್ನು 
ಹಿಡಿಯಿರಿ. ಇವನು ಆಕಾಶದ ಕಡೆ ನೋಡಿ ಧನದ ವಳೆಗರೆಸುವನು. ನಮಗೂ ಇದನ್ನು ಇವನು 
ಹೀಗೇ ಕೊಟ್ಟನು” ಎ೦ದರು. 

ಆ ಕಳ್ಳರು ಆ ಕಳ್ಳರನ್ನು ಬಿಟ್ಟು “ನಮಗೂ ಧನ ಕೊಡು” ಎಂದು ಬ್ರಾಹ್ಮಣನನ್ನು 
ಹಿಡಿದರು. 

ಬ್ರಾಹ್ಮಣನು “ನಾನು ನಿಮಗೆ ಧನ ಕೊಡುತ್ತೇನೆ. ಆದರೆ ಧನದ ಮಳೆಗರೆಸುವ 
ನಕ್ಷತ್ರಯೋಗ ಇಂದಿನಿಂದ ವರ್ಷದ ಕಡೆಗೆ ಬರುತ್ತದೆ. ಧನ ಬೇಕಾದರೆ ತಾಳಿರಿ ಆಗ ಧನದ 
ಮಳೆಗರೆಸುವೆನು” ಎಂದನು. 

ಕಳ್ಳರು ಕ್ರುದ್ಧರಾಗಿ, “ಓವೋ ದುಷ್ಟ ಬ್ರಾಹ್ಮಣ, ಇತರರಿಗೆ ಈಗ ತಾನೆ ಧನದ ಮಳೆಗರೆಸಿ, 
ನಮಗೆ ಇನ್ನೊಂದು ವರ್ಷ ತಡೆಯ ಹೇಳುವೆಯಾ?” ಎಂದು ತೀಕ್ಷ್ಣವಾದ ಕತ್ತಿಯಿಂದ 
ಬ್ರಾಹ್ಮಣನನ್ನು ಎರಡಾಗಿ ಸೀಳಿ ದಾರಿಯಲ್ಲಿ ಬಿಸುಟು, ವೇಗದಿಂದ ಬೆಂಬತ್ತಿ ಆ ಕಳ್ಳರೂಡನೆ 
ಯುದ್ಧವಾಡಿ, ಅವರೆಲ್ಲರನ್ನೂ ಸಾಯಿಸಿ, ಧನವನ್ನು ತೆಗೆದುಕೊ೦ಡು, ಪುನಃ ಎರಡು ಗುಂಪಾಗಿ 
ಒಬ್ಬರೊಡನೊಬ್ಬರು ಯುದ್ಧವಾಡಿ ಇನ್ನೂರೈವತ್ತು ಜನರನ್ನುಕೊ೦ದರು. ಅದೇ ರೀತಿಯಲ್ಲಿ ಇಬ್ಬರು 
ಉಳಿಯುವವರೆಗೂ ಒಬ್ಬರನ್ನೊಬ್ಬರು ಕೊಂದರು. 


ಹೀಗೆ ಇಬ್ಬರ ಹೊರತು ಎಲ್ಲರೂ ನಾಶವಾದರು. ಉಳಿದ ಇಬ್ಬರು ಉಪಾಯದಿಂದ ಆ 
ಧನವನ್ನುತ೦ದು ಗ್ರಾಮದ ಸಮೀಪದ ಪೊದೆಯಲ್ಲಿಅದನ್ನುಮುಚ್ಚಿಟ್ಟರು. ಒಬ್ಬನು ಖಡ್ಗಹಿಡಿದು 
ಅದರ ಕಾವಲಿಗೆ ಕುಳಿತನು, ಒಬ್ಬನು ಅಕ್ಕಿ ತೆಗೆದು ಅನ್ನ ಬೇಯಿಸುವುದಕ್ಕಾಗಿ ಗ್ರಾಮಕ್ಕೆ 
ಹೋದನು. 

`ಲೋಭವೆಂಬುದು ವಿನಾಶಕ್ಕೆ ಮೂಲ' ಎಂಬಂತೆ ಧನದ ಬಳಿ ಕುಳಿತವನು “ಅವನು 
ಬಂದರೆ ಈ ಧನ ಎರಡು ಪಾಲಾಗುವುದು. ಅವನು ಬಂದೊಡನೆಯೇ ನಾನು ಅವನನ್ನು 
ಖಡ್ಗದಿ೦ದ ಹೊಡೆದು ಕೊಲ್ಲುವೆನು” ಎ೦ದು ಚಿಂತಿಸಿ, ಖಡ್ಗವನ್ನು ಸನ್ನಾಹಮಾಡಿ ಅವನ 
ಬರವನ್ನೇ ನೋಡುತ್ತಾ ಕುಳಿತನು. 

ಇನ್ನೊಬ್ಬನೂ “ಆ ಧನ ಎರಡು ಪಾಲಾಗುವುದು. ನಾನು ಅನ್ನದಲ್ಲಿವಿಷ ಹಾಕಿ, ಅವನಿಗೆ 
ತಿನ್ನಿಸಿ ಸಾಯಿಸಿ, ಒಬ್ಬನೇ ಧನ ಪಡೆಯುವೆನು” ಎಂದು ತಾನು ತಿಂದು ಉಳಿದುದರಲ್ಲಿ ವಿಷ 
ಹಾಕಿ ಅದನ್ನುಆಅಲ್ಲಿಗೆ ತೆಗೆದುಕೊಂಡು ಬಂದನು. 

ಅವನು ಅನ್ನವನ್ನು ಇಳಿಸಿದೊಡನೆಯೇ ಇನ್ನೊಬ್ಬನು ಖಡ್ಗದಿಂದ ಅವನನ್ನು ಎರಡಾಗಿ 
ಕತ್ತರಿಸಿ, ಆ ಮುಚ್ಚಿದ್ದೆಡೆ ಅವನನ್ನು ಚೆಲ್ಫಿ ಆ ಅನ್ನವನ್ನು ತಿಂದು ತಾನೂ ಅಲ್ಲೇ ಸತ್ತನು. 

ಹೀಗೆ ಆ ಧನ ಕಾರಣವಾಗಿ ಎಲ್ಲರೂ ವಿನಾಶವಾದರು. 

ಬೋಧಿಸತ್ತ್ವನೂ ಒಂದೆರಡು ದಿನಗಳಲ್ಲಿ ಧನ ತೆಗೆದುಕೊ೦ಡು ಬ೦ದನು. ಅಲ್ಲಿ 
ಆಚಾರ್ಯನನ್ನು ಕಾಣದೆ, ಸುತ್ತಲೂ ಚೆದರಿದ್ದ ಧನವನ್ನು ಕ೦ಡು, “ಆಚಾರ್ಯನು ನನ್ನ ಮಾತು 
ನಡಸದೆ ಧನದ ಮಳೆಗರೆಸಿರಬೇಕು. ಎಲ್ಲರೂ ವಿನಾಶವಾಗಿರಬೇಕು” ಎಂದು ಮಹಾಮಾರ್ಗದಲ್ಲಿ 
ಹೋದನು. ಹೋಗುತ್ತಾ ಆಚಾರ್ಯನು ಮಹಾಮಾರ್ಗದಲ್ಲಿ ಎರಡಾಗಿ ಸೀಳಿಬಿದ್ದಿದ್ದುದನ್ನು 
ಕಂಡು “ನನ್ನ ಮಾತು ನಡೆಸದೆ ಸತ್ತ”ನೆಂದು ಕಟ್ಟಿಗೆಯನ್ನು ಎತ್ತಿ ಚಿತೆಮಾಡಿ, 
ಆಚಾರ್ಯನನ್ನುಸುಟ್ಟು ವನಪುಷ್ಪಗಳಿ೦ದ ಪೂಜಿಸಿ, ಮುಂದೆ ಹೋಗುತ್ತಾ ಸತ್ತ ಐನೂರ್ವರನ್ನೂ 
ಅನ೦ತರ ಕ್ರಮಕ್ರಮವಾಗಿ ಇಬ್ಬರವರೆಗೂ ಸತ್ತವರನ್ನೂ ಕ೦ಡು, “ಇಬ್ಬರ ಹೊರತು ಈ ಸಾವಿರ 
ಜನ ವಿನಾಶವಾದರು. ಇನ್ನಿಬ್ಬರೂ ಕಳ್ಳರಾಗಿರಬೇಕು. ಅವರೂ ಸುಮ್ಮನಿದ್ದಿರಲಾರರು. ಅವರೆಲ್ಲಿ 
ಹೋದರು?” ಎ೦ದು ಹೇಳುತ್ತಾ ಅವರು ಹಣವನ್ನು ಕೊ೦ಡುಹೋಗಿ ಪೊದೆಯನ್ನು ಹೊಕ್ಕ 
ದಾರಿಯನ್ನು ಕಂಡು, ಹೋಗಿ, ಬಿಗಿದಿಟ್ಟ ಗಂಟಿನ್ನೂ ಧನದ ರಾಶಿಯನ್ನೂ ಕಂಡು, ಒಬ್ಬನು 
ಊಟದ ಪಾತ್ರೆಯನ್ನು ಉರುಳಿಸಿ ಸತ್ತು ಬಿದ್ದಿದ್ದುದನ್ನು ಕಂಡನು. ಆಗ 'ಇವರು ಹೀಗೆ 
ಮಾಡಿರಬೇಕು' ಎ೦ದು ಎಲ್ಲವನ್ನೂ ತಿಳಿದು, 'ಅವನು ಎಲ್ಲಿ?' ಎ೦ದು ಹುಡುಕುತ್ತಾ ಅವನೂ 
ಮುಚ್ಚಿದ್ದ ಕಡೆ ಗಾಯಗೊಂಡು ಬಿದ್ದಿದ್ದುದನ್ನು ಕ೦ಡು, “ನನ್ನ ಆಚಾರ್ಯನು ನನ್ನ ಮಾತನ್ನು 


ನಡಸದೆ ತನ್ನ ವಾಚಾಲತ್ವದಿಂದ ತಾನು ನಾಶವಾದನು, ಅಲ್ಲದೆ ಸಾವಿರ ಜನರನ್ನು 
ನಾಶಮಾಡಿದನು. ಅನುಪಾಯದಿ೦ದ ಅಕಾರಣವಾಗಿ ತನ್ನ ವೃದ್ದಿಯನ್ನೇ ಬಯಸುವವನು ನನ್ನ 
ಆಚಾರ್ಯನಂತೆ ಮಹಾನಾಶವನ್ನೇ ಪಡೆಯುವನು” ಎಂದು ಚಿಂತಿಸಿ, “ಅನುಪಾಯದಿ೦ದ 
ಅರ್ಥವನ್ನು ಇಷ್ಟ ಪಡುವವನು ನಾಶವಾಗುವನು. ಕಳ್ಳರು ವೈದರ್ಭನನ್ನು ಕೊ೦ದರು, ಎಲ್ಲರೂ 
ವ್ಯಸನಹೊಂದಿದರು” ಎಂದನು. 

ಹೀಗೆ ಬೋಧಿಸತ್ತ್ವನು “ನನ್ನ ಆಚಾರ್ಯನು ಹೇಗೆ ಅನುಪಾಯದಿಂದ ಆಸ್ಥಾನದಲ್ಲಿ 
ಪರಾಕ್ರಮಮಾಡುತ್ತಾ ಧನದ ಮಳೆಗರೆಸಿ ತಾನೂ ಸಾವುಪಡೆದು ಇತರರ ವಿನಾಶಕ್ಕೆ 
ಕಾರಣನಾದನೋ ಹಾಗೆಯೇ ಇತರರೂ ಅನುಪಾಯದಿ೦ದ ತಮ್ಮ ಅರ್ಥವನ್ನು ಬಯಸುತ್ತಾ 
ವ್ಯಾಯಾಮ ಮಾಡಿದರೆ, ತಾವೂ ಹಾಳಾಗುವರು, ಇತರರನ್ನೂ ಹಾಳುಮಾಡುವರು” ಎಂದು ವನ 
ದನಿಕೊಡುವಂತೆ, ದೇವತೆಗಳು ಸಾಧುಕಾರ ಕೊಡುವಂತೆ ಧರ್ಮವನ್ನುತಿಳಿಸಿದನು. ಅನಂತರ ಆ 
ಧನವನ್ನು ಉಪಾಯದಿಂದ ತನ್ನ ಮನೆಗೆ ತರಿಸಿ ದಾನಾದಿ ಪುಣ್ಯಗಳನ್ನು ಮಾಡುತ್ತಾ 
ಆಯುಸ್ಸಿರುವವರೆಗೆ ಇದ್ವು ಜೀವ ಮುಗಿದ ಮೇಲೆ ಸ್ವರ್ಗಪದವನ್ನು ಪೂರೈಸಲು ಹೋದನು. 


ಸುಪಾರಗ 


ಹಿಂದೆ, ಭರು ರಾಷ್ಟ್ರದಲ್ಲಿ ಭರು ರಾಜನೆ೦ಬವನು ರಾಜ್ಯವಾಳುತ್ತಿದ್ದನು. ಅಲ್ಲಿ 
ಭರುಕಚ್ಚವೆ೦ಬ ಪಟ್ಟಿಣಗ್ರಾಮವಿತ್ತು. ಆಗ ಬೋಧಿಸತ್ವ್ವನು ಭರುಕಚ್ಚದಲ್ಲಿ ಹಡಗು ನಡಸುವ 
ಹಿರಿಯನ ಮಗನಾಗಿ, ಪ್ರಸನ್ನಮುಖನಾಗಿ, ಸುವರ್ಣವರ್ಣನಾಗಿ ಹುಟ್ಟಿದನು. 
ಸುಪಾರಗಕುಮಾರನೆ೦ದು ಅವನಿಗೆ ಹೆಸರಿಟ್ಟಿರು. ಅವನು ಮಹತ್ತಾದ ಪರಿವಾರದೊಡನೆ 
ಬೆಳೆಯುತ್ತಾ ಹದಿನಾರು ವರ್ಷದ ವೇಳೆಗೇ ಹಡಗು ನಡಸುವ ವಿದ್ಯೆಯಲ್ಲಿ ಪ್ರವೀಣನಾಗಿ, ತಂದೆ 
ಸತ್ತ ಬಳಿಕ ಹಡಗು ನಡಸುವ ಹಿರಿಯನಾಗಿ ಹಡಗು ನಡಸುವ ಕೆಲಸ ಮಾಡಿದನು; ಪಂಡಿತನೂ 
ಜ್ಞಾನಸಂಪನ್ನನೂ ಆದನು. ಅವನು ಏರಿದ ನಾವೆಗೆ ವಿಪತ್ತೆ೦ಬುದು ಇರಲಿಲ್ಲ. 

ಅವನಿಗೆ ಕೆಲವು ಕಾಲದನ೦ತರ ಉಪ್ಪು ನೀರಿನ ಏಟು ಬಿದ್ದು ಎರಡು ಕಣ್ಣೂ 
ನಾಶವಾದವು. ಅವನು ಅಂದಿನಿಂದ ಹಡಗು ನಡಸುವ ಹಿರಿಯನಾದರೂ ಹಡಗು ನಡಸುವ 
ಕೆಲಸವನ್ನು ಮಾಡದೆ “ರಾಜನನ್ನು ಆಶ್ರಯಿಸಿ ಜೀವಿಸುವೆನು” ಎ೦ದು ರಾಜನ ಬಳಿ ಸೇರಿದನು. 
ಅವನನ್ನುರಾಜನು ಬೆಲೆ ಕಟ್ಟುವ ಕೆಲಸದಲ್ಲಿನಿಲ್ಲಿಸಿದನು. ಅಂದಿನಿಂದ ರಾಜನ ಹಸ್ತಿರತ್ನ ಅಶ್ಚರತ್ನ 
ಮುಕ್ತಾಸಾರ ಮಣಿಸಾರ ಮೊದಲಾದವುಗಳಿಗೆ ಅವನು ಬೆಲೆ ಕಟ್ಟುವನು. 

ಆಗ ಒಂದು ದಿನ “ರಾಜನಿಗೆ ಇದು ಮ೦ಗಲಹಸ್ತಿಯಾಗುವುದು” ಎಂದು 
ಕಾಳಪಾಷಾಣಕೂಟಿವರ್ಣದ ಒಂದು ವಾರಣವನ್ನು ತಂದರು. ರಾಜನು ಅದನ್ನು ಕಂಡು, 
“ಪಂಡಿತನಿಗೆ ತೋರಿಸಿರಿ” ಎಂದನು. ಆಗ ಅದನ್ನು ಅವನ ಹತ್ತಿರ ಒಯ್ದರು. ಅವನು ಕೈಯಿಂದ 
ಅದರ ಮೈಯನ್ನು ಸವರಿ, “ಇದು ಮ೦ಗಳಹಸ್ತಿಯಾಗಲು ಯೋಗ್ಯವಲ್ಲ. ಇದರ ಹಿಂಭಾಗ 
ಮೋಟಾಗಿದೆ. ಇದರ ತಾಯಿ ಇದನ್ನು ಹಡೆದಾಗ ಹೆಗಲ ಮೇಲೆ ಕೊಳ್ಳಲಾರದೆ, ನೆಲದಲ್ಲಿ 
ಬಿದ್ದುದರಿಂದ ಹಿಂಗಾಲು ಮೋಟಾಯಿತು” ಎಂದನು. ಆನೆಯನ್ನು ಕೊಂಡುಬಂದವರನ್ನು 
ಕೇಳಿದನು. ಅವರು 'ಪಂಡಿತನು ಸತ್ಯ ಹೇಳುವನು' ಎಂದರು. ರಾಜನು ಅದನ್ನು ಕೇಳಿ ತುಷ್ಟನಾಗಿ 
ಅವನಿಗೆ ಎಂಟು ಕಾರ್ಷಾಪಣಗಳನ್ನು ಕೊಡಿಸಿದನು. 

ಪುನಃ ಒಂದು ದಿನ 'ಇದು ರಾಜನ ಮಂಗಲಾಶ್ನವಾಗುವುದೆಂ'ದು ಒಂದು 
ಕುದುರೆಯನ್ನು ಕರೆತಂದರು. ಅದನ್ನೂರಾಜನು ಪಂಡಿತನ ಬಳಿಗೆ ಕಳಿಸಿದನು. ಅವನು ಕೈಯಿಂದ 
ಅದನ್ನು ಸವರಿನೋಡಿ, “ಇದು ಮ೦ಗಲಾಶ್ಚವಾಗಲು ತಕ್ಕುದಲ್ಲ. ಇದು ಹುಟ್ಟಿದ ದಿವಸವೇ ಇದರ 
ತಾಯಿ ಸತ್ತಿತು. ಅದರಿಂದ ತಾಯಿಹಾಲು ದೊರಕದೆ ಇದು ಚೆನ್ನಾಗಿ ಬೆಳೆದಿಲ್ಲ” ಎಂದನು. ಆ 


ಮಾತೂ ಸತ್ಯವೇ ಆಯಿತು. ರಾಜನು ಅದನ್ನೂ ಕೇಳಿ ಸ೦ತೋಷಿಸಿ ಎ೦ಟೇ ಕಾರ್ಷಾಪಣಗಳನ್ನು 
ಅವನಿಗೆ ಕೊಡಿಸಿದನು. 

ಇನ್ನೊಂದು ದಿನ 'ಇದು ಮ೦ಗಲರಥವಾಗುವುದೆ೦'ದು ರಥವನ್ನು ತಂದರು. ರಾಜನು 
ಅದನ್ನೂ ಅವನ ಹತ್ತಿರ ಕಳಿಸಿದನು. ಅವನು ಅದನ್ನು ಕೈಯಿಂದ ಸವರಿ, “ಈ ರಥವು 
ಟೊಳ್ಳುಮರದಿಂದಾದುದು. ಆದ್ಧರಿಂದ ರಾಜನಿಗೆ ಅನುರೂಪವಲ್ಲ” ಎಂದನು. ಅವನ ಆ 
ಮಾತೂ ಸತ್ಯವೇ ಆಯಿತು. ರಾಜನು ಅದನ್ನೂ ಕೇಳಿ ಎಂಟೇ ಕಾರ್ಷಾಪಣಗಳನ್ನು ಅವನಿಗೆ 


ಅನಂತರ ಮಹಾರ್ಥವಾದ ಕಂಬಳರತ್ನವನ್ನು ತಂದರು. ರಾಜನು ಅದನ್ನೂ ಅವನಿಗೇ 
ಕಳಿಸಿದನು. ಅವನು ಅದನ್ನೂ ಕೈಯಿಂದ ಸವರಿ, “ಇದರಲಿ ಇಲಿ ಕಡಿದುದೊಂದು ಸ್ಥಾನವಿದೆ” 
ಎಂದನು. ಶೋಧಿಸಿದವರು ಅದನ್ನು ಕಂಡು ರಾಜನಿಗೆ ತಿಳಿಸಿದರು. ರಾಜನು ಸಂತೋಷಿಸಿ 
ಎಂಟೇ ಕಾರ್ಷಾಪಣಗಳನ್ನು ಅವನಿಗೆ ಕೊಡಿಸಿದನು. 

ಆಗ ಸುಪಾರಗನು “ಈ ರಾಜನು ಇಂತಹ ಆಶ್ಚರ್ಯಗಳನ್ನು ಕಂಡರೂ ಎಂಟೇ 
ಕಾರ್ಷಾಪಣ ಕೊಡಿಸಿದನು. ಇವನು ಕೊಡುವುದು ನಾಪಿತನಿಗೆ ಕೊಡುವಂತಹದು. ಇವನು 
ನಾಪಿತನಿಗೆ ಹುಟ್ಟಿದವನಿರಬೇಕು. ಇ೦ತಹ ರಾಜನ ಸೇವೆಯಿಂದ ನನಗೇನು? ನನ್ನವಾಸ ಸ್ಥಾನಕ್ಕೇ 
ಹೋಗುವೆನು” ಎ೦ದು ಅವನು ಭರುಕಚ್ಚಪಟ್ಟಣಕ್ಕೇ ಹಿ೦ದಿರುಗಿ ಬ೦ದನು. 

ಆಗ ಅಲ್ಲಿ ವಾಸಿಸಿದ್ದ ವಾಣಿಜರು ನಾವೆಯನು ಸಜ್ಜುಗೊಳಿಸಿ, `ಯಾರನ್ನು ಹಡಗು 
ನಡಸುವವನನ್ನಾಗಿ ಮಾಡೋಣ”? ಎಂದು ಆಲೋಚಿಸಿ, “ಸುಪಾರಗ ಪಂಡಿತನು ಏರಿದ ನಾವೆ 
ವಿಪತ್ತಿಗೊಳಗಾಗದು. ಈ ಪಂಡಿತನು ಉಪಾಯಕುಶಲಿ. ಕುರುಡನಾದರೂ ಸುಪಾರಗ ಪಂಡಿತನೇ 
ಉತ್ತಮ” ಎ೦ದು, ಅವನ ಬಳಿಸಾರಿ, “ನೀನು ನಮ್ಮಹಡಗು ನಡಸುವವನಾಗು” ಎಂದರು. 

“ಅಯ್ಯಾ ನಾನು ಕುರುಡ. ಹಡಗನ್ನು ಹೇಗೆ ನಡಸಲಿ?” 

“ಸ್ವಾಮಿ, ಕುರುಡನಾದರೂ ನೀನೇ ನಮಗೆ ಉತ್ತಮ.” 

ಪುನಃ ಪುನಃ ಬೇಡಲು, “ಒಳ್ಳೆಯದಯ್ಯಾ ನೀವು ತಿಳಿಸಿದಂತೆಯೆ ಹಡಗು 
ನಡಸುವವನಾಗುವೆನು” ಎ೦ದು ಸುಪಾರಗನು ಅವರ ನಾವೆಯನ್ನು ಹತ್ತಿದನು. 

ಅವರು ನಾವೆಯಲ್ಲಿ ಮಹಾಸಮುದ್ರದ ಮೇಲೆ ಹೋದರು. ನಾವೆ ಏಳು ದಿವಸ 
ಉಪದ್ರವವಿಲ್ಲದೆ ಹೋಯಿತು. ಆಮೇಲೆ ಅಕಾಲದ ಗಾಳಿಯೆದ್ದಿತು. ನಾವೆ ನಾಲ್ಕು ತಿಂಗಳು 
ಪ್ರಕೃತಿಸಮುದ್ರದ ಮೇಲೆ ತಿರುಗಾಡಿ, ಕ್ಷುರಮಾಲ ಸಮುದ್ರವೆಂಬುದನ್ನು ಮುಟ್ಟಿತು. ಅಲ್ಲಿ 


ಮನುಷ್ಯರಂತೆ ಮೈಯೂ ಕುರದಂತೆ ಮೂಗೂ ಉಳ್ಳ ಮತ್ಸಗಳು ನೀರಿನಲ್ಲಿ ಎದ್ದೆದ್ದು 
ಮುಳುಗುತ್ತಿದ್ದುವು. 

ವಾಣಿಜರು ಅದನ್ನು ಕಂಡು ಮಹಾಸತ್ವ್ವನನ್ನು ಕುರಿತು, “ಕ್ಷುರದಂತೆ ಮೂಗುಳ್ಳ 
ಮನುಷ್ಯರು ಏಳುವರು, ಮುಳುಗುವರು. ಸುಪಾರಗ, ಇದು ಯಾವ ಸಮುದ್ರ? ಹೇಳು” ಎ೦ದು 
ಆ ಸಮುದ್ರದ ಹೆಸರು ಕೇಳಿದರು. 

ಹೀಗೆ ಅವರು ಕೇಳಲು, ಸುಪಾರಗನು ತನ್ನ ಹಡಗು ನಡಸುವ ಸೂತ್ರವನ್ನು ತಿರುವಿ 
ಹಾಕಿ, “ಹಣ ಹುಡುಕಿಕೊಂಡು ಭರುಕಚ್ಚದಿ೦ದ ಹೊರಟ ವಾಣಿಜರೆ, ನಿಮ್ಮ ನಾವೆ ದಾರಿತಪ್ಪಿ 
ಬಂದಿರುವ ಇದನ್ನುಕ್ಸುರಮಾಲಾ ಎನ್ನುವರು” ಎಂದನು. 

ಆ ಸಮುದ್ರದಲ್ಲಿ ವಜ್ರ ದೊರಕುವುದು. ಮಹಾಸತ್ತ್ವನು “ಇದು ವಜ್ರ ಸಮುದ್ರವೆಂದು 
ಇವರಿಗೆ ನಾನು ಹೇಳಿದರೆ, ಲೋಭದಿಂದ ಇವರು ಬಹು ವಜ್ರವನ್ನು ಕೊಂಡು ನಾವೆಯನ್ನು 
ಮುಳುಗಿಸಿಬಿಡುವರು”ಎ೦ದು ಅವರಿಗೆ ತಿಳಿಸದೆಯೇ ನಾವೆಯನ್ನು ಕಟ್ಟಿಸಿ, ಉಪಾಯದಿಂದ 
ಒ೦ದು ಹಗ್ಗವನ್ನು ಹಿಡಿದು, ಮೀನು ಹಿಡಿಯುವ ರೀತಿಯಿ೦ದ ಬಲೆಯನ್ನು ಬೀಳಗೊಳಿಸಿ, 
ವಜ್ರಸಾರವನ್ನುಮೇಲೆತ್ತಿ ನಾವೆಯಲ್ಲಿ ಇಟ್ಟು ಇತರ ಅಲ್ಪ ಬೆಲೆಯ ವಸ್ತುಗಳನ್ನು ಬಿಸಾಡಿಸಿದನು. 

ನಾವೆ ಆ ಸಮುದ್ರವನ್ನುದಾಟಿ ಅನ೦ತರ ಅಗ್ನಿಮಾಲೀ ಎ೦ಬುದಕ್ಕೆ ಹೋಯಿತು. ಅದು 
ಪ್ರಜ್ವಲಿಸುವ ಅಗ್ವಿಸ್ಕ೦ಧದಂತೆ, ಮಧ್ಯಾ೦ತಿಕ ಸೂರ್ಯನಂತೆ ಬೆಳಗು ಬಿಡುತ್ತಾ ಇತ್ತು. 

ವಾಣಿಜರು “ಅಗ್ನಿಯಂತೆ ಸೂರ್ಯನಂತೆ ಕಂಡುಬರುವ ಈ ಸಮುದ್ರ ಯಾವುದು, 
ಸುಪಾರಗ?” ಎ೦ದು ಅವನನ್ನು ಕೇಳಿದರು. 

ಮಹಾಸತ್ವನು ಅದಕ್ಕೆ “ಹಣ ಹುಡುಕಿಕೊಂಡು ಭರುಕಚ್ಚದಿಂದ ಹೊರಬರುವ 
ವಾಣಿಜರೆ. ನಿಮ್ಮನಾವೆ ದಾರಿ ತಪ್ಪಿರುವ ಇದನ್ನು ಅಗ್ನಿಮಾಲೀ ಎನ್ನುವರು” ಎಂದನು. 

ಆ ಸಮುದ್ರದಲ್ಲಿ ಸುವರ್ಣ ಹೆಚ್ಚಾಗಿತ್ತು. ಮಹಾಸತ್ವ್ವನು ಮೊದಲಿನಂತೆಯೇ ಆಗಲೂ 
ಚಿನ್ನವನ್ನು ತೆಗೆಸಿ ನಾವೆಯಲ್ಲಿಟ್ಟಿನು. ನಾವೆ ಆ ಸಮುದ್ರವನ್ನೂ ದಾಟಿ ಹಾಲಿನಂತೆ ಮೊಸರಿನಂತೆ 
ಪ್ರಕಾಶಿಸುವ ದಧಿಮಾಲಿಯೆ೦ಬ ಸಮುದ್ರವನ್ನುಮುಟ್ಟಿತು. 

ವಾಣಿಜರು “ಈ ಸಮುದ್ರ ಹಾಲಿನಂತೆ, ಮೊಸರಿನಂತೆ ಕಾಣುತ್ತದೆ. ಈ ಸಮುದ್ರ 
ಯಾವುದು, ಸುಪಾರಗ?” ಎ೦ದು ಅದರ ಹೆಸರನ್ನುಕೇಳಿದರು. 

ಮಹಾಸತ್ವ್ವನು “ಹಣ ಹುಡುಕಿಕೊಂಡು ಭರುಕಚ್ಚದಿ೦ದ ಹೊರಟಿರುವ ವಾಣಿಜರೆ, 
ನಾವೆ ದಾರಿ ತಪ್ಪಿರುವ ಇದನ್ನು ದಧಿಮಾಲಿಯೆನ್ನುವರು” ಎಂದನು. 


ಆ ಸಮುದ್ರದಲ್ಲಾದರೋ ಬೆಳ್ಳಿ ಬಹಳ. ಅವನು ಅದನ್ನೂ ಉಪಾಯದಿಂದ ತೆಗೆಸಿ 
ನಾವೆಯಲ್ಲಿ ಇಡಿಸಿದನು. 

ನಾವೆ ಆ ಸಮುದ್ರವನ್ನುದಾಟಿ ನೀಲಕುಶತೃಣದಂತೆ, ಸ೦ಪನ್ನಸಸ್ಯದ೦ತೆ ಹೊಳೆಯುವ 
ನೀಲವರ್ಣಕುಶಮೂಲವೆ೦ಬ ಸಮುದ್ರವನ್ನು ಮುಟ್ಟಿತು. 

ವಾಜಿಜರು “ಕುಶದಂತೆ, ಸಸ್ಯದಂತೆ, ಈ ಸಮುದ್ರ ಕಣ್ಕೊಳಿಸುತ್ತದೆ. ಈ ಸಮುದ್ರ 
ಯಾವುದು, ಸುಪಾರಗ?” ಎ೦ದು ಅದರ ಹೆಸರನ್ನುಕೇಳಿದರು. 

ಅವನು “ಹಣ ಹುಡುಕಿಕೊಂಡು ಭರುಕಚ್ಚದಿಂದ ಹೊರಟ ವಾಣಿಜರೆ, ನಾವೆ 
ದಾರಿತಪ್ಪಿರುವ ಇದನ್ನು ಕುಶಮಾಲೀಯೆಂದು ಹೇಳುವರು” ಎಂದನು. 

ಆ ಸಮುದ್ರದಲ್ಲಾದರೋ ನೀಲಮಣಿರತ್ನ ಬೇಕಾದಷ್ಟು. ಅವನು ಅದನ್ನೂ 
ಉಪಾಯದಿಂದ ತೆಗೆಸಿ ನಾವೆಯಲ್ಲಿ ಇಡಿಸಿದನು. 

ನಾವೆ ಆ ಸಮುದ್ರವನ್ನೂ ದಾಟಿ, ನಳವನದಂತೆ, ವೇಣುವನದಂತೆ ಬೆಳಗುತ್ತಿದ್ದ 
ನಳಮಾಲಿಯೆ೦ಬ ಸಮುದ್ರವನ್ನು ಮುಟ್ಟಿತು. 

ವಾಣಿಜರು “ನಳದಂತೆ, ವೇಣುವಿನ೦ತೆ ಈ ಸಮುದ್ರ ಕಣ್ಗೊಳಿಸುವುದು. ಇದು ಯಾವ 
ಸಮುದ್ರ ಸುಪಾರಗ?” ಎ೦ದು ಅದರ ಹೆಸರನ್ನು ಕೇಳಿದರು. 

ಮಹಾಸತ್ವ್ವನು “ಧನ ಹುಡುಕಿಕೊಂಡು ಭರುಕಚ್ಚದಿಂದ ಹೊರಟಿರುವ ವಾಣಿಜರೆ, 
ನಾವೆ ದಾರಿತಪ್ಪಿರುವ ಇದನ್ನುನಳಮಾಲೀ ಎ೦ದು ಕರೆಯುವರು” ಎಂದನು. 

ಆ ಸಮುದ್ರದಲ್ಲಿ ಬಿದಿರಿನ ಬಣ್ಣದ ವೈಡೂರ್ಯ ಅಧಿಕ. ಅವನು ಅದನ್ನೂ ತೆಗೆಸಿ 
ನಾವೆಯಲ್ಲಿ ಇಡಿಸಿದನು. 

ವಾಣಿಜರು ನಳಮಾಲಿಯನ್ನು ದಾಟಿ, ಬಡಬಾಮುಖಸಮುದ್ರವೆಂಬುದನ್ನು ಕಂಡರು. 
ಅಲ್ಲಿ ನೀರು ಸೆಳೆದು ಸೆಳೆದು ಎಲ್ಲಕಡೆಯೂ ಮೇಲೇಳುವುದು. ಅಲ್ಲಿ ಎಲ್ಲಕಡೆಯೂ ನೀರು 
ಮೇಲೆದ್ದು ಎಲ್ಲಕಡೆಯೂ ದಡ ಮುರಿದ ಮಹಾಬಿಲದಂತೆ ಕಾಣುವುದು. ಅಲೆಗಳು ಎದ್ದು 
ಪ್ರಪಾತದ೦ತಾಗುವುದು. ಭಯ ಹುಟ್ಟಿಸುವ ಶಬ್ದ ಎದ್ದು ಕಿವಿಗಳನ್ನು ಬಿರಿಯುವುದು, 
ಹೃದಯವನ್ನು ಸೀಳುವುದು. 

ಅದನ್ನು ಕಂಡು ವಾಣಿಜರು ಭಯದಿಂದ ನಡುಗಿ, “ಮಹಾಭಯವೂ ಭೀಷಣಕವೂ 
ಆದ ಈ ಸಮುದ್ರವು ಅಮಾನುಷವಾಗಿ ಸುಯ್ದುಡುತ್ತದೆ. ಪಾತಾಳದಂತೆ ಪ್ರಪಾತದಂತೆ ಈ 
ಸಮುದ್ರ ಕಾಣುತ್ತದೆ. ಈ ಸಮುದ್ರ ಎಂತಹದೆಂದು ನಿನ್ನನ್ನು ಕೇಳುವೆವು, ಸುಪಾರಗ?” ಎಂದರು. 


“ಹಣ ಹುಡುಕಿಕೊ೦ಡು ಭರುಕಚ್ಚದಿ೦ದ ಹೊರಟಿರುವ ವಾಣಿಜರೆ, ನಾವೆ ದಾರಿ 
ತಪ್ಪಿರುವ ಇದನ್ನು ಬಡಬಾಮುಖೀ ಎಂದು ಕರೆಯುವರು” ಎ೦ದು ಅದರ ಹೆಸರನ್ನು ತಿಳಿಸಿ 
“ಅಯ್ಯಾ ಈ ಬಡಬಾಮುಖಿಯೆ೦ಬ ಸಮುದ್ರವನ್ನು ಸೇರಿ ಹಿ೦ದಿರುಗಲು ಸಮರ್ಥವಾದ 
ನಾವೆಯೆಂಬುದಿಲ್ಲ ಈ ನಾವೆ ಅಲ್ಲಿಗೆ ಹೋದರೆ ಮುಳುಗಿ ವಿನಾಶವಾಗುವುದು” ಎಂದನು. 

ಆ ನಾವೆಯನ್ನು ಏಳುನೂರು ಮನುಷ್ಯರು ಏರಿದ್ದರು. ಅವರೆಲ್ಲರೂ ಮರಣಭಯದಿಂದ 
ಹೆದರಿ, ಅವೀಚೀನರಕದಲ್ಲಿ ಸುಡುತ್ತಿರುವವರಂತೆ ಒಂದೇ ಕೂಗಿನಿ೦ದ ಅತಿ ಕರುಣಸ್ವರವನ್ನು 
ಕೂಗಿದರು. ಮಹಾಸತ್ವನು “ನನ್ನ ಹೊರತು ಇವರಿಗೆ ಒಳ್ಳೆಯದುಂಟುಮಾಡಲು 
ಸಮರ್ಥರಾದವರಿಲ್ಲ ಸತ್ಯಕ್ರಿಯೆಯಿ೦ದ ಇವರಿಗೆ ಒಳ್ಳೆಯದನ್ನು ಮಾಡುತ್ತೇನೆ” ಎ೦ದು ಚಿಂತಿಸಿ, 
ಅವರನ್ನುಕರೆದು, “ಅಯ್ಯಾನನಗೆ ಬೇಗ ಗ೦ಂಧೋದಕದಿ೦ದ ಸ್ಥಾನಮಾಡಿಸಿ, ಹೊಸ ವಸ್ತ್ರಗಳನ್ನು 
ಹೊದೆಸಿ, ಪೂರ್ಣಪಾತ್ರವನ್ನು ಸಜ್ಜುಗೊಳಿಸಿ ನಾವೆಯ ಮುಂಭಾಗದಲ್ಲಿ ನನ್ನನ್ನು ನಿಲ್ಲಿಸಿರಿ” 
ಎ೦ದನು. 

ಅವರು ಬೇಗನೆ ಹಾಗೆಯೇ ಮಾಡಿದರು. ಮಹಾಸತ್ತ್ವನು ಎರಡೂ ಕೈಗಳಲ್ಲಿ 
ಪೂರ್ಣಪಾತ್ರವನ್ನು ಹಿಡಿದು ನಾವೆಯ ಮುಂಭಾಗದಲ್ಲಿ ನಿ೦ತು ಸತ್ಯಕ್ರಿಯೆ ಮಾಡುತ್ತಾ “ನನಗೆ 
ನೆನಪಿರುವಂತೆ, ನನಗೆ ಬುದ್ಧಿಬ೦ದ ಕಾಲದಿಂದ ನನಗೆ ತಿಳಿದಂತೆ, ಒ೦ದು ಪ್ರಾಚಿಯನ್ನೂನಾನು 
ಹಿಂಸಿಸಿಲ್ವ ಈ ಸತ್ಯದ ಮಾತಿನಿಂದ ನಾವೆ ಸ್ವಸ್ತವಾಗಿ ಹಿ೦ದಿರುಗಲಿ” ಎಂದನು. 

ನಾಲ್ಕು ಮಾಸ ವಿದೇಶದಲ್ಲಿ ತಿರುಗುತ್ತಿದ್ದ ನಾವೆ ಹಿಂದಿರುಗಿ ಖದ್ದಿಯಿ೦ದ ಕೂಡಿದಂತೆ 
ಖಯದ್ದಿಯ ಅನುಭಾವದಿಂದ ಒಂದೇ ದಿನದಲ್ಲಿ ಭರುಕಚ್ಛ ಪಟ್ಟಣಕ್ಕೆ ಬಂದಿತು; ನೆಲದ ಮೇಲೂ 
ಹೋಗಿ, ಎಂಟು ವೃಷಭಗಳ ದೂರ ಹಾರಿ, ನಾವಿಕರ ಮನೆಬಾಗಿಲಲ್ಲಿ ನಿಂತಿತು. 

ಮಹಾಸತ್ತ್ವ್ವನು ಆ ವಾಣಿಜರಿಗೆ ಸುವರ್ಣ ರಜತಮಣಿ ಪ್ರವಾಳ ವಜ್ರಗಳನ್ನು 
ಭಾಗಿಸಿಕೊಟ್ಟನು. “ನಿಮಗೆ ಈ ರತ್ನಗಳು ಸಾಕು. ಪುನಃ ಸಮುದ್ರವನ್ನುಪ್ರವೇಶಿಸಬೇಡಿರಿ” ಎ೦ದು 
ಅವರಿಗೆ ಬುದ್ದಿ ಹೇಳಿ ಜೀವವಿರುವತನಕ ದಾನಾದಿಗಳನ್ನು ಮಾಡುತ್ತಾ ಇದ್ದು ದೇವಪುರವನ್ನು 
ಪೂರೈಸಿದನು... 


ದಧಿವಾಹನ 


ಹಿಂದೆ, ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿದ್ದಾಗ, ಕಾಶೀರಾಷ್ಟ್ರದಲ್ಲಿ ನಾಲ್ಕು 
ಜನ ಅಣ್ಣತಮ್ಮಂದಿರಿದ್ದರು. ಅವರು ಬ್ರಾಹ್ಮಣರು; ಮನೆಯನ್ನು ಬಿಟ್ಟು ಹೊರಟು ಖಷಿಗಳಾಗಿ, 
ಹಿಮವಂತ ಪ್ರದೇಶದಲ್ಲಿ ಸಾಲಾಗಿ ಪರ್ಣಶಾಲೆ ಮಾಡಿಕೊಂಡು ವಾಸಮಾಡುತ್ತಿದ್ದರು. 

ಅವರಲ್ಲಿ ಹಿರಿಯ ಸಹೋದರನು ಸತ್ತಮೇಲೆ ಇಂದ್ರಪದವಿಯನ್ನು ಪಡೆದನು. ಆಗ 
ತಾನು ಯಾರೆಂಬುದನ್ನು ತಿಳಿದು, ಏಳೆ೦ಟು ದಿವಸಗಳಿಗೆ ಒ೦ದು ಬಾರಿ ಇತರರನ್ನು ಬ೦ದು 
ಕ೦ಡು, ಅವರಿಗೆ ಸಹಾಯ ಮಾಡುತ್ತಿದ್ದನು. 

ಒಂದು ದಿನ ಇಂದ್ರಪದವಿಯನ್ನು ಪಡೆದವನು ಆ ಸಂನ್ಯಾಸಿಗಳಲ್ಲಿ 
ಹಿರಿಯನಾದವನಿಗೆ ವಂದಿಸಿ, ಒ೦ದು ಕಡೆ ಕುಳಿತು, “ಸ್ವಾಮಿ, ನಿನಗೇನು ಬೇಕು?” ಎಂದು 
ಕೇಳಿದನು. 

ಆ ತಪಸ್ವಿಗೆ ಪಾ೦ಡುರೋಗವಿತ್ತು ಆದ್ದರಿ೦ದ ಅವನು “ನನಗೆ ಬೆಂಕಿ ಬೇಕು?” 
ಎಂದನು. 

ಇಂದ್ರತ್ವವನ್ನು ಪಡೆದವನು ಅವನಿಗೆ ಒ೦ದು ಕತ್ತಿಗೊಡಲಿಯನ್ನು ಕೊಟ್ಟನು. ಅದನ್ನು 
ಕತ್ತಿಯಾಗಿಯೂ ಉಪಯೋಗಿಸಬಹುದು ಕೊಡಲಿಯಂತೆಯೂ ಉಪಯೋಗಿಸಿಬಹುದು. 

ತಾಪಸನು “ಇದನ್ನು ಕೊಂಡುಹೋಗಿ ನನಗೆ ಕಟ್ಟಿಗೆ ತರುವವರು ಯಾರು?” ಎಂದನು. 

ಅದಕ್ಕೆ ಶಕ್ರನು “ಸ್ವಾಮಿ ನಿನಗೆ ಸೌದೆ ಬೇಕಾದರೆ ಈ ಕೊಡಲಿಯನ್ನು ಕೈಯಿಂದ 
ಹೊಡೆದು, 'ಸೌದೆ ತಂದು ಬೆಂಕಿಮಾಡು' ಎ೦ದು ಹೇಳು. ಇದು ಸೌದೆಯನ್ನು ತಂದು ಬೆಂಕಿ 
ಮಾಡುವುದು” ಎಂದನು. 

ಹೀಗೆಂದು ಅವನಿಗೆ ಆ ಕತ್ತಿಗೊಡಲಿಯನ್ನು ಕೊಟ್ಟು ಎರಡನೆಯವನ ಬಳಿ ಸಾರಿ, 
“ಸ್ವಾಮಿ, ನಿನಗೇನು ಬೇಕು?” ಎ೦ದು ಕೇಳಿದನು. 

ಆ ಸಂನ್ಯಾಸಿಯ ಪರ್ಣಶಾಲೆಯು ಆನೆಗಳು ಬಂದುಹೋಗುವ ಮಾರ್ಗದಲ್ಲಿತ್ತು. 
ಅದರಿ೦ದ ಅವನು “ಆನೆಗಳಿ೦ದ ನನಗೆ ಬಹಳ ತೊ೦ದರೆಯಾಗುತ್ತಿದೆ. ಅವುಗಳನ್ನು ಓಡಿಸು” 
ಎಂದನು. 


ಶಕ್ರನು ಅವನಿಗೆ ಒ೦ದು ಭೇರಿಯನ್ನುಕೊಟ್ಟು “ಸ್ವಾಮಿ, ಭೇರಿಯ ಈ ಕಡೆ ಹೊಡೆದರೆ, 
ನಿನ್ನ ಶತ್ರುಗಳು ಓಡುವರು; ಭೇರಿಯ ಈ ಕಡೆ ಹೊಡೆದರೆ ಅವರು ಮಿತ್ರರಾಗಿ ಚತುರಂಗ 
ಸೇನೆಯೊಡನೆ ನಿನ್ನನ್ನು ಓಲೈಸುವರು” ಎಂದನು. 

ಹೀಗೆ೦ದು ಅವನಿಗೆ ಆ ಭೇರಿಯನ್ನು ಕೊಟ್ಟು ಕೊನೆಯವನ ಬಳಿ ಹೋಗಿ, “ಸ್ವಾಮಿ 
ನಿನಗೇನು ಬೇಕು?” ಎ೦ದು ಕೇಳಿದನು. 

ಅವನಿಗೆ ಕೂಡ ಪಾಂಡುರೋಗವಿತ್ತು. ಅದರಿಂದ ಅವನು “ನನಗೆ ಮೊಸರು ಬೇಕು?” 
ಎ೦ದನು. 

ಶಕ್ರನು ಅವನಿಗೆ ಒ೦ದು ಮೊಸರಿನ ಪಾತ್ರೆಯನ್ನುಕೊಟ್ಟು “ನಿನಗೆ ಮೊಸರು ಬೇಕಾದರೆ 
ಇದನ್ನು ಬಗ್ಗಿಸು; ಮಹಾನದಿಯಾಗಿ ಮಹಾಪ್ರವಾಹವಾಗಿ ಹೊರಟು ನಿನಗೆ ಒ೦ದು ರಾಜ್ಯವನ್ನು 
ಹಿಡಿದು ಕೊಡಲು ಕೂಡ ಇದು ಸಮರ್ಥವಾಗುವುದು” ಎ೦ದು ಹೇಳಿ ಹೊರಟನು. 

ಅನ೦ತರ, ಕತ್ತಿಗೊಡಲಿಯು ಹಿರಿಯ ಸಹೋದರನಿಗೆ ಬೆ೦ಕಿ ಮಾಡಿಕೊಡುತ್ತಿತ್ತು 
ಇನ್ನೊಬ್ಬನು ಭೇರಿಯ ಒಂದು ಕಡೆ ಹೊಡೆದರೆ, ಆನೆ ಓಡಿಹೋಗುತ್ತಿತ್ತು. ಕಡೆಯವನು ಮೊಸರು 
ತಿನ್ನುತ್ತಿದ್ದನು. 

ಆ ಸಮಯದಲ್ಲಿ ಒಂದು ಹಂದಿ ಹಾಳುಬಿದ್ದಗ್ರಾಮವೊಂದಲಲ್ಲಿ ತಿರುಗುತ್ತಾ ದಿವ್ಯವಾದ 
ಒಂದು ಮಣಿಯನ್ನು ಕಂಡಿತು. ಅದು ಆ ಮಣಿಯನ್ನು ಬಾಯಲ್ಲಿ ಕಚ್ಚಿ. ಅದರ ಪ್ರಭಾವದಿಂದ 
ಆಕಾಶದಲ್ಲಿ ಏರಿ, ಸಮುದ್ರದ ನಡುವಿನ ಒಂದು ದ್ವೀಪಕ್ಕೆ ಹೋಗಿ, ಅಲ್ಲಿ ತಾನು ವಾಸಿಸುವೆನೆಂದು 
ಇಳಿದು, ಒ೦ದು ಉದುಂಬರ ವೃಕ್ಷದ ಕೆಳಗೆ ಸೊಗಸಾದ ಸ್ಥಳದಲ್ಲಿ ಮನೆಮಾಡಿಕೊಂಡಿತು. ಒ೦ದು 
ದಿನ, ಅದು ಆ ಮಣೆಯನ್ನು ಎದುರಿಗೆ ಇಟ್ಟುಕೊಂಡು ಆ ಮರದ ಮೂಲದಲ್ಲಿ ಮಲಗಿತು. 

ಆ ಸಮಯದಲ್ಲಿ ಕಾಶೀರಾಷ್ಟ್ರದಲ್ಲಿ ವಾಸಿಸುತ್ತಿದ್ದ ಒಬ್ಬ ಮನುಷ್ಯನನ್ನು ಅವನ 
ತಾಯಿತಂದೆಗಳು 'ಇವನಿ೦ದ ನಮಗೆ ಉಪಕಾರವಿಲ್ಲ'ವೆ೦ದು ಮನೆಯಿಂದ ಅಟ್ಟಿದ್ದರು. ಅವನು 
ಸಮುದ್ರತೀರದ ಗ್ರಾಮವೊಂದಕ್ಕೆ ಹೋಗಿ, ಅಲ್ಲಿ ನಾವಿಕರಿಗೆ ಕೆಲಸಗಾರನಾಗಿ ನಾವೆಯನ್ನು 
ಏರಿದನು. ನಡುಸಮುದ್ರದಲ್ಲಿ ಹಡಗು ಒಡೆಯಲು ಅದರ ಹಲಗೆಗಳೊಡನೆ ತೇಲಿ ಆ 
ಹ೦ದಿಯಿದ್ದ ದ್ವೀಪವನ್ನು ಸೇರಿದನು. ಅಲ್ಲಿ ಹಣ್ಣು ಹಂಪಲುಗಳನ್ನು ಹುಡುಕುತ್ತಾ ಆ ಹಂದಿ 
ಮಲಗಿರುವುದನ್ನು ಕ೦ಡು, ಅದರ ಸಮೀಪಕ್ಕೆ ಬ೦ದು ಆ ಮಣಿಯನ್ನು ತೆಗೆದುಕೊ೦ಡು, ಅದರ 
ಪ್ರಭಾವದಿ೦ದ ಆಕಾಶದಲ್ಲಿ ಎದ್ದು ಉದು೦ಬರ ವ್ಯಕ್ಷದ ಮೇಲೆ ಕುಳಿತನು. ಕುಳಿತು, “ಈ ಹ೦ದಿ 
ಈ ಮಣಿಯ ಪ್ರಭಾವದಿಂದ ಆಕಾಶದಲ್ಲಿ ಸಂಚರಿಸಿ ಇಲ್ಲಿ ವಾಸಮಾಡುವುದೆಂದು ಕಾಣುತ್ತದೆ. 


ನಾನು ಮೊದಲು ಇದನ್ನು ಕೊಂದು ಇದರ ಮಾಂಸವನ್ನು ತಿಂದು ಆಮೇಲೆ ಹೊರಡುತ್ತೇನೆ” 
ಎಂದು ಚಿಂತಿಸಿದನು. 

ಹೀಗೆ ಚಿ೦ತಿಸಿ ಒ೦ದು ಕಡ್ಡಿಯನ್ನು ಮುರಿದು ಅದರ ತಲೆಯ ಮೇಲೆ ಬೀಳಿಸಿದನು. 
ಹ೦ದಿ ಎಚ್ಚೆತ್ತು ತನ್ನ ಮಣಿಯನ್ನು ಕಾಣದೆ ಅಲ್ಲಿ ಇಲ್ಲಿ ನಡುಗುತ್ತಾ ಓಡಾಡಿತು. ಮರದಲ್ಲಿ 
ಕುಳಿತವನು ಅದನ್ನು ಕ೦ಡು ನಕ್ಕನು. ಹ೦ದಿ ಸುತ್ತಲೂ ನೋಡಿ, ಅವನನ್ನು ಕ೦ಡು ಮರಕ್ಕೆ 
ತಲೆಯನ್ನು ಹೊಡೆದು ಅಲ್ಲಿಯೇ ಸತ್ತಿತು. 

ಆಗ ಆ ಪುರುಷನು ಇಳಿದು, ಬೆಂಕಿಮಾಡಿ, ಅದರ ಮಾಂಸವನ್ನು ಬೇಯಿಸಿ ತಿಂದು 
ಆಕಾಶದಲ್ಲಿ ಏರಿದನು. 

ಹಿಮವ೦ತದ ತಲೆಯ ಮೇಲೆ ಹೋಗುತ್ತಾ ಅಲ್ಲಿಯ ಆಶ್ರಮ ಪ್ರದೇಶವನ್ನು ಕಂಡು, 
ಹಿರಿಯ ತಪಸ್ವಿಯ ಆಶ್ರಮದಲ್ಲಿ ಇಳಿದನು. ಅಲ್ಲಿ ಎರಡು ಮೂರು ಹಗಲು ವಾಸಮಾಡಿ, ಆ 
ಸಂನ್ಯಾಸಿಯ ಕೆಲಸ ಕಾರ್ಯಗಳನ್ನು ತಾನು ಮಾಡಿದನು. ಆಗ ಆ ಕತ್ತಿಗೊಡಲಿಯ ಪ್ರಭಾವವನ್ನು 
ಕಂಡು, ತಾನು ಅದನ್ನು ತೆಗೆದುಕೊ೦ಡು ಹೋಗಬೇಕೆಂದು ತನ್ನ ಮಣಿಯ ಪ್ರಭಾವವನ್ನು 
ಅವನಿಗೆ ತೋರಿಸಿ, “ಸ್ವಾಮಿ, ಇದನ್ನು ತೆಗೆದುಕೊ೦ಡು ನಿನ್ನ ಕತ್ತಿಗೊಡಲಿಯನ್ನು ಕೊಡು” 
ಎಂದನು. ತಪಸ್ವಿಯು, ಆಕಾಶದಲ್ಲಿ ಸಂಚರಿಸಲು ಬಯಸಿ, ಆ ಮಣಿಯನ್ನು ತೆಗೆದುಕೊಂಡು 
ಕತ್ತಿಗೊಡಲಿಯನ್ನು ಕೊಟ್ಟನು. ಅವನು ಅದನ್ನು ಹಿಡಿದು ಕೊಂಚ ದೂರ ಹೋಗಿ, ಆ 
ಕತ್ತಿಗೊಡಲಿಯನ್ನು ಕೈಯಿಂದ ಹೊಡೆದು, “ಕತ್ತಿಗೊಡಲಿ! ತಪಸ್ವಿಯ ತಲೆ ಒಡೆದು ನನ್ನ ಮಣಿ 
ತಾ!” ಎಂದನು. ಅದು ಹೋಗಿ ಆ ತಾಪಸನ ತಲೆ ಒಡೆದು ಮಣಿ ತಂದಿತು. 

ಅವನು ಆ ಕತ್ತಿಗೊಡಲಿಯನ್ನು ಬಚ್ಚಿಟ್ಟು ಮಧ್ಯಮ ತಾಪಸನ ಬಳಿಗೆ ಹೋಗಿ ಕೆಲವು 
ಹಗಲು ಅಲ್ಲಿ ವಾಸಿಸಿದನು. ಆಗ ಅವನ ಭೇರಿಯ ಪ್ರಭಾವವನ್ನು ಕ೦ಡು, ತನ್ನ ಮಣಿಯನ್ನು 
ಕೊಟ್ಟು ಆ ಭೇರಿಯನ್ನು ಕೊಂಡು -ಮೊದಲಿನಂತೆಯೇ ಅವನ ತಲೆಯನ್ನೂ ಒಡೆಸಿದನು. 

ಅನಂತರ ಕಡೆಯವನ ಬಳಿಸಾರಿ, ಅವನ ಮೊಸರಿನ ಪಾತ್ರೆಯ ಪ್ರಭಾವವನ್ನು ಕಂಡು 
ಮಣಿಗೆ ಬದಲಾಗಿ ಮೊಸರಿನ ಪಾತ್ರೆಯನ್ನು ಕೊಂಡು, ಮೊದಲಿನಂತೆಯೇ ಅವನ ತಲೆಯನ್ನೂ 


ಹೀಗೆ ಮಣೆ ಕತ್ತಿಗೊಡಲಿ ಭೇರಿ ಮತ್ತು ಮೊಸರಿನಪಾತ್ರಿಗಳನ್ನು ಕೊ೦ಡು ಆಕಾಶದಲ್ಲಿ 
ಎದ್ದು ವಾರಾಣಸಿಗೆ ಸ್ವಲ್ಪದೂರದಲ್ಲಿನಿ೦ತು, “ನನ್ನೊಡನೆ ಯುದ್ಧಮಾಡು; ಇಲ್ಲವೆ ರಾಜ್ಯಕೊಡು” 
ಎ೦ದು ವಾರಾಣಸಿಯ ರಾಜನಿಗೆ ಪತ್ರಬರೆದು ಕಳುಹಿದನು. 


ರಾಜನು ಆ ಸುದ್ದಿಯನ್ನುಕೇಳಿ, 'ಕಳ್ಳನನ್ನುಹಿಡಿಯೋಣ'ವೆ೦ದು ಹೊರಟನು. ಅವನು 
ಭೇರಿಯ ಒಂದು ಕಡೆ ಬಡಿಯಲು ರಾಜನ ಚತುರಂಗ ಸೇನೆ ಅವನನ್ನೇ ಓಲೈಸಿತು. ರಾಜನು 
ಪರಿವಾರ ಹೀನನಾದುದನ್ನು ತಿಳಿದು ಮೊಸರಿನ ಪಾತ್ರೆಯನ್ನು ಬಗ್ಗಿಸಿದನು. ದೊಡ್ಡ ನದಿ 
ಹರಿಯಿತು. ಅನೇಕ ಜನರು ಮೊಸರಿನಲ್ಲಿ ಮುಳುಗಿ ಹೊರಗೆ ಬರಲಾರದೆಹೋದರು. 
ಕತ್ತಿಗೊಡಲಿಯನ್ನುಕೈಯಿ೦ದ ಹೊಡೆದು, 'ರಾಜನ ತಲೆ ತಾ' ಎಂದನು. ಕತ್ತಿಗೊಡಲಿಯು ಹೋಗಿ 
ರಾಜನ ತಲೆಯನ್ನು ತಂದು ಅವನ ಕಾಲ ಬಳಿ ಇಟ್ಟಿತು. ಒಬ್ಬನಿಗಾದರೂ ಆಯುಧನವೆತ್ತಲು 
ಸಾಧ್ಯವಾಗಲಿಲ್ಲ. 

ಹೀಗೆ ದೊಡ್ಡ ಸೈನ್ಯವನ್ನು ಸುತ್ತಾ ಕೂಡಿಸಿಕೊ೦ಡು ಅವನು ನಗರವನ್ನು ಹೊಕ್ಕು 
ಅಭಿಷೇಕಮಾಡಿಸಿಕೊ೦ಡು ದಧಿವಾಹನನೆ೦ಬ ರಾಜನಾಗಿ ಧರ್ಮದಿ೦ದ ರಾಜ್ಯವಾಳಿದನು. 

ಒಂದು ದಿನ ಅವನು ಮಹಾನದಿಯಲ್ಲಿ ಬಲೆಯಿಂದ ಆಟವಾಡುತ್ತಿದ್ದನು. ಆಗ, 
ದೇವತೆಗಳು ತಿನ್ನಲು ಯೋಗ್ಯವಾದ ಒಂದು ಪಕ್ಚವಾದ ಮಾವಿನಹಣ್ಣು ಕರ್ಣಮುಂಡವೆಂಬ 
ಕೊಳದಿ೦ದ ಬ೦ದು ಆ ಬಲೆಗೆ ಸಿಕ್ಕಿತು. ಬಲೆಯನ್ನು ಎತ್ತಿದವರು ಅದನ್ನು ಕ೦ಡು ರಾಜನಿಗೆ 
ತೋರಿಸಿದರು. ಅದು ದೊಡ್ಡದಾಗಿತ್ತು ಮಡಕೆಯ ಗಾತ್ರವಾಗಿತ್ತು ಗುಂಡಾಗಿತ್ತು ಚಿನ್ನದ 
ಬಣ್ಣವಾಗಿತ್ತು. 'ಇದು ಎಂತಹ ಫಲ?' ಎಂದು ರಾಜನು ವನಚಾರಕರನ್ನು ಕೇಳಿದನು. ಅವರು 
`ಇದು ಮಾವಿನ ಹಣ್ಣು ಎನ್ನಲು, ಅದನ್ನುತಿ೦ದು, ಅದರ ಬೀಜವನ್ನುತನ್ನಉದ್ಯಾನದಲ್ಲಿನೆಡಿಸಿ, 
ಹಾಲುನೀರು ಚಿಮುಕಿಸುತ್ತಿದ್ದನು. 

ಮರ ಹುಟ್ಟಿ ಮೂರನೆಯ ವರ್ಷದಲ್ಲಿ ಫಲ ಕಂಡಿತು. ಆ ಮಾವಿಗೆ ಮಾಡುವ ಸತ್ಕಾರ 
ಬಹಳವಾಯಿತು. ಅದಕ್ಕ ಹಾಲುನೀರು ಚಿಮುಕಿಸುವರು, ಐದು ವಾಸನೆಯ ಹೂಗಳ 
ಮಾಲೆಯನ್ನು ಹಾಕುವರು, ಮಾಲೆಯ ಎಳೆಗಳನ್ನು ಅದರ ಸುತ್ತಾ ಇಡುವರು ಸುವಾಸನೆಯ 
ತೈಲದ ದೀಪವನ್ನು ಅದರ ಮುಂದೆ ಉರಿಸುವರು. ಅಲ್ಲದೆ, ಅದರ ಸುತ್ತಾ ಒ೦ದು ಬಟ್ಟೆಯ 
ತೆರೆಯೂ ಆಯಿತು. ಹಣ್ಣುಗಳು ಮಧುರವಾದುವು ಚಿನ್ನದ ಬಣ್ಣವಾದುವು. 

ದಧಿವಾಹನ ರಾಜನು ಇತರ ರಾಜರಿಗೆ ಮಾವಿನ ಹಣ್ಣು ಕಳುಹಿಸುವಾಗ, ಅದರ 
ಬೀಜದಿಂದ ಮರ ಹುಟ್ಟುವುದೆ೦ದು ಹೆದರಿ, ಮೊಳಕೆ ಹುಟ್ಟುವ ಸ್ಥಳವನ್ನುಮುಳ್ಳಿನಿ೦ದ ಮುರಿದು 
ಕಳಿಸುವನು. ಅವರು ಆ ಮಾವನ್ನು ತಿಂದು ಬೀಜ ನೆಟ್ಟರೆ, ಒಳಕೆ ಹುಟ್ಟುತ್ತಿರಲಿಲ್ಲ. ಅದಕ್ಕೇನು 
ಕಾರಣವೆಂದು ಕೇಳಿ, ಅವರು ಅದಕ್ಕೆ ಕಾರಣವನ್ನುತಿಳಿದರು. 

ಆಗ ಒಬ್ಬ ರಾಜನು ತನ್ನ ತೋಟಗಾರನನ್ನು ಬರಹೇಳಿ, “ದಧಿವಾಹನನ ಮಾವಿನ 
ಹಣ್ಣುಗಳ ರಸವನ್ನು ಹಾಳುಮಾಡಿ ಕಹಿಯಾಗಿ ಮಾಡಲು ಆಗುವುದೆ?” ಎ೦ದು ಕೇಳಿದನು. 


ಅವನು “ಆಗುವುದು,” ಎನ್ನಲು, “ಹಾಗಾದರೆ ಹೋಗು?” ಎ೦ದು ಅವನಿಗೆ ಒ೦ದು ಸಾವಿರ 
ಕೊಟ್ಟು ಕಳುಹಿದನು. 

ಆ ತೋಟಗಾರನು ವಾರಾಣಸಿಗೆ ಹೋಗಿ  ಉದ್ಯಾನಪಾಲಕನೊಬ್ಬನು 
ಬ೦ದಿರುವನೆ೦ದು ರಾಜನಿಗೆ ತಿಳಿಸಿದನು. ರಾಜನು ಅವನನ್ನುಕರೆಸಿದನು. ಅವನು ಒಳಗೆ ಬಂದು 
ರಾಜನಿಗೆ ವಂದಿಸಲು “ನೀನು ತೋಟಗಾರನೆ?” ಎಂದು ರಾಜನು ಕೇಳಿದನು. “ಹೌದು ದೇವ” 
ಎ೦ದು ಅವನು ತನ್ನ ಪ್ರಭಾವವನ್ನು ವರ್ಣಿಸಲು, “ಹೋಗು ನಮ್ಮ ಉದ್ಯಾನಪಾಲಕನ ಬಳಿ 
ಹೋಗು” ಎ೦ದು ರಾಜನು ಅವನನ್ನು ಕಳುಹಿದನು. ಅವರು ಇಬ್ಬರೂ ಆ ಉದ್ಯಾನವನ್ನು 
ನೋಡಿಕೊಳ್ಳುತ್ತಿದ್ದರು. 

ಹೊಸದಾಗಿ ಬಂದ ತೋಟಗಾರನು ಅಕಾಲದ ಹೂಗಳನ್ನೂ ಹಣ್ಣುಗಳನ್ನೂ 
ಗಿಡಮರಗಳಲ್ಲಿ ಬಿಡಿಸಿ, ಉದ್ಯಾನವನ್ನು ರಮಣೀಯವಾಗಿ ಮಾಡಿದನು. ರಾಜನು ಅದರಿ೦ದ 
ಪ್ರಸನ್ನನಾಗಿ ಹಳೆಯ ತೋಟಗಾರನನ್ನುತೆಗೆದು ತೋಟವನ್ನು ಅವನಿಗೇ ಕೊಟ್ಟನು. 

ಉದ್ಯಾನವು ತನ್ನ ಕೈಗೆ ಬ೦ದುದನ್ನು ತಿಳಿದು, ಅವನು ಆ ಮಾವಿನ ಮರದ ಸುತ್ತಾ 
ಬೇವಿನ ಮರವನ್ನೂ ಕಹಿ ಬಳ್ಳಿಗಳನ್ನೂ ನೆಟ್ಟನು. ಅವು ಕ್ರಮವಾಗಿ ಬೆಳೆದುವು. ಬುಡಗಳಲ್ಲಿ 
ಬುಡವೂ ಕೊಂಬೆಗಳಲ್ಲಿಕೊ೦ಬೆಯೂ ಕಳಗೂ ಮೇಲೂ ಹೆಣೆದುಕೊಂಡವು. ಹೀಗೆ ಅಸಹ್ಯವಾಗಿ 
ಕಹಿಯಾದವುಗಳ ಜೊತೆಯಿ೦ದ ಸಿಹಿಯಾದ ಮಾವಿನಹಣ್ಣೂ ಬೇವಿನೆಲೆಯ ರಸದಂತೆ 
ಕಹಿಯಾಯಿತು. ಮಾವಿನ ಹಣ್ಣುಕಹಿಯಾದುದನ್ನುತಿಳಿದು, ತೋಟಗಾರನು ಓಡಿಹೋದನು. 

ದಧಿವಾಹನನು ಉದ್ಯಾನಕ್ಕೆ ಹೋಗಿ ಮಾವಿನ ಹಣ್ಣನ್ನುತಿನ್ನಬೇಕೆ೦ದು ಬಾಯಲ್ಲಿಇಟ್ಟು 
ಮಾವಿನ ರುಚಿಯು ಬೇವಿನ ರಸದಂತೆ ಅಸಹ್ಯವಾಗಿರಲು, ಸಹಿಸಲಾರದೆ ಕೆಮ್ಮುತ್ತಾ 
ಉಗುಳಿದನು. 

ಆ ಸಮಯದಲ್ಲಿ ಬೋಧಿಸತ್ವನು ಅವನಿಗೆ ಧರ್ಮ ಅರ್ಥಗಳನ್ನು ಬೋಧಿಸುತ್ತಿದ್ದನು. 
ರಾಜನು ಆ ಬೋಧಿಸತ್ವ್ವನನ್ನು ಕರೆದು, “ಪಂಡಿತ! ಈ ಮರವನ್ನು ಮೊದಲಿನಂತೆಯೇ 
ಕಾಪಾಡುವರು; ಏನೂ ಕಡಮೆಯಾಗಿಲ್ಲ ಆದರೂ ಇದರ ಹಣ್ಣು ಕಹಿಯಾಗಿಬಿಟ್ಟಿದೆ. ಇದಕ್ಕೆ 
ಕಾರಣವೇನು?” ಎಂದು ಕೇಳುತ್ತಾ “ಹಿಂದೆ ಈ ಮಾವು ವರ್ಣ ಗ೦ಧರಸಗಳಿ೦ದ ಕೂಡಿತ್ತು. 
ಅದೇ ಪೂಜೆ ಈಗಲೂ ಲಭಿಸುತ್ತಿದೆ; ಆದರೂ ಮಾವಿನ ಹಣ್ಣೇಕೆ ಕಹಿ?” ಎ೦ದು ಕೇಳಿದನು. 

ಆಗ ಬೋಧಿಸತ್ತ್ವನು ಆ ಕಾರಣವನ್ನು ಕುರಿತು “ದಧಿವಾಹನ, ನಿನ್ನ ಮಾವಿನ ಸುತ್ತಾ 
ಬೇವಿನ ಪರಿವಾರ. ಬುಡದೊಡನೆ ಬುಡ, ಕೊ೦ಬೆಯೊಡನೆ ಕೂಂಬೆ ಬೆರೆತಿದೆ. ಅಸಹ್ಯವಾದುದರ 
ಸಂಗದಿಂದ ನಿನ್ನಮಾವಿನ ಹಣ್ಣುಕಹಿ” ಎ೦ದು ಹೇಳಿದನು. 


ರಾಜನು ಆ ಮಾತು ಕೇಳಿ, ಆ ಬೇವು ಕಹಿಬಳ್ಳಿ ಎಲ್ಲವನ್ನೂ ಕಡಿಸಿ, ಬೇರುಗಳನ್ನು 
ಮೇಲಕ್ಕ ಎತ್ತಿಸಿ, ಕಹಿಯಾದ ಮಣ್ಣನ್ನು ಚೆನ್ನಾಗಿ ತೆಗೆಯಿಸಿ, ಸಿಹಿಯಾದ ಮಣ್ಣು ಹಾಕಿಸಿ, 
ಹಾಲುನೀರು ಸಕ್ಕರೆ ನೀರು ಸುವಾಸನೆಯ ನೀರುಗಳಿ೦ದ ಮಾವಿನ ಮರವನ್ನು ಚೆನ್ನಾಗಿ 
ತಣಿಸಿದನು. ಆ ಸಿಹಿಯಾದ ರಸಗಳ ಜೊತೆಯಿ೦ದ ಮಾವು ಪುನಃ ಸಿಹಿಯೇ ಆಯಿತು. ರಾಜನು 
ಮೊದಲಿನ ತೋಟಗಾರನನ್ನೇ ತೋಟದಲ್ಲಿನಿಲ್ಲಿಸಿ, ಆಯುಸ್ಸು ಇರುವವರೆಗೆ ಇದ್ದು ತನ್ನಕರ್ಮಕ್ಕೆ 
ಅನುಸಾರವಾಗಿ ಹೋದನು. 


ಹ್‌ 


ಸರ್ವದಂಷ್ಟ 
ಲ) 


ಹಿಂದೆ ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿರಲು, ಬೋಧಿಸತ್ತ್ವನು ಅವನ 
ಪುರೋಹಿತನಾಗಿ, ಮೂರು ವೇದಗಳಲ್ಲೂ ಹದಿನೆ೦ಟು ವಿದ್ಯೆಗಳಲ್ಲೂ ಪಾರ೦ಗತನಾಗಿದ್ದನು. 
ಅವನಿಗೆ ಪೃಥ್ವೀಜಯ ಮಂತ್ರವೆಂಬುದು ಗೊತ್ತಿತ್ತು ಪೃದ್ದೀಜಯಮಂತ್ರವನ್ನು ಆವರ್ಜನ 
ಮಂತ್ರವೆಂದೂ ಹೇಳುವರು. 

ಆಗ ಒ೦ದು ದಿವಸ ಬೋಧಿಸತ್ವನು “ಆ ಮಂತ್ರವನ್ನು ಅಧ್ಯಯನ ಮಾಡುವೆನು” 
ಎ೦ದು ಒ೦ದು ಏಕಾ೦ಶವಾದ ಕಡೆ ಕಲ್ಲಿನ ಪೀಠದ ಮೇಲೆ ಕುಳಿತು ಅಧ್ಯಯನಮಾಡಿದನು. ಆ 
ಮಂತ್ರವನ್ನು ವಿಧಿರಹಿತವಾಗಿ ಅನ್ಯರ ಕಿವಿಗೆ ಕೇಳಿಸುವುದಾಗದು; ಅದರಿಂದ ಅವನು ಅದನ್ನು 
ಅ೦ತಹ ಕಡೆ ಅಭ್ಯಾಸಮಾಡುತ್ತಿದ್ದನು. 

ಆಗ ಅವನು ಅಭ್ಯಾಸಮಾಡುತ್ತಿದ್ದ ಕಾಲದಲ್ಲಿ ಒಂದು ಸೃಗಾಲವು ಒಂದಾನೊಂದು 
ಬಿಲದಲ್ಲಿ ಮಲಗಿ ಆ ಮಂತ್ರವನ್ನು ಕೇಳಿಯೇ ಅದನ್ನು ಹೃದ್ಧತ ಮಾಡಿಕೊಂಡಿತು. ಅದು ಹಿಂದಿನ 
ಜನ್ಮದಲ್ಲಿ ಪೃದ್ವೀಜಯ ಮಂತ್ರವನ್ನು ಬಲ್ಲ ಒಬ್ಬ ಬ್ರಾಹ್ಮಣನಾಗಿತ್ತು. 

ಬೋಧಿಸತ್ತ್ವನು ಅಧ್ಯಯನ ಮಾಡಿ ಎದ್ದು 'ಮಂತ್ರ ನನಗೆ ಹೃದ್ಧತವಾಯಿತು' 
ಎಂದನು. ಸ್ಕಗಾಲವೂ ಬಿಲದಿ೦ದ ಹೊರಗೆ ಬಂದು, “ಓವೋ ಬ್ರಾಹ್ಮಣ, ಈ ಮಂತ್ರ ನಿನಗಿಂತ 
ನನಗೇ ಹೆಚ್ಚುಹೃದ್ಧತವಾಗಿದೆ” ಎ೦ದು ಹೇಳುತ್ತಾ ಓಡಿಹೋಯಿತು. ಬೋಧಿಸತ್ವ್ವನು “ಈ ಸೃಗಾಲ 
ಮಹಾ ಅಕುಶಲ ಮಾಡುವುದು. ಹಿಡಿಯಿರಿ, ಹಿಡಿಯಿರಿ” ಎಂದು ಸ್ಟಲ್ಪ ದೂರ ಅದನ್ನು 
ಹಿ೦ಬಾಲಿಸಿದನು. ಸ್ಯಗಾಲವು ಓಡಿಹೋಗಿ ಕಾಡನ್ನು ಹೊಕ್ಕಿತು. 

ಅದು ಹೋಗಿ ಒಂದು ಸೃಗಾಲಿಯ ಮೈಯನ್ನು ಸ್ವಲ್ಪ ಕಜ್ಜಿ “ಏನು, ಸ್ವಾಮಿ?” ಎನ್ನಲು, 
“ನನ್ನನ್ನು ಬಲ್ಲೆಯೋ? ಇಲ್ಲವೊ?”ಎ೦ದಿತು. ಅದು “ಬಲ್ಲೆ” ಎ೦ದು ಉತ್ತರ ಕೊಟ್ಟಿತು. ಆಗ ಅದು 
ಪೃಥ್ವೀಜಯ ಮಂತ್ರವನ್ನುತ್ತಿರುಗಿಸಿ ಹೇಳಿ, ಅನೇಕ ನೂರು ಸೃಗಾಲಗಳಿಗೆ ಆಜ್ಞೆಮಾಡಿ, ಎಲ್ಲಾಆನೆ 
ಕುದುರೆ ಸಿಂಹ ಹುಲಿ ಹಂದಿ ಜಿಂಕೆ ಮೊದಲಾದ ಚತುಷ್ಟಾದಗಳನ್ನೂತನ್ನಬಳಿ ಮಾಡಿಕೊಂಡಿತು. 
ಮಾಡಿಕೊಂಡು, ಸರ್ವದಂಷ್ಟನೆಂಬ ರಾಜನಾಗಿ, ಒಂದು ಸೃಗಾಲಿಯನ್ನು ಪಟ್ಟದ ರಾಣಿಯಾಗಿ 
ಮಾಡಿಕೊಂಡಿತು. ಎರಡು ಆನೆಗಳ ಬೆನ್ನ ಮೇಲೆ ಸಿಂಹ ನಿಲ್ಲುವುದು ಸಿಂಹದ ಬೆನ್ನ ಮೇಲೆ 
ಸರ್ವದಂಷ್ಟ ಸೃಗಾಲ ರಾಜನು ತನ್ನ ಪಟ್ಟದ ರಾಣಿಯೊಡನೆ ಕುಳ್ಳಿರುವುದು. ಹೀಗೆ ಅದಕ್ಕೆ ಮಹಾ 
ಯಶಸ್ನಾಯಿತು. 


ಯಶಸ್ಸಿನ ಮಹತ್ವದಿ೦ದ ಅದು ಪ್ರಮತ್ತವಾಯಿತು, ಅದಕ್ಕೆ ಮಾನವು೦ಟಾಯಿತು. 
`ವಾರಾಣಸಿ ರಾಜ್ಯವನ್ನು ಹಿಡಿಯುವೆನು' ಎ೦ದು ಸರ್ವಚತುಷ್ಟಾದ ಪರಿವೃತವಾಗಿ ವಾರಾಣಸಿಗೆ 
ಸ್ವಲ್ಪ ದೂರದವರೆಗೂ ಹೋಯಿತು. ಅದರ ಪರಿಸೆ ಹನ್ನೆರಡು ಯೋಜನವಾಯಿತು. ಅದು 
ವಾರಾಣಸಿಗೆ ಸ್ವಲ್ಪದೂರದಲ್ಲಿನಿಂತುಕೊಂಡೇ “ರಾಜ್ಯಕೊಡಲಿ, ಇಲ್ಲವೆ ಯುದ್ಧಮಾಡಲಿ” ಎಂದು 
ರಾಜನಿಗೆ ಹೇಳಿಕಳಿಸಿತು. ವಾರಾಣಸಿ ವಾಸಿಗಳು ಭಯದಿ೦ದ ಬೆದರಿ ನಗರದ ಬಾಗಿಲುಗಳನ್ನು 
ಮುಚ್ಚಿ ನಿ೦ತರು. 

ಬೋಧಿಸತ್ತ್ವನು ರಾಜನ ಬಳಿಸೇರಿ, “ಹೆದರಬೇಡ, ಮಹಾರಾಜ. ಸರ್ವದಂಷ್ಟ್ರ 
ಸೃಗಾಲದೊಡನೆ  ಯುದ್ಧಮಾಡುವುದು ನನ್ನ ಭಾರ. ನನ್ನನ್ನು ಬಿಟ್ಟರೆ ಅದರೊಡನೆ 
ಯುದ್ಧಮಾಡಲು ಸಮರ್ಥನಾದವನು ಬೇರೊಬ್ಬನಿಲ್ಲ” ಎಂದು ಆ ರಾಜನನ್ನೂ ನಗರದವರನ್ನೂ 
ಸಂತೈಸಿ, “ಸರ್ವದ೦ಷ್ಟ್ರನು ಏನು ಮಾಡಿ ಈ ರಾಜ್ಯವನ್ನು ಹಿಡಿಯುವುದೆ೦ದು ಅದನ್ನು 
ಕೇಳುವೆನು” ಎಂದು ಬಾಗಿಲ ಅಟ್ಟಳಿಗೆಯ ಮೇಲೇರಿ, “ಸರ್ವದಂಷ್ಟ ಏನು ಮಾಡಿ ಈ 
ರಾಜ್ಯವನ್ನು ಹಿಡಿಯುವೆ?” ಎ೦ದು ಕೇಳಿದನು. 

“ಸಿ೦ಹನಾದವನ್ನು ಕೂಗಿಸಿ ಮಹಾಜನರನ್ನು ಶಬ್ದದಿ೦ದ ಬೆದರಿಸಿ, ಹಿಡಿಯುವೆನು.” 

ಬೋಧಿಸತ್ವ್ವನು 'ಇದಕ್ಕೆ ಇದೆ' ಎಂದು ತಿಳಿದು, ಅಟ್ಬಳಿಗೆಯಿ೦ದ ಇಳಿದು, “ಹನ್ನೆರಡು 
ಯೋಜನಗಳ ವಾರಾಣಸಿ ನಗರದಲ್ಲಿ ವಾಸಿಸುವವರೆಲ್ಲರೂ ಉದ್ದಿನ ಹಿಟ್ಟಿನಿಂದ ತಮ್ಮ ಕಿವಿಯ 
ತೂತುಗಳಿಗೆ ಲೇಪಹಾಕಿಕೊಳ್ಳಲಿ” ಎ೦ದು ಭೇರಿ ತಿರುಗಿಸಿದನು. 

ಮಹಾಜನರು ಬಭೇರಿಯ ಆಜ್ಞೆಯನ್ನು ಕೇಳ್ತಿ ಬೆಕ್ಕಿನಿಂದ ಮೊದಲುಗೊಂಡು 
ಸರ್ವಚತುಷ್ಟಾದಗಳ ಹಾಗೂ ತಮ್ಮಕಿವಿಯ ತೂತುಗಳಿಗೆ ಉದ್ದಿನ ಹಿಟ್ಟನ್ನು ಲೇಪಿಸಿದರು. ಒಬ್ಬರು 
ಇನ್ನೊಬ್ಬರ ಶಬ್ದವನ್ನು ಕೇಳಲು ಕೂಡ ಆಗುತ್ತಿರಲಿಲ್ಲ 

ಆಗ ಬೋಧಿಸತ್ತ್ವನು ಪುನಃ ಅಟ್ಟಳಿಗೆಯನ್ನೇರಿ, “ಸರ್ವದ೦ಷ್ಟ್ರಾ!” ಎ೦ದನು. 

“ಏನು, ಬ್ರಾಹ್ಮಣ?” 

“ಏನು ಮಾಡಿ ಈ ರಾಜ್ಯವನ್ನು ಹಿಡಿಯುವೆ?” 

“ಸಿ೦ಹನಾದವನ್ನು ಕೂಗಿಸಿ, ಮನುಷ್ಯರನ್ನು ಬೆದರಿಸಿ, ಜೀವವನ್ನು ಕೊನೆಗಾಣಿಸಿ, 
ಹಿಡಿಯುವೆನು.” 

“ಸಿ೦ಹನಾದವನ್ನು ನೀನು ಕೂಗಿಸಲಾರೆ. ಉತ್ತಮಜಾತಿಯಲ್ಲಿ ಹುಟ್ಟಿ ಕೆಂಪಾದ 
ಕೈಕಾಲುಗಳಿರುವ ಈ ಕೇಸರಸಿ೦ಹರಾಜರು ನಿನ್ನಂತಹ ಮುದಿಸ್ಕಗಾಲದ ಆಜ್ಞೆಯನ್ನು 
ನಡಸುವುದಿಲ್ಲ” 


ಸೃಗಾಲವು ಮಾನದಿಂದ ಸ್ತಬ್ಧವಾಗಿ, “ಇತರ ಸಿಂಹಗಳು ಇರಲಿ, ನಾನು ಯಾವುದರ 
ಬೆನ್ನಮೇಲೆ ಕುಳಿತಿರುವೆನೋ ಅದರಿಂದಲೇ ನಾದ ಮಾಡಿಸುವೆನು” ಎಂದಿತು. 

“ಹಾಗಾದರೆ, ನಿನ್ನ ಕೈಲಾದರೆ, ಕೂಗಿಸು.” 

ಅದು ತಾನು ಕುಳಿತಿದ್ದ ಸಿಂಹವನ್ನು ಕುರಿತು “ಕೂಗು” ಎಂದು ಕಾಲಿನಿಂದ 
ಸನ್ನೆಮಾಡಿತು. 

ಸಿಂಹವು ಆನೆಯ ಕುಂಭದ ಮೇಲೆ ಮುಖವನ್ನು ಒರಗಿಸಿ ಮೂರುಬಾರಿ 
ದನಿಯುಡುಗಿಸದೆ ಸಿಂಹನಾದ ಮಾಡಿತು. ಆನೆಗಳು ಬಿರು ಬೆದರಿ ಸೃಗಾಲವನ್ನು ಕಾಲಬಳಿ 
ಬೀಳಿಸಿ, ಕಾಲಿನಿಂದ ಅದರ ತಲೆಯನ್ನು ತುಳಿದು ಚೂರ್ಣ ವಿಚೂರ್ಣಮಾಡಿದುವು. 
ಸರ್ವದ೦ಷ್ಟ್ರನ ಜೀವ ಅಲ್ಲಿಯೇ ಕೊನೆಗಂಡಿತು. 

ಆನೆಗಳು ಕೂಡ ಸಿ೦ಹನಾದವನ್ನು ಕೇಳಿ ಮರಣಭಯದಿ೦ದ ಹೆದರಿ ಒಂದನ್ನೊಂದು 
ತಿವಿಯುತ್ತಾ ಅಲ್ಲಿಯೇ ಸತ್ತವು. ಸಿಂಹಗಳನ್ನು ಬಿಟ್ಟು ಉಳಿದ ಜಿಂಕೆ ಹಂದಿಗಳು ಮೊದಲಾಗಿ 
ಮೊಲ ಬೆಕ್ಕುಗಳವರೆಗಿನ ಸರ್ವಚತುಷ್ಟಾದಗಳೂ ಅಲ್ಲಿಯೇ ಜೀವಬಿಟ್ಟಿವು. ಸಿಂಹಗಳು 
ಓಡಿಹೋಗಿ ಕಾಡನ್ನು ಹೊಕ್ಕವು. ಮಾ೦ಸರಾಶಿ ಹನ್ನೆರಡು ಯೋಜನದಷ್ಟಾಯಿತು. 

ಬೋಧಿಸತ್ವನು ಅಟ್ಟಳಿಗೆಯಿ೦ದ ಇಳಿದು, ನಗರದ್ದಾರಗಳನ್ನುತೆರೆಸಿ, “ಎಲ್ಲರೂ ತಮ್ಮ 
ಕಿವಿಗಳಿಂದ ಉದ್ದಿನ ಹಿಟ್ಟಿನ್ನು ಹೊರತೆಗೆಯಲಿ. ಮಾಂಸ ಬೇಕಾದವರು ಮಾಂಸ ಕೊಳ್ಳಲಿ” 
ಎ೦ದು ನಗರದಲ್ಲಿ ಭೇರಿಯನ್ನು ತಿರುಗಿಸಿದನು. ಜನರು ಹಸಿಮಾ೦ಸವನ್ನು ತಿಂದು, 
ಉಳಿದುದನ್ನು ಒಣಗಿಸಿ ಇಟ್ಟುಕೊ೦ಡರು. ಮಾ೦ಸ ಒಣಗಿಸುವುದು ಆ ಕಾಲದಲ್ಲೇ ಹುಟ್ಟಿತೆ೦ದು 
ಹೇಳುವರು. 


ವರ್ಧಕಿಸೂಕರ 


ಹಿಂದೆ ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿರಲು, ಬೋಧಿಸತ್ವ್ವನು ಕಾಡಿನಲ್ಲಿ 
ವೃ ಕ್ಷದೇವತೆಯಾಗಿ ಜನಿಸಿದನು. ಆಗ ವಾರಾಣಸಿಯ ಬಳಿಯ ಗ್ರಾಮದಲ್ಲಿ ಬಡಗಿಗಳು 
ವಾಸಿಸುತ್ತಿದ್ದರು. 

ಒಬ್ಬ ಬಡಗಿ ಒಂದು ದೊಣ್ಣೆಗಾಗಿ ಕಾಡಿಗೆ ಹೋಗಿ ಹಳ್ಳದಲ್ಲಿ ಬಿದ್ದಿದ್ದ 
ಹ೦ದಿಯಮರಿಯನ್ನುಕಂಡು, ಮನೆಗೆ ತಂದು ಪಾಲಿಸಿದನು. ಅದು ಬೆಳೆದು ಮಹಾಶರೀರವನ್ನೂ 
ವಕ್ರದ೦ಷ್ಟ್ರವನ್ನೂ ಪಡೆಯಿತು. ಅದು ಒಳ್ಳೆಯ ನಡತೆಯನ್ನು ಕಲಿಯಿತು. ಬಡಗಿಯಿಂದ 
ಪುಷ್ಟಿಹೊ೦ದಿ, ಅದು 'ಬಡಗಿಯ ಹಂದಿ'ಯೆಂದೇ ಎಲ್ಲರಿಗೂ ಪರಿಚಿತವಾಯಿತು. ಬಡಗಿ 
ಮರವನ್ನು ಕೆತ್ತುವಾಗ ಅದು ಮೂತಿಯಿ೦ದ ಮರವನ್ನುತಿರುಗಿಸುವುದು, ಬಾಚಿಕೊಡಲಿಗಳನ್ನೂ 
ಉಳಿ ಸುತ್ತಿಗೆಗಳನ್ನೂ ಬಾಯಲ್ಲಿ ಕಚ್ಚಿತರುವುದು, ಅಳೆಯುವ ಕಪ್ಪುದಾರದ ಕೊನೆಯನ್ನು 
ಹಿಡಿಯುವುದು. 

ಆಗ ಆ ಬಡಗಿ “ಯಾರಾದರೂ ಇದನ್ನು ತಿಂದಾರು” ಎ೦ಬ ಭಯದಿಂದ ಅದನ್ನು 
ಕರೆದುಕೂಂಡು ಹೋಗಿ ಕಾಡಿನಲ್ಲಿಬಿಟ್ಟು ಬಿಟ್ಟನು. 

ಅದಾದರೋ ಕಾಡನ್ನು ಹೊಕ್ಕು ಕ್ಷೇಮವಾಗಿ ವಾಸಮಾಡಬಹುದಾದ ಒಳ್ಳೆಯ 
ಸ್ಥಾನವನ್ನು ನೋಡುತ್ತಾ ಒಂದು ಪರ್ವತದೊಳಗಿನ ಮಹತ್ತಾದ ಗುಹೆಯನ್ನು ಕಂಡಿತು. ಆ 
ವಾಸಸ್ಥಾನದಲ್ಲಿ ಕಂದಮೂಲ ಫಲಗಳು ಹೇರಳವಾಗಿದ್ದುವು. 

| ನೂರಾರು ಹಂದಿಗಳು ಅದನ್ನು ಕಂಡು, ಅದರ ಬಳಿಗೆ ಬಂದವು. ಅದು ಅವುಗಳನ್ನು 
ಕುರಿತು “ನಾನು ನಿಮ್ಮನ್ನೇ ನೋಡಿಕೊಂಡು ತಿರುಗುತ್ತಿದ್ದೇನೆ. ನಾನು ನಿಮ್ಮನ್ನು ಕಂಡೆ. ಈ ಎಡೆ 
ರಮಣೀಯವಾಗಿದೆ. ಆದ್ದರಿ೦ದ ನಾನು ಇಲ್ಲೇ ವಾಸಮಾಡುವೆನು” ಎಂದಿತು. 

“ಈ ಸ್ಥಾನ ರಮಣೀಯವೆಂ೦ಬುದೇನೋ ಸತ್ಯ. ಆದರೆ ಇಲ್ಲಿ ಅಪಾಯವಿದೆ.” 

“ನಾನು ನಿಮ್ಮನ್ನು ಕಂಡು ಹಾಗೇ ತಿಳಿದೆ. 'ಇಂತಹ ಆಹಾರ ತುಂಬಿದ ಈ ಎಡೆಯಲ್ಲಿ 
ವಾಸಿಸುವ ಇವರ ಶರೀರದಲ್ಲಿ ಮಾಂಸರಕ್ತವಿಲ್ಲ ಇಲ್ಲೇನು ಭಯವಿದ್ದೀತು?' ಎಂದು 
ನನಗೆನ್ನಿಸಿತು.” 

“ಒ೦ದು ಹುಲಿ ಬೆಳಗ್ಗೆಯೇ ಬಂದು ಕಂಡುಕಂಡದ್ದನ್ನು ಹಿಡಿದುಕೊಂಡು 
ಹೋಗುವುದು.” 


“ಅದು ಯಾವಾಗಲೂ ಹಿಡಿಯುವುದೋ? ಅಥವಾ ಆಗಾಗ ಮಾತ್ರವೋ?” 

“ಯಾವಾಗಲೂ ಹಿಡಿಯುವುದು.” 

“ಹಾಗಾದರೆ, ಹುಲಿಗಳು ಎಷ್ಟಿವೆ?” 

“ಒ೦ದೇ ಒ೦ದು.” 

“ಒ೦ದಕ್ಕೆ ನೀವು ಇಷ್ಟು ಮ೦ದಿ ಸಾಲದೆ?” 

“ಇಲ್ಲ ಸಾಲೆವು.” 

“ನಾನು ಅದನ್ನು ಹಿಡಿಯುವೆನು. ನೀವು ನನ್ನ ಮಾತಿನ೦ತೆ ಮಾತ್ರ ಮಾಡಿರಿ. ಆ ಹುಲಿ 
ಎಲ್ಲಿವಾಸಿಸುತ್ತದೆ?” 

“ಅದೋ, ಆ ಪರ್ವತದಲ್ಲಿ.” 

ಅದು ರಾತ್ರಿಯಲ್ಲೇ ಹಂದಿಗಳನ್ನು ನಡೆದಾಡಿಸಿ, ಯುದ್ಧವನ್ನು ವಿಚಾರಮಾಡುತ್ತಾ 
'ಯುದ್ಧವೆಂಬುದು ಪದ್ಮವ್ಯೂಹ, ಚಕ್ರವ್ಯೂಹ, ಶಕಟವ್ಯೂಹಗಳೆಂದು ಮೂರುವಿಧ' ಎಂದು 
ಹೇಳುತ್ತಾ ಪದ್ಮವ್ಯೂಹದಲ್ಲಿ ಅವುಗಳನ್ನು ನಡೆಸಿತು. ಅದಕ್ಕೆ ಯುದ್ಧಭೂಮಿಯ ಅನುಕೂಲವಾದ 
ಎಡೆ ಗೊತ್ತಿತ್ತು. ಅದರಿಂದ 'ಈ ಎಡೆಯಲ್ಲಿ ಯುದ್ದ ನಡಸುವುದು ಸರಿ' ಎಂದು 
ಎಳೆಹ೦ದಿಮರಿಗಳನ್ನೂ ತಾಯಿಗಳನ್ನೂ ಮಧ್ಯಸ್ಥಾನದಲ್ಲಿ ನಿಲ್ಲಿಸಿತು. ಅವುಗಳ ಸುತ್ತಾ 
ಬಂಜೆಹಂದಿಗಳನ್ನೂ ಅವುಗಳ ಸುತ್ತಾ ಮರಿಹಂದಿಗಳನ್ನೂ ಅವುಗಳ ಸುತ್ತಾ 
ಯುವಕಹಂದಿಗಳನ್ನೂ ಅವುಗಳ ಸುತ್ತಾ ಉದ್ದಕೋರೆಯ ಹಂದಿಗಳನ್ನೂ ಅವುಗಳ ಸುತ್ತಾ 
ಯುದ್ದ ಸಮರ್ಥವಾಗಿ ಬಲಬಲವಾದ ಸೂಕರಗಳನ್ನೂ ಹತ್ತುಹತ್ತರ೦ತೆ, ಇಪ್ಪತ್ತುಇಪ್ಪತ್ತರ೦ತೆ 
ಸಾಲುಸಾಲಾಗಿ ನಿಲ್ಲಿಸಿತು. ತಾನು ನಿಲ್ಲುವ ಸ್ಥಾನದ ಮುಂದುಗಡೆ ಒಂದು ಗುಂಡಾದ ಹಳ್ಳ 
ತೋಡಿಸಿತು; ಹಿಂದುಗಡೆ ಮೊರದಂತೆ ಕ್ರಮಕ್ರಮವಾಗಿ ಇಳಿಜಾರಾದ ಹಳ್ಳ ತೋಡಿಸಿತು. ಜೊತೆಗೆ 
ಅರುವತ್ತು ಎಪ್ಪತ್ತು ಸೂಕರಯೋಧರನ್ನು ಕರೆದುಕೊಂಡು ಆಯಾ ಎಡೆಗಳಲ್ಲಿ 
“ಹೆದರಬೇಡಿ”ರೆ೦ದು ಹೇಳುತ್ತಾ ತಿರುಗುತ್ತಿರುವಾಗಲೇ ಅರುಣನು ಮೇಲೆದ್ದನು. 

ಹುಲಿ ಎದ್ದು ವೇಳೆಯಾಯಿತೆಂದು ತಿಳಿದು ಹೋಗಿ, ಹ೦ದಿಗಳ ಎದುರಿನಲ್ಲಿದ್ದ 
ಪರ್ವತತಲದಲ್ಲಿ ನಿಂತು, ಕಣ್ಣುಗಳನ್ನು ಅರಳಿಸಿ ಅವುಗಳನ್ನು ನೋಡಿತು. ಬಡಗಿಯ ಹಂದಿ 
“ನೀವೂ ಅದನ್ನು ಪ್ರತಿಯಾಗಿ ನೋಡಿರಿ” ಎ೦ದು ಹಂದಿಗಳಿಗೆ ಸನ್ನೆ ಮಾಡಿತು. ಅವು ಪ್ರತಿಯಾಗಿ 
ದಿಟ್ಟಿಸಿದವು. ಹುಲಿ ಬಾಯಿ ತೆಗೆದು ಉಸಿರು ಒಳಗೆಳೆದುಕೊ೦ಡಿತು. ಹ೦ದಿಗಳೂ ಹಾಗೆಯೇ 
ಮಾಡಿದುವು. ಹುಲಿ ಮೂತ್ರಮಾಡಿತು. ಹ೦ದಿಗಳೂ ಮಾಡಿದುವು. ಹೀಗೆ, ಅದು ಏನೇನು 
ಮಾಡಿದರೂ ಅವು ಅದದನ್ನೇ ಪ್ರತಿಮಾಡಿದುವು. 


ಹುಲಿ, “ಹಿ೦ದೆ, ನನ್ನನ್ನು ಕಂಡಾಗ ಹಂದಿಗಳಿಗೆ ಓಡಿಹೋಗಲೂ ಆಗುತ್ತಿರಲಿಲ್ಲ. ಈಗ 
ಓಡಿಹೋಗದೆ ನನಗೆ ಪ್ರತಿಶತ್ರುಗಳಾಗಿ ನಾನು ಮಾಡಿದುದನ್ನೇ ಪ್ರತಿಮಾಡುತ್ತವೆ. ಒ೦ದು ಹಂದಿ 
ಈ ಭೂಮಿಯ ಮುಂದುಗಡೆ ನಿಂತು ಇವುಗಳನ್ನು ನಡಸುತ್ತಿದೆ. ಅದನ್ನು ಇಂದು ನಾನು 
ಜಯಿಸುವಂತೆ ಕಾಣೆ” ಎ೦ದು ಹಿಂದಿರುಗಿ ತನ್ನ ವಾಸಸ್ಥಾನಕ್ಕೆ ಹೋಯಿತು. 

ಆ ಹುಲಿ ಹಿಡಿದು ತಂದ ಮಾಂಸವನ್ನು ತಿನ್ನುತ್ತಿದ್ದ ಒಬ್ಬ ಕಳ್ಳ ಸನ್ಯಾಸಿಯಿದ್ದನು. ಅವನು 
ಅದು ಬರಿಗೈಯಲ್ಲೇ ಬಂದುದನ್ನು ಕಂಡು, “ಹಿಂದೆ ನೀನು ಈ ಪ್ರದೇಶದಲ್ಲಿ ಹಂದಿಗಳನ್ನು 
ಸೋಲಿಸಿ ಒಳ್ಳೆ ಒಳ್ಳೆಯವನ್ನು ಕೊಲ್ಲುತ್ತಿದ್ದೆ ಇ೦ದು ನೀನು ಬರಿಗೈಯಲ್ಲಿ ಬ೦ದು ಖಿನ್ನನಾಗಿರುವೆ. 
ಈ ದಿನ ನಿನ್ನಶಕ್ತಿ ಕಂಡುಬರುವುದಿಲ್ಲ” ಎ೦ದನು. 

ಅದಕ್ಕೆ ಹುಲಿ “ಹಿ೦ದೆ ಅವು ಭಯದಿಂದ ದಿಕ್ಕುದಿಕ್ಕಿಗೆ ಓಡಿ ತಮ್ಮ ತಮ್ಮ ಬಿಲಕ್ಕೆ 
ಸೇರಿಕೊಳ್ಳುತ್ತಿದ್ದುವು. ಇ೦ದು ಅವು ಒಟ್ಟಾಗಿ ಸೇರಿ ಡುರುಕುಕೂಗುತ್ತವೆ. ಅವು ನಿ೦ತಿರುವುದನ್ನು 
ನೋಡಿದರೆ ನಾನು ಅವುಗಳನ್ನುಎದುರಿಸಲಾರೆ” ಎ೦ದಿತು. 

ಆಗ ಆ ಕಳ್ಳಸನ್ಯಾಸಿ ಅದಕ್ಕೆ ಉತ್ಸಾಹವು೦ಟುಮಾಡುತ್ತಾ “ಹೆದರಬೇಡ, ಹೋಗು. 
ನೀನು ಗರ್ಜಿಸಿ ಹಾರಿದಾಗ ಎಲ್ಲವೂ ಭಯಗೊಂಡು ಹೆದರಿ ಓಡುವುವು” ಎಂದನು. 

ಹುಲಿ ಅವನಿಂದ ಉತ್ಸಾಹಗೊ೦ಡು ಶೂರನಾಗಿ, ಪುನಃ ಹೋಗಿ ಪರ್ವತತಲದಲ್ಲಿ 
ನಿಂತಿತು. ಬಡಗಿಯ ಹಂದಿ ಎರಡೂ ಹೆಳ್ಳಗಳ ನಡುವೆ ನಿಂತಿತು. 

ಹಂದಿಗಳು “ಸ್ವಾಮಿ, ದೊಡ್ಡಕಳ್ಳ ಪುನಃ ಬಂತು” ಎ೦ದವು. 

“ಹೆದರಬೇಡಿ. ಈಗ ಅದನ್ನು ಹಿಡಿಯುವೆನು”. 

ಹುಲಿ ಗರ್ಜಿಸಿ ವರ್ಧಕಿಸೂಕರದ ಮೇಲೆ ಬಿತ್ತು ಸೂಕರವು ಹುಲಿ ತನ್ನ ಮೇಲೆ 
ಬೀಳುವಾಗ ಸರಕ್ಕನೆ ತಿರುಗಿ, ವೇಗದಿ೦ದ ಎದುರಿಗೆ ಅಗೆದ ಹಳ್ಳದಲ್ಲಿ ಬಿದ್ದಿತು. ಹುಲಿ ವೇಗವನ್ನು 
ತಡೆಯಲಾರದೆ ಉರುಳುರುಳಿಕೊ೦ಡು ಹೋಗಿ, ಮೊರದಂತೆ ಅಗೆದಿದ್ದಹಳ್ಳದಲ್ಲಿ ಅತಿ ಇಕ್ಕಟ್ಟಾದ 
ಕಡೆ ಬಿದ್ದು ರಾಶಿಹಾಕಿದ೦ತಾಯಿತು. ಹ೦ದಿಯು ಹಳ್ಳದಿ೦ದ ಮೇಲೆದ್ದು ಮಿ೦ಚಿನ ವೇಗದಿ೦ದ 
ಹೋಗಿ, ಹುಲಿಯ ಒಳತೊಡೆಯನ್ನು ಕೋರೆಯಿ೦ದ ಹೊಡೆದು ಕರುಳನ್ನು ಬಗೆದು, ಅದರ 
ಮಧುರವಾದ ಮಾಂಸವನ್ನು ಕೋರಿಗೆ ಸುತ್ತಿಕೊಂಡು, ಹುಲಿಯ ತಲೆಯನ್ನು ಸೀಳಿ, 
“ಹಿಡಿದುಕೊಳ್ಳಿ ನಿಮ್ಮ ಶತ್ರುವನ್ನು” ಎ೦ದು ಅದನ್ನು ಹಳ್ಳದಿ೦ದ ಹೊರಕ್ಕೆ ಎತ್ತಿ ಎಸೆಯಿತು. 

ಮೊದಲು ಬಂದವಕ್ಕೆ ಹುಲಿಯಮಾಂಸ ಸಿಕ್ಕಿತು ಅನಂತರ ಬಂದವು 
“ಹುಲಿಯಮಾಂಸ ಹೇಗಿರುತ್ತದೆ?” ಎ೦ದು ಅವುಗಳ ಮುಖವನ್ನು ಮೂಸುತ್ತಾ ತಿರುಗಾಡಿದವು. 


ಆದರೂ ಹಂದಿಗಳಿಗೆ ತೃಪ್ತಿಯಾಗಲಿಲ್ಲ. ವರ್ಧಕಿಸೂಕರವು ಅವುಗಳ ಇಂಗಿತವನ್ನು 
ಕ೦ಡು, “ನಿಮಗೇಕೆ ತೃಪ್ತಿಯಾಗಿಲ್ಲ?” ಎಂದಿತು. 

“ಸ್ವಾಮಿ, ಈ ಹುಲಿಯನ್ನು ಹೊಡೆದುದರಿ೦ದ ಏನು? ಇತರ ಹತ್ತು ಹುಲಿಗಳನ್ನು 
ಕರೆತರುವ ಸಾಮರ್ಥ್ಯವಿರುವ ಕಳ್ಳಸನ್ಯಾಸಿಯಿರುವನಲ್ಲ?” 

“ಯಾರವನು?” 

“ಒಬ್ಬ ಕೆಟ್ಟಿನಡತೆಯ ತಾಪಸ”. 

“ಹುಲಿಯನ್ನಾದರೂ ನಾನು ಹೊಡೆದೆ. ನನ್ನನ್ನು ಅವನೇನು ಮಾಡಿಯಾನು? ಈಗ 
ಅವನನ್ನು ಹಿಡಿಯೋಣ” ಎ೦ದು ಹಂದಿಗಳ ಗುಂಪಿನೊಡನೆ ವರ್ಧಕಿಸೂಕರ ಹೋಯಿತು. 

ಕಳ್ಳಸಂನ್ಯಾಸಿ ಹುಲಿ ಎಷ್ಟು ಹೊತ್ತಾದರೂ ಬರದಿರಲು, “ಏನು, ಹಂದಿಗಳು 
ಹುಲಿಯನ್ನು ಹಿಡಿದವೋ?” ಎ೦ದು ಅಲ್ಲಿಂದಿಲ್ಲಿಗೆ ತಿರುಗುತ್ತಾ ಹಂದಿಗಳು ಬರುವುದನ್ನು ಕ೦ಡು 
ತನ್ನ ಸಾಮಾನುಗಳನ್ನು ತೆಗೆದುಕೊ೦ಡು ಓಡಿದನು. ಅವು ಹಿ೦ಬಾಲಿಸಲು, ಸಾಮಾನುಗಳನ್ನು 
ಬಿಸುಟು, ಬೇಗನೆ ಉದು೦ಬರ ವೃಕ್ಷವನ್ನು ಹತ್ತಿದನು. 

ಹಂದಿಗಳು “ನಷ್ಟವಾಯಿತು, ಸ್ವಾಮಿ. ತಪಸ್ವಿ ಓಡಿ ಮರವನ್ನು ಏರಿದನು” ಎ೦ದವು. 

“ಎಂತಹ ವೃಕ್ಷ?” 

“ಉದು೦ಬರ ವೃಕ್ಷ” 

“ಹೆಣ್ಣು ಹಂದಿಗಳು ನೀರು ತರಲಿ. ಹ೦ದಿಮರಿಗಳು ಅಗೆಯಲಿ. ಉದ್ದಕೋರೆಯ 
ಹಂದಿಗಳು ಬುಡವನ್ನು ಕತ್ತರಿಸಲಿ. ಉಳಿದವು ಸುತ್ತಲೂ ನಿಂತು ಕಾವಲಿರಲಿ” ಎಂದು 
ವರ್ಧಕಿಸೂಕರವು ನಿಯಮಿಸಿ ಅವು ಹಾಗೆಯೇ ಮಾಡಲು, ತಾನು ಉದುಂಬರದ ನೇರವಾಗಿ 
ಬೆಳೆದ ದಪ್ಪಬುಡವನ್ನು ಕೊಡಲಿಯಿಂದ ಕಡಿದಂತೆ ಒಂದೇ ಏಟಿಗೆ ಹೊಡೆದು ಕೆಡವಿತು. 

ಸುತ್ತಲೂ ನಿಂತಿದ್ದ ಹಂದಿಗಳು ಕಳ್ಳ ತಾಪಸನನ್ನು ನೆಲದ ಮೇಲೆ ಕೆಡವಿಕೊಂಡು 
ಖಂಡಾಖಂಡ ಮಾಡಿ, ಮೂಳೆಯವರೆಗೂ ತಿಂದವು. ವರ್ಧಕಿಸೂಕರವನ್ನು ಉದುಂಬರದ 
ಮೋಟಿನ ಮೇಲೆ ಕುಳ್ಳಿರಿಸಿ, ಕಳ್ಳ ಸನ್ಯಾಸಿ ಉಪಯೋಗಿಸುತ್ತಿದ್ದ ಶಂಖದಲ್ಲಿ ನೀರು ತಂದು 
ಅಭಿಷೇಕ ಮಾಡಿ, ರಾಜನನ್ನಾಗಿ ಮಾಡಿದುವು. ಒಂದು ತರುಣಸೂಕರಿಗೆ ಅಭಿಷೇಕ ಮಾಡಿ 
ಅದರ ಪಟ್ಟದ ರಾಣಿಯಾಗಿಸಿದುವು. ಅಂದಿನಿಂದ ಮೊದಲಾಗಿ ಇದುವರೆಗೂ ರಾಜರನ್ನು 
ಉದು೦ಬರದ ಭದ್ರಪೀಠದಲ್ಲಿ ಕುಳ್ಳಿರಿಸಿ ಮೂರು ಶ೦ಖಗಳಿ೦ದ ಅಭಿಷೇಕಮಾಡುವರು. 

ಆ ಕಾಡಿನಲ್ಲಿ ಆಳುತ್ತಿದ್ದ ದೇವತೆ ಆ ಆಶ್ಚರ್ಯವನ್ನು ಕ೦ಡು, ಒ೦ದು ಪೊಟರೆಯಲ್ಲಿ 
ಹ೦ದಿಗಳಿಗೆ ಎದುರಾಗಿ ನಿ೦ತು, “ಒಟ್ಟಾಗಿ ಸೇರಿದ ಸೂಕರಸ೦ಘಕ್ಕೆ ನಮಸ್ಕಾರ. ಅದ್ಭುತವಾದ 


ಸಖ್ಯವನ್ನು ನಾನು ಇಂದು ಕಂಡೆ. ಕೋರೆಯುಳ್ಳ ಮೃಗಗಳು ಹುಲಿಯನ್ನು ಜಯಿಸಿದವು. 
ದವಡೆಯ ಬಲದ ಹಂದಿಗಳು ಒಗ್ಗಟ್ಟಾದುದರಿ೦ದ ಮರಣಭಯವನ್ನು ತಪ್ಪಿಸಿಕೊಂಡವು” 
ಎ೦ದಿತು. 


ಆಭ್ಯಂತರ 


ಹಿಂದೆ, ವಾರಾಣಸಿಯಲ್ಲಿ ಬ್ರಹ್ಮದತ್ತನು ರಾಜ್ಯವಾಳುತ್ತಿರಲು, ಬೋಧಿಸತ್ವನು 
ಕಾಶಿಗ್ರಾಮದ ಒಂದು ಬ್ರಾಹ್ಮಣ ಕುಲದಲ್ಲಿ ಜನ್ಮ ತಾಳಿದನು. ವಯಸ್ಸು ಬಂದ ಮೇಲೆ 
ತಕ್ಷಶಿಲೆಯಲ್ಲಿ ವಿದ್ಯೆಗಳನ್ನು ಕಲಿತು, ಮನೆ ಮಾಡಿಕೊಂಡಿದ್ದು ತಾಯಿತಂದೆ ಸತ್ತ ಮೇಲೆ ಮನೆ 
ಬಿಟ್ಟುಹೋಗಿ, ಖಷಿಯಾಗಿ, ಹಿಮವ೦ತ ಪ್ರದೇಶದಲ್ಲಿ ಅಭಿಜ್ಞೆಗಳನ್ನೂ ಸಮಾಪತ್ತಿಗಳನ್ನೂ 
ಉ೦ಟುಮಾಡಿಕೊ೦ಡು, ಖಷಿಗಣ ಪರಿವ್ಯತನಾಗಿ, ಗಣಕ್ಕೆ ಗುರುವಾಗಿ, ದೀರ್ಪಕಾಲ ಕಳೆದ 
ಬಳಿಕ ಉಪ್ಪುಹುಳಿಗಳ ರುಚಿನೋಡುವುದಕ್ಕಾಗಿ ಪರ್ವತಪಾದದಿ೦ದ ಇಳಿದು ಬಂದು, ಸಂಚಾರ 
ಮಾಡುತ್ತಾ ವಾರಾಣಸಿಯನ್ನು ಸಮೀಪಿಸಿ, ಉದ್ಯಾನದಲ್ಲಿವಾಸ ಕಲ್ಪಿಸಿಕೊ೦ಡನು. 

ಆಗ ಅವನ ಖಷಿಗಣದ ಶೀಲದ ತೇಜಸ್ಸಿನಿಂದ ಶಕ್ರನ ಭವನ ಕಂಪಿಸಿತು. ಶಕ್ರನು 
ಧ್ಯಾನಿಸುತ್ತಾ ಅದರ ಕಾರಣವನ್ನು ತಿಳಿದು, “ಈ ತಾಪಸರ ಆವಾಸವನ್ನು ಕುರಿತು ಒಂದು 
ಪ್ರಯೋಗ ನಡಸುವೆನು. ಇವರು ನಿಲ್ಲಲು ಎಡೆಯಿಲ್ಲದೆ ಉಪದ್ರವಗೊಂಡು ಸಂಚರಿಸುವರು. 
ಇವರಿಗೆ ಆಗ ಚಿತ್ರದ ಏಕಾಗ್ರತೆ ದೊರಕದು. ಹೀಗೆ ನನಗೆ ಹಿತವಾಗುವುದು” ಎ೦ದು ಚಿಂತಿಸಿ, 
“ಇದಕ್ಕೇನು ಉಪಾಯ?” ಎಂದು ವಿಮರ್ಶೆಮಾಡುತ್ತಾ ಒ೦ದು ಉಪಾಯವನ್ನು ಕಂಡನು. 

“ಮಧ್ಯಮಯಾಮ ಸಮಯದ ನಡುವೆ ರಾಜನ ಪಟ್ಟದ ರಾಣಿಯ ಅ೦ತಃಪುರವನ್ನು 
ಪ್ರವೇಶಿಸಿ, ಆಕಾಶದಲ್ಲಿ ನಿಂತು, 'ಭದ್ರೆ ನೀನು ಪಕ್ಚವಾದ ಆಭ್ಯ೦ತರ ಆಮ್ರವನ್ನು ತಿಂದರೆ 
ಮಗನನ್ನು ಪಡೆಯುವೆ, ಅವನು ಚಕ್ರವರ್ತಿ ರಾಜನಾಗುವನು' ಎ೦ದು ಹೇಳುವೆನು. ರಾಜನು 
ದೇವಿಯು ಹೇಳುವುದನ್ನು ಕೇಳಿ, ಪಕ್ಷವಾದ ಮಾವಿಗಾಗಿ ಉದ್ಯಾನಕ್ಕೆ ಕಳಿಸುವನು. ಆಗ ನಾನು 
ಮಾವುಗಳನ್ನು ಅ೦ತರ್ಧಾನ ಮಾಡುವೆನು. ಉದ್ಯಾನದಲ್ಲಿ ಆಮ್ರಗಳು ಇಲ್ಲವಾದ್ದನ್ನು ರಾಜನಿಗೆ 
ತಿಳಿಸುವರು. 'ಅವುಗಳನ್ನು ಯಾರು ತಿನ್ನುವರು?' ಎಂದರೆ, 'ತಾಪಸರು ತಿನ್ನುವರು' ಎಂದು 
ಹೇಳುವರು. ಅದನ್ನು ಕೇಳಿ ರಾಜನು ತಾಪಸರನ್ನು ಹೊಡೆದು ಅಟ್ಟಿಸುವನು. ಹೀಗೆ ಅವರಿಗೆ 
ಉಪದ್ರವವಾಗುವುದು” ಎಂದು ಅವನು ಮಧ್ಯಮಯಾಮ ಸಮಯದ ನಡುವೆ 
ಅಂತಃಪುರವನ್ನು ಪ್ರವೇಶಿಸಿ, ಆಕಾಶದಲ್ಲಿ ನಿಂತು ತನ್ನ ದೇವರಾಜಭಾವವನ್ನು ತಿಳಿಯಪಡಿಸಿ 
ಅವಳೊಡನೆ ಮಾತನಾಡುತ್ತಾ “ಆಭ್ಯಂತರವೆಂಬ ಮರವುಂಟು. ಅದರ ದಿವ್ಯವಾದ ಫಲವನ್ನು 
ಬಯಸಿ ತಿಂದ ಹೆ೦ಗುಸು ಚಕ್ರವರ್ತಿಯನ್ನು ಹಡೆಯುವಳು. ಭದ್ರೆ ನೀನು ಪಟ್ಟದ ರಾಣಿ, ನಿನ್ನ 


ಪತಿಗೆ ನೀನು ಪ್ರಿಯಳಾದವಳು. ಈ ಆಭ್ಯಂತರ ಹೆಣ್ಣನ್ನು ರಾಜನು ನಿನಗೆ ತರಿಸಿಕೊಡುವನು” 
ಎಂದನು. 

ಶಕ್ರನು ಹೀಗೆ ದೇವಿಯೊಡನೆ ಮಾತನಾಡಿ, “ನೀನು ಅಪ್ರಮತ್ತಳಾಗು. ಇತರ ವಿಷಯದ 
ಗೊಡವೆಗೆ ಹೋಗಬೇಡ. ಬೆಳಗ್ಗೆ ರಾಜನಿಗೆ ತಿಳಿಸು” ಎ೦ದು ಅವಳಿಗೆ ಅನುಶಾಸನೆಮಾಡಿ ತನ್ನ 
ವಾಸಸ್ಥಾನಕ್ಕೇ ಹೋದನು. 

' ಅವಳು ಮರುದಿವಸ ಕಾಯಿಲೆಯ ಮನೆಯನ್ನುಪರಿಚಾರಿಯರಿಗೆ ಕಾಣಿಸಿ ಸನ್ನೆಮಾಡಿ 
ಮಲಗಿಕೊಂಡಳು. 

ರಾಜನು ಎತ್ತಿದ ಬೆಳ್ಗೊಡೆಯ ಕೆಳಗೆ ಸಿಂಹಾಸನದಲ್ಲಿ ಕುಳಿತು ನಾಟಕಗಳನ್ನು 
ನೋಡುತ್ತಾ ದೇವಿಯನ್ನುಕಾಣದೆ. 'ದೇವಿ ಎಲ್ಲಿ?' ಎ೦ದು ಪರಿಚಾರಿಕೆಯನ್ನು ಕೇಳಿದನು. 

“ಕಾಯಿಲೆ, ದೇವ.” 

ಅವನು ಅವಳ ಬಳಿಸಾರಿ, ಹಾಸಿಗೆಯ ಪಕ್ಕದಲ್ಲಿಕುಳಿತು ಬೆನ್ನು ಸವರುತ್ತಾ “ಏನು ಭದ್ರೆ 
ಸ್ವಸ್ಥವಿಲ್ಲವೆ?” ಎ೦ದು ಕೇಳಿದನು. 

ಮಹಾರಾಜ, ಬೇರೆ ಏನೂ ಅ ಅಸ್ಚಸ್ಥತೆಯಿಲ್ಲ. ನನಗೆ ಬಯಕೆಯುಂಟಾಗಿದೆ.' 

“ನಿನಗೆ ಏನು ಇಷ್ಟ ಭದ್ರೆ?” 

“ಆಭ್ಯಂತರ ಆಮ್ರಫಲ, ದೇವ.” 

“ಆಭ್ಯಂತರ ಆಮ್ರವೆಂಬುದು ಎಲ್ಲಿ ಇದೆ?” 

“ಆಭ್ಯಂಶರ ಆಮ್ರ ನನಗೆ ತಿಳಿಯದು, ದೇವ. ಅದರ ಹಣ್ಣುನನಗೆ ದೊರಕಿದರೆ ನಾನು 
ಬದುಕುವೆನು, ದೊರಕದಿದ್ದರೆ ಬದುಕುವುದಿಲ್ಲ” 

“ಹಾಗಾದರೆ ತರಿಸುವೆನು. ಚಿಂತಿಸಬೇಡ” ಎಂದು ರಾಜನು ದೇವಿಯನ್ನು ಸಂತೈಸಿ, 
ಎದ್ದು ಹೋಗಿ, ರಾಜಪರ್ಯಂಕದಲ್ಲಿ ಕುಳಿತು, ಅಮಾತೃರಿಗೆ ಹೇಳಿಕಳಿಸಿ, “ದೇವಿಗೆ ಆಭ್ಯಂತರ 
ಆಮ್ರವೆಂಬುದರಲ್ಲಿ ಬಯಕೆಯಾಗಿದೆ. ಏನು ಮಾಡಬೇಕು?” ಎಂದು ಕೇಳಿದನು. 

“ದೇವ, ಎರಡು ಆಮ್ರಗಳ ನಡುವಿನ ಅಂತರದಲ್ಲಿ ಇರುವ ಆಮ್ರಕ್ಕೆ ಆಭ್ಯಂತರ 
ಆಮ್ರವೆಂದು ಹೆಸರು. ಉದ್ಯಾನಕ್ಕೆ ಕಳಿಸಿ, ನಡುವೆ ನಿಂತ ಆಮ್ರಫಲವನ್ನು ತರಿಸಿ ದೇವಿಗೆ 
ಕೊಡೋಣ.” 

ರಾಜನು 'ಒಳ್ಳೆಯದು' ಎ೦ದು 'ಇ೦ತಹ ಆಮ್ರವನ್ನು ತನ್ನಿರಿ” ಎ೦ದು ಉದ್ಯಾನಕ್ಕೆ 


ಶಕ್ರನು ತನ್ನ ಅನುಭಾವದಿ೦ದ ಉದ್ಯಾನದಲ್ಲಿ ಆಮ್ರಗಳನ್ನು ತಿ೦ದ೦ತೆ ಮಾಡಿ, 
ಮರೆಯಾಗಿಸಿದನು. ಮಾವಿಗಾಗಿ ಹೋದವರು ಉದ್ಯಾನದಲ್ಲೆಲ್ಲಾ ತಿರುಗಾಡಿ, ಒ೦ದು ಮಾವೂ 
ದೊರಕದೆ, ಹೋಗಿ, ಉದ್ಯಾನದಲ್ಲಿ ಆಮ್ರಗಳು ಇಲ್ಲದುದನ್ನು ರಾಜನಿಗೆ ಹೇಳಿದರು. 

“ಮಾವನ್ನುಯಾರು ತಿನ್ನುವರು?” 

“ತಾಪಸರು ದೇವ.” 

“ತಾಪಸರನ್ನುಉದ್ಯಾನದಿ೦ದ ಹೊಡೆದು ಹೊರಗಟ್ಟಿರಿ.” 

ಜನರು 'ಒಳ್ಳೆಯದು' ಎಂದು, ಹೇಳಿ, ಹೊರಗಟ್ಟಿದರು. ಶಕ್ರನ ಮನೋರಥ ಪೂರೈಸಿತು. 

ದೇವಿ ಮಾವಿನ ಹಣ್ಣಿಗಾಗಿ ಹಟಮಾಡಿ ಮಲಗಿಯೇ ಇದ್ದಳು. ರಾಜನು ಏನು 
ಮಾಡಬೇಕೋ ಕಾಣದೆ ಅಮಾತ್ಯರನ್ನೂ ಬ್ರಾಹ್ಮಣರನ್ನೂ “ಅಭ್ಯಂತರ ಆಮ್ರ ಇರುವುದನ್ನು 
ಬಲ್ಲಿರಾ?” ಎಂದು ಕೇಳಿದನು. 

ಬ್ರಾಹ್ಮಣರು “ದೇವ, 'ಆಭ್ಯಂತರ ಆಮ್ರವೆಂಬುದು ದೇವತೆಗಳು ತಿನ್ನುವಂತಹದು. 
ಹಿಮವ೦ತದ ಕಾ೦ಚನಗುಹೆಯ ಒಳಗೆ ಇದೆ' ಎ೦ದು ನಾವು ಪರಂಪರೆಯಿಂದ ಕೇಳಿದ್ದೇವೆ” 
ಎಂದರು. 

“ಆ ಮಾವನ್ನುತರಲು ಯಾರಿಗೆ ಶಕ್ಯ?” 

“ಅಲ್ಲಿಗೆ ಮನುಷ್ಯರು ಹೋಗಲು ಶಕ್ಯವಿಲ್ಲ ಒ೦ದು ಗಿಳಿಮರಿಯನ್ನು ಕಳುಹಬಹುದು.” 

ಆ ಕಾಲದಲ್ಲಿ ರಾಜನ ಮನೆಯಲ್ಲಿ ಒ೦ದು ಗಿಳಿಮರಿಯಿತ್ತು. ರಾಜಕುಮಾರರ ಗಾಡಿಯ 
ಚಕ್ರದಷ್ಟು ದೊಡ್ಡ ಶರೀರ ಅದಕ್ಕೆ ಇತ್ತು. ಅದಕ್ಕೆ ಸಾಮರ್ಥ್ಯವೂ ಪ್ರಜ್ಞಿಯೂ ತುಂಬಾ ಇತ್ತು. ಅದಕ್ಕೆ 
ಉಪಾಯಗಳೆಲ್ಲಾ ಚೆನ್ನಾಗಿ ತಿಳಿದಿತ್ತು. 

ರಾಜನು ಅದನ್ನುತರಿಸಿ “ಅಪ್ಪಾಗಿಳಿಮರಿ, ನಾನು ನಿನಗೆ ಬಹು ಉಪಕಾರ ಮಾಡಿದ್ದೇನೆ. 
ಚಿನ್ನದ ಪಂಜರದಲ್ಲಿ ನಿನಗೆ ವಾಸ. ಚಿನ್ನದ ತಟ್ಟೆಯಲ್ಲಿ ಸಿಹಿ ಅರಳು ತಿನ್ನುವೆ. ಸಕ್ಕರೆ ಪಾನಕ 
ಕುಡಿಯುವೆ. ನೀನು ನನಗೆ ಒ೦ದು ಕೆಲಸ ನಡಸಿಕೊಡಬಹುದಲ್ಲ” ಎಂದನು. 

“ಹೇಳು, ದೇವ.” 

“ಅಪ್ಪಾ ದೇವಿಗೆ ಆಭ್ಯ೦ತರ ಆಮ್ರದಲ್ಲಿ ಬಯಕೆಯಾಗಿದೆ. ಆ ಆಮ್ರ ಹಿಮವಂತದ 
ಕಾ೦ಂಚನಗುಹೆಯೊಳಗೆ ಇದೆ. ಅದು ದೇವತೆಗಳು ತಿನ್ನುವಂಥದು. ಅಲ್ಲಿಗೆ ಮನುಷ್ಯರು ಹೋಗಲು 
ಶಕ್ಯವಿಲ್ಲ. ನೀನು ಅಲ್ಲಿಂದ ಹಣ್ಣನ್ನು ತರಬಹುದು.” 

“ಒಳ್ಳೆಯದು, ದೇವ. ತರುತ್ತೇನೆ.” 


ಆಗ ರಾಜನು ಅದಕ್ಕೆ ಚಿನ್ನದ ತಟ್ಟೆಯಲ್ಲಿ ಸಿಹಿ ಅರಳು ತಿನ್ನಿಸಿ, ಸಕ್ಕರೆನೀರು ಕುಡಿಸಿ 
ಶತಪಾಕತೈಲದಿ೦ದ ಅದರ ರೆಕ್ಕೆಗಳ ಒಳಗನ್ನು ಸವರಿ, ಎರಡು ಕೈಗಳಲ್ಲೂ ಅದನ್ನು 
ಹಿಡಿದುಕೊಂಡು, ಕಿಟಿಕಿಯ ಬಳಿ ನಿಂತು ಆಕಾಶದಲ್ಲಿಬಿಟ್ಟಿನು. 

ಅದಾದರೋ ರಾಜನ ಸೇವೆಗಾಗಿ ಆಕಾಶದಲ್ಲಿ ಹಾರುತ್ತಾ ಮನುಷ್ಯಪಥವನ್ನು ಮೀರಿ, 
ಹಿಮವ೦ತದ ಮೊದಲ ಪರ್ವತಗಳೊಳಗೆ ವಾಸಿಸುತ್ತಿದ್ದ ಗಿಳಿಗಳ ಬಳಿಗೆ ಹೋಗಿ, “ಆಭ್ಯಂತರ 
ಆಮ್ರವೆಂಬುದು ಎಲ್ಲಿಇದೆ? ಆ ಎಡೆಯನ್ನುನನಗೆ ಹೇಳಿ” ಎಂದಿತು. 

“ನಮಗೆ ತಿಳಿಯದು. ಎರಡನೆಯ ಪರ್ವತದೊಳಗಣ ಗಿಳಿಗಳಿಗೆ ಗೊತ್ತು” 

ಅದು ಅವುಗಳ ಮಾತು ಕೇಳಿ, ಅಲ್ಲಿಂದ ಎದ್ದು ಎರಡನೆಯ ಪರ್ವತಕ್ಕೆ ಬಂತು. 
ಹಾಗೆಯೇ ಮೂರು, ನಾಲ್ಕು ಐದು, ಆರನೆಯದಕ್ಕೂ ಬಂತು. ಅಲ್ಲಿಯ ಗಿಳಿಗಳೂ “ನಮಗೆ 
ತಿಳಿಯದು. ಏಳನೆಯ ಪರ್ವತದೊಳಗಿನ ಗಿಳಿಗಳಿಗೆ ಗೊತ್ತು” ಎಂದವು. 

ಅದು ಅಲ್ಲಿಗೂ ಹೋಗಿ, “ಆಭ್ಯ೦ತರ ಆಮ್ರವೆಂಬುದು ಎಲ್ಲಿಇದೆ?” ಎಂದು ಕೇಳಿತು. 

“ಇಂತಹ ಕಡೆ, ಕಾಂಚನ ಪರ್ವತದೊಳಗೆ.” 

“ನಾನು ಅದರ ಹಣ್ಣಿಗಾಗಿ ಬಂದೆ. ನನ್ನನ್ನು ಅಲ್ಲಿಗೆ ಒಯ್ದು ನನಗೆ ಆ ಹಣ್ಣನ್ನು 
ಕೊಡಿಸಿರಿ.” 

“ಅದು ವೈಶ್ರವಣ ಮಹಾರಾಜನು ತಿನ್ನುವ೦ಂತಹದು. ಅದರ ಬಳಿ ಸಾರಲು ಶಕ್ಕವಿಲ್ಲ 
ಬುಡದಿ೦ದ ಹಿಡಿದು ಮರದ ತು೦ಬಾ ಏಳು ಲೋಹಜಾಲಗಳನ್ನು ಸುತ್ತು ಹಾಕಿದ್ದಾರೆ. 
ಕೋಟಿಸಹಸ್ರ ಕುಂಭಾ೦ಡ ರಾಕ್ಷಸರು ಅದಕ್ಕೆ ಕಾವಲಿದ್ದಾರೆ. ಅವರು ಕಂಡರೆ ನಾವು 
ಬದುಕುವಂತಿಲ್ಲ ಆ ಸ್ಥಾನ ಕಲ್ಪಾಂತಕಾಲದ ಅಗ್ನಿಯ೦ಂತಹದು, ಅವೀಚೀ 
ಮಹಾನರಕದಂತಹದು. ಅಲ್ಲಿಗೆ ಹೋಗೆಂದು. ಪ್ರಾರ್ಥಿಸಬೇಡ.” 

“ನೀವು ಹೋಗದಿದ್ದರೆ, ನನಗೆ ಆ ಸ್ಥಳವನ್ನು ತಿಳಿಸಿರಿ.” 

“ಹಾಗಾದರೆ, ಇಂತಹ ಇಂತಹ ಸ್ಥಾನಗಳ ಮೇಲೆ ಹೋಗು.” 

ಅದು ಅವು ಹೇಳಿದುದನ್ನುಚೆನ್ನಾಗಿ ನೆನಪಿನಲ್ಲಿಟ್ಟು, ಆ ಸ್ಥಳಕ್ಕೆ ಹೋಗಿ, ಹಗಲು ತನ್ನನ್ನು 
ಕಾಣಿಸಿಕೊಳ್ಳದೆ, ಮಧ್ಯಮಯಾಮ ಮುಗಿದ ಮೇಲೆ, ರಾಕ್ಷಸರು ನಿದ್ರೆಮಾಡುವ ಸಮಯದಲ್ಲಿ 
ಆಭ್ಯ೦ತರ ಆಮ್ರದ ಬಳಿ ಹೋಗಿ, ಒಂದಾನೊಂದು ಬುಡದ ನಡುವೆ ಮೆಲ್ಲಗೆ ಹತ್ತತೊಡಗಿತು. 
ಲೋಹಜಾಲ ಕಿಳೀ ಎ೦ದು ಶಬ್ದಮಾಡಿತು. ರಾಕ್ಷಸರು ಎಚ್ಚರಗೊ೦ಡು, ಗಿಳಿಮರಿಯನ್ನು ಕ೦ಡು, 
“ಮಾವಿನ ಕಳ್ಳ” ಎ೦ದು ಹಿಡಿದು, ಏನು ಮಾಡಬೇಕೆ೦ದು ವಿಚಾರಮಾಡಿದರು. 


ಒಬ್ಬನು “ಬಾಯಿಗೆ ಹಾಕಿಕೊಂಡು ನುಂಗಿಬಿಡುವೆನು” ಎಂದನು. ಇನ್ನೊಬ್ಬನು 
“ಕೈಯಲ್ಲಿ ಹಿಸುಕಿ ಉ೦ಡೆಮಾಡಿ ತೂರಿಬಿಡುವೆನು” ಎ೦ದನು. ಮತ್ತೊಬ್ಬನು “ಎರಡಾಗಿ ಸೀಳಿ, 
ಬೆಂಕಿಯಲ್ಲಿಬೇಯಿಸಿ ತಿನ್ನುವೆನು” ಎ೦ದನು. 

ಅವರು ಏನು ಮಾಡಬೇಕೆಂದು ವಿಚಾರಿಸುವುದನ್ನು ಕೇಳಿಯೂ ಅದು ಹೆದರದೆಯೇ 
ಆ ರಾಕ್ಷಸರನ್ನು ಕುರಿತು “ಓ ರಾಕ್ಷಸರೆ, ನೀವು ಯಾರ ಆಳುಗಳು?” ಎಂದಿತು. 

“ವೈಶ್ರವಣ ಮಹಾರಾಜನವರ.” 

“ಓವೋ, ನೀವೂ ಒಬ್ಬ ರಾಜನ ಆಳುಗಳು. ನಾನೂ ಒಬ್ಬ ರಾಜನ ಆಳು. 
ವಾರಾಣಸಿರಾಜನು ನನ್ನನ್ನು ಆಭ್ಯ೦ತರ ಆಮ್ರಕ್ಕಾಗಿ ಕಳಿಸಿದನು. ನಾನು ಅಲ್ಲಿಯೇ ರಾಜನಿಗಾಗಿ 
ನನ್ನ ಜೀವ ಕೊಟ್ಟು ಬಂದೆ. ತಾಯಿತಂದೆಗಾಗಿಯೂ ಒಡೆಯನಿಗಾಗಿಯೂ ಜೀವ 
ತೊರೆಯುವವನು ದೇವಲೋಕದಲ್ಲಿಯೇ ಹುಟ್ಟುವನು. ಆದ್ದರಿ೦ದ ನಾನು ಕೂಡ ಈ ಹಕ್ಕಿಯ 
ದೇಹವನ್ನು ಬಿಟ್ಟು ದೇವಲೋಕದಲ್ಲಿ ಹುಟ್ಟುವೆನು.” 

ಹೀಗೆ ಅದು ಅವರಿಗೆ ಧರ್ಮವನ್ನು ತೋರಿಸಿತು. ಅವರು ಅದರ ಧರ್ಮವನ್ನು ಕೇಳಿ 
ಪ್ರಸನ್ನಚಿತ್ತರಾಗಿ, “ಇದಕ್ಕೆ ಧರ್ಮ ಗೊತ್ತು. ಇದನ್ನು ಕೊಲ್ಲಲಾಗದು. ಬಿಟ್ಟುಬಿಡಿ” ಎ೦ದು ಹೇಳುತ್ತಾ 
ಗಿಳಿಮರಿಯನ್ನು ಬಿಟ್ಟು “ಓ, ಗಿಳಿಮರಿ, ನಿನ್ನನ್ನು ಬಿಟ್ಟಿರುವೆವು. ನಮ್ಮ ಕೈಯಿ೦ದ ಪಾರಾಗಿ ನೀನು 
ಸುಖವಾಗಿ ಹೋಗು” ಎ೦ದರು. 

“ನಾನು ಬ೦ದುದಕ್ಕೆ ಬರಿಗೈ ಮಾಡಬೇಡಿ. ಒ೦ದು ಮಾವಿನ ಹಣ್ಣುನನಗೆ ಕೊಡಿ.” 

“ಗಿಳಿಮರಿ, ನಿನಗೆ ಒಂದು ಹಣ್ಣು ಕೊಡುವುದೇನೂ ಭಾರವಲ್ಲ. ಈ ಮರದಲ್ಲಿರುವ 
ಮಾವುಗಳಿಗೆ ಗುರುತುಮಾಡಿದ್ದಾರೆ. ಒಂದು ಹಣ್ಣು ಕಡಮೆಯಾದರೂ ನಮಗೆ ಉಳಿವಿಲ್ಲ 
ವೈಶ್ರವಣನು ಕೋಪಗೊಂಡು ನೋಡಿದರೆ ಸಾಕು, ಕಾದ ಕಾವಲಿಯ ಮೇಲೆ ಹಾಕಿದ ಎಳ್ಳಿನಂತೆ 
ಸಾವಿರಾರು ಕು೦ಭಾ೦ಡರು ಚೂರುಚೂರಾಗಿ ಸಿಡಿದುಹೋಗುವರು. ಆದ್ಧರಿಂದ ಅದನ್ನು 
ಕೊಡಲಾರೆವು. ಆದರೆ ದೊರಕುವ ಸ್ಥಳವನ್ನುತಿಳಿಸುವೆವು.” 

“ಯಾರಾದರೂ ಕೊಡಲಿ. ನನಗೆ ಬೇಕಾದ್ದುಹಣ್ಣು ದೊರಕುವ ಸ್ಥಳ ತಿಳಿಸಿರಿ.” 

“ಬಲೆಯಂತಿರುವ ಕಾ೦ಚನಪರ್ವತದಲ್ಲಿ ಜ್ಯೋತಿರಸನೆ೦ಬ ತಾಸಸನು ಅಗ್ನಿಯನ್ನು 
ಆರಾಧಿಸುತ್ತಾ ಕಾ೦ಚನಪತ್ರಿಯೆ೦ಬ ಪರ್ಣಶಾಲೆಯಲ್ಲಿ ವಾಸಿಸುವನು. ಅವನು ವೈಶ್ರವಣಸಿಗೆ 
ಬೇಕಾದವನು. ವೈಶ್ರವಣನು ಅವನಿಗೆ ಯಾವಾಗಲೂ ನಾಲ್ಕು ಹಣ್ಣು ಕಳುಹುವನು. ಅವನ ಬಳಿ 
ಹೋಗು.” 


ಅದು 'ಒಳ್ಳೆಯದು' ಎ೦ದು ಒಪ್ಪಿ ತಾಪಸನ ಬಳಿ ಹೋಗಿ, ವಂದಿಸಿ, ಒ೦ದು ಕಡೆ 
ಕುಳಿತಿತು. 

ಆಗ ಆ ತಾಪಸನು “ಎಲ್ಲಿಂದ ಬಂದೆ?” ಎಂದನು. 

“ವಾರಾಣಸಿರಾಜನ ಬಳಿಯಿಂದ.” 

“ಏತಕ್ಕಾಗಿ ಬ೦ದೆ?” 

“ಸ್ವಾಮಿ, ನಮ್ಮ ರಾಜನ ದೇವಿಗೆ ಆಭ್ಯ೦ತರ ಆಮ್ರದ ಮೇಲೆ ಬಯಕೆಯುಂಟಾಗಿದೆ. 
ಅದಕ್ಕಾಗಿ ಬಂದೆ. ರಾಕ್ಷಸರು ತಾವು ನನಗೆ ಪಕ್ಷವಾದ ಮಾವನ್ನು ಕೊಡದೆ ನಿಮ್ಮ ಬಳಿಗೆ 
ಕಳುಹಿದರು.” 

“ಹಾಗಾದರೆ ಕುಳಿತುಕೊ, ಪಡೆಯುವೆಯಂತೆ.” 

ಆಗ ವೈಶ್ರವಣನು ನಾಲ್ಕು ಹಣ್ಣುಕಳುಹಿದನು. ತಾಪಸನು ಅದರಲ್ಲಿ ಎರಡು ತಿ೦ದನು, 
ಒ೦ದನ್ನು ಗಿಳಿಮರಿಗೆ ತಿನ್ನಲು ಕೊಟ್ಟನು. ಅದನ್ನು ಅದು ತಿನ್ನಲು, ಒ೦ದು ಹಣ್ಣನ್ನು ದಾರದಲ್ಲಿ 
ಕೋದು ಗಿಳಿಯ ಕತ್ತಿಗೆ ಕಟ್ಟಿ “ಇನ್ನುಹೋಗು” ಎಂದು ಗಿಳಿಮರಿಯನ್ನುಬಿಟ್ಟು ಕಳಿಸಿದನು. 

ಅದು ಅದನ್ನು ತಂದು ದೇವಿಗೆ ಕೊಟ್ಟಿ ತು. ಅವಳು ಅದನ್ನು ತಿಂದು ಬಯಕೆ 
ತೀರಿಸಿಕೊ೦ಡಳು. ಆದರೂ ಅವಳಿಗೆ ಮಗನಾಗಲಿಲ್ಲ. 


ಧರ್ಮಧ್ವಜ 


ಹಿಂದೆ, ವಾರಾಣಸಿಯಲ್ಲಿ ಯಶಪಾಣಿಯೆ೦ಬ ರಾಜನು ರಾಜ್ಯವಾಳಿದನು. 
ಕಾಳಕನೆಂಬವನು ಅವನ ಸೇನಾಪತಿಯಾಗಿದ್ದನು. ಆಗ ಬೋಧಿಸತ್ತ್ವನು ಧರ್ಮಥಧ್ವಜನೆಂಬ 
ಹೆಸರಿನಿಂದ ಅವನ ಪುರೋಹಿತನಾಗಿದ್ದನು. ಛತ್ರಪಾಣಿಯೆಂಬವನು ರಾಜನ 
ತಲೆಯೊಡವೆಗಳನ್ನುಮಾಡುವವನಾಗಿದ್ದನು. 

ರಾಜನು ಧರ್ಮದಿಂದ ರಾಜ್ಯವಾಳುತ್ತಿದ್ದನು. ಸೇನಾಪತಿಯಾದರೋ ನ್ಯಾಯವನ್ನು 
ನಿಶ್ಚಯಿಸುತ್ತಾ ಲಂಚ ತಿನ್ನುವನು, ಇತರರ ಬೆನ್ನುಮಾ೦ಸದಿ೦ದ ಬೆಳೆಯುವನು; ಲಂಚ 
ತೆಗೆದುಕೊಂಡು, ಒಡೆಯರಲ್ಲದವರನ್ನುಒಡೆಯರನ್ನಾಗಿ ಮಾಡುವನು. 

ಆಗ ಒಂದು ದಿವಸ ನ್ಯಾಯದಲ್ಲಿ ಸೋತವನೊಬ್ಬನು ತೋಳುಗಳನ್ನು ನೀಡಿ 
ಗೋಳಾಡುತ್ತಾ ನ್ಯಾಯಸ್ಥಾನದಿಂದ ಹೊರಗೆ ಬಂದು ರಾಜನ ಸೇವೆಗೆ ಹೋಗುತ್ತಿದ್ದ 
ಬೋಧಿಸತ್ವನನ್ನು ಕ೦ಡು, ಅವನ ಕಾಲಿಗೆ ಬಿದ್ದು “ಸ್ವಾಮಿ, ನಿನ್ನಂತಹವನು ರಾಜನಿಗೆ 
ಧರ್ಮಾರ್ಥಗಳನ್ನು ಅನುಶಾಸನೆ ಮಾಡುತ್ತಿದ್ದರೂ ಕಾಳಕಸೇನಾಪತಿಯು ಲಂಚ ತೆಗೆದುಕೊಂಡು 
ಒಡೆಯರಲ್ಲದವರನ್ನು ಒಡೆಯರನ್ನಾಗಿ ಮಾಡುವನು” ಎ೦ದು ತನ್ನ ಸೋಲನ್ನು ಹೇಳಿಕೊಂಡನು. 

ಬೋಧಿಸತ್ವ್ವನು ಕನಿಕರಪಟ್ಟು “ಬಾ ಅಪ್ಪ ನಿನ್ನನ್ಯಾಯವನ್ನುನಿಶ್ಚೈಸುವೆನು” ಎಂದು 
ಅವನನ್ನು ಕರೆದುಕೊಂಡು ನ್ಯಾಯಸ್ಜಾನಕ್ಕೆ ಬಂದನು. ಮಹಾಜನರು ನೆರೆದರು. ಬೋಧಿಸತ್ತ್ವನು 
ಅವನ ನ್ಯಾಯವನ್ನು ಪುನಃ ನಿಶೆ 5 ಒಡೆಯನಾದವನನ್ನೇ ಒಡೆಯನನ್ನಾಗಿ ಮಾಡಿದನು. 
ಮಹಾಜನರು 'ಸಾಧು! ಸಾಧು!' ಎಂದರು. ಅದು ಮಹಾಶಬ್ದವಾಯಿತು. 

ರಾಜನು ಅದನ್ನು ಕೇಳಿ, “ಇದೇನು, ಶಬ್ದ?” ಎ೦ದು ಕೇಳಿದನು. 

“ದೇವ, ತಪ್ಪುತೀರ್ಪನ್ನು ಧರ್ಮದ್ದಜಪಂಡಿತನು ಪುನಃ ನಿಶ್ಚೈಸಿದನು. ಅದಕ್ಕೆ ಇದು 
ಮೆಚ್ಚಿ ಕೂಗಿದ ಶಬ್ದ” 

ರಾಜನು ಸಂತುಷ್ಟನಾಗಿ ಬೋಧಿಸತ್ವನಿಗೆ ಹೇಳಿಕಳಿಸಿ, “ಆಚಾರ್ಯ, ನೀನು 
ನ್ಯಾಯವನ್ನು ತೀರ್ಮಾನಿಸಿದೆಯ?” ಎಂದನು. 

“ಹೌದು, ಮಹಾರಾಜ. ಕಾಳಕನು ತಪ್ಪಾಗಿ ತೀರ್ಪು ಕೊಟ್ಟುದನ್ನು ಪುನಃ ನಿಶ್ಚಯಿಸಿದೆ.” 

ರಾಜನು “ಆದ್ದರಿ೦ದ ಇಂದು ಮೊದಲಾಗಿ ನೀನೇ ನ್ಯಾಯ ತೀರಿಸು. ನನಗೂ 
ಕರ್ಣಸುಖವಾಗುವುದು ಲೋಕಕ್ಕೆ ವೃದ್ಧಿಯಾಗುವುದು” ಎಂದು ಹೇಳಿ, ಅವನು 


ಇಷ್ಟಪಡದಿದ್ದರೂ “ಜನರ ಮೇಲಿನ ಅನುದಯೆಯಿಂದ ನೀನು ತೀರ್ಪಿಗೆ ಕುಳಿತುಕೊ” ಎಂದು 
ಅವನನ್ನು ಬೇಡಿ ಒಪ್ಪಿಸಿದನು. 

ಅಂದಿನಿಂದ ಬೋಧಿಸತ್ತ್ವನು ತೀರ್ಪಿಗೆ ಕುಳಿತುಕೊಳ್ಳುವನು, ಒಡೆಯನನ್ನೇ 
ಒಡೆಯನನ್ನಾಗಿ ಮಾಡುವನು. 

ಅಂದಿನಿಂದ ಕಾಳಕನು ಲಂಚ ದೊರಕದೆ, ಲಾಭವನ್ನು ಕಳೆದುಕೊಂಡು “ಮಹಾರಾಜ, 
ಧರ್ಮದ್ವಜಪಂಡಿತನು ನಿನ್ನ ರಾಜ್ಯಕ್ಕೆ ಆಸೆಪಡುವನು” ಎ೦ದು ಬೋಧಿಸತ್ತನನ್ನು ರಾಜನಲ್ಲಿ 
ದೂರಿದನು. 

ರಾಜನು ಅದನ್ನು ನಂಬದೆ, “ಹಾಗೆ ಹೇಳಬೇಡ” ಎ೦ದು ತಳ್ಳಿ ಪುನಃ ಅವನು “ನನ್ನನ್ನು 
ನಂಬದಿದ್ದರೆ, ಅವನು ಬರುವಾಗ ಕಿಟಕಿಯಲ್ಲಿ ನೋಡು. ನಗರವೆಲ್ಲವನ್ನೂ ಅವನು 
ಕೈವಶಮಾಡಿಕೊ೦ಡಿರುವುದನ್ನು ಆಗ ಕಾಣುವೆ” ಎನ್ನಲು, ತೀರ್ಪನ್ನು ಬಯಸಿ ಅವನ ಸುತ್ತಲೂ 
ಇದ್ದವರನ್ನು ಕ೦ಡು, “ಇದೇ ಇವನ ಪರಿಷೆ” ಎ೦ದು ಮನಸ್ಸು ಮುರಿದು “ಏನು ಮಾಡೋಣ, 
ಸೇನಾಪತಿ?” ಎ೦ದು ಕೇಳಿದನು. 

“ದೇವ, ಇವನನ್ನು ಕೊಲ್ಲಿಸಬಹುದು.” 

“ದೊಡ್ಡದೋಷವನ್ನುಕಾಣದೆ, ಹೇಗೆ ಕೊಲ್ಲಿಸೋಣ?” 

“ಒಂದು ಉಪಾಯವಿದೆ.” 

“ಎಂತಹ ಉಪಾಯ?” 

“ಅಸಾಧ್ಯವಾದ ಕಾರ್ಯವನ್ನು ಇವನಿಗೆ ಹೇಳೋಣ. ಅದನ್ನು ಮಾಡಲು ಆಗದ 
ದೋಷಕ್ಕೆ ಕೊಲ್ಲಿಸೋಣ.” 

“ಇವನಿಗೆ ಅಸಾಧ್ಯವಾದ ಕಾರ್ಯವಾವುದು?” 

“ಮಹಾರಾಜ, ಉದ್ಯಾನವೆಂಬ ಸಾರವತ್ತಾದ ಭೂಮಿಯಲ್ಲಿ ನೆಟ್ಟು ಪಾಲಿಸಿದುದು 
ಎರಡೋ ನಾಲ್ಕೋ ವರ್ಷಗಳಿಗೆ ಫಲ ಕೊಡುತ್ತದೆ. ನೀನು ಇವನನ್ನು ಕರೆಕಳುಹಿ, 'ನಾಳೆಯೇ 
ಉದ್ಯಾನದಲ್ಲಿಕ್ರೀಡಿಸಬೇಕು. ನನಗೆ ಉದ್ಯಾನ ರಚಿಸು' ಎ೦ದು ಹೇಳು. ಇವನು ರಚಿಸಲಾರ. ಆಗ 
ಆ ದೋಷಕ್ಕಾಗಿ ಇವನನ್ನು ಕೊಲ್ಲಿಸೋಣ.” 

ರಾಜನು ಬೋದಧಿಸತ್ತನನ್ನು ಕರೆಸಿ, “ಪಂಡಿತ, ನಾನು ಹಳೆಯ ಉದ್ಯಾನದಲ್ಲಿ 
ಬಹುಕಾಲ ಕ್ರೀಡಿಸಿದ್ದೇನೆ. ಈಗ ಹೊಸ ಉದ್ಯಾನದಲ್ಲಿ ಕ್ರೀಡಿಸಲು ಆಸೆಯಾಗಿದೆ. ನಾಳೆ 
ಕ್ರೀಡಿಸುವೆವು, ನಮಗೆ ಉದ್ಯಾನವನ್ನು ರಚಿಸು. ರಚಿಸಲಾಗದಿದ್ದರೆ ನೀನು ಉಳಿಯುವಂತಿಲ್ಲ” 
ಎಂದನು. 


ಬೋಧಿಸತ್ವನು “ಕಾಳಕನಿಗೆ ಲಂಚ ದೊರಕದುದರಿ೦ದ ರಾಜನ ಮನಸ್ಸು 
ಮುರಿದಿರಬೇಕು” ಎಂದು ತಿಳಿದು, “ಕೈಲಾದರೆ ನೋಡುವೆನು, ಮಹಾರಾಜ” ಎಂದು ಹೇಳಿ, 
ಮನೆಗೆ ಹೋಗಿ, ಒಳ್ಳೆಯ ಊಟ ಉಂಡು, ಚಿಂತಿಸುತ್ತಾ ಹಾಸಿಗೆಯಲ್ಲಿ ಮಲಗಿದನು. 

ಶಕ್ರನ ಮನೆ ಬಿಸಿಯಾಯಿತು. ಶಕ್ರನು ಧ್ಯಾನದಿಂದ ಬೋಧಿಸತ್ವನ ಪೀಡೆಯನ್ನು 
ತಿಳಿದು ವೇಗದಿ೦ದ ಬ೦ದು, ಮಲಗುವ ಕೋಣೆಯನ್ನು ಪ್ರವೇಶಿಸಿ, ಆಕಾಶದಲ್ಲಿ ನಿ೦ತು, “ಏನು 
ಚಿ೦ತಿಸುವೆ, ಪಂಡಿತ?” ಎ೦ದನು. 

“ನೀನು ಯಾರು?” 

“ನಾನು ಶಕ್ರ.” 

“ರಾಜನು ಉದ್ಯಾನವನ್ನುರಚಿಸೆ೦ದನು. ಅದನ್ನು ಚಿಂತಿಸುತ್ತಿದ್ದೇನೆ.” 

“ಚಿಂತಿಸಬೇಡ ಪಂಡಿತ. ನಾನು ನಿನಗೆ ನಂದನವನ ಚಿತ್ರಲತಾವನಗಳಿಗೆ ಸಮನಾದ 
ಉದ್ಯಾನವನ್ನುರಚಿಸಿಕೊಡುತ್ತೇನೆ. ಯಾವ ಎಡೆಯಲ್ಲಿರಚಿಸಲಿ?” 

“ಇ೦ತಹ ಎಡೆಯಲ್ಲಿರಚಿಸು.” 

ಶಕ್ರನು ರಚಿಸಿ, ದೇವಪುರಕ್ಕೇ ಹೋದನು. 

ಮರುದಿವಸ ಬೋಧಿಸತ್ವ್ವನು ಉದ್ಯಾನವನ್ನು ಪ್ರತ್ಯಕ್ಷವಾಗಿ ಕಂಡು, ಹೋಗಿ, “ಉದ್ಯಾನ 
ಸಿದ್ಧವಾಗಿದೆ, ಮಹಾರಾಜ, ಕ್ರೀಡಿಸು” ಎ೦ದು ರಾಜನಿಗೆ ತಿಳಿಸಿದರು. 

ರಾಜನು ಹೋಗಿ, ಉದ್ಯಾನವನ್ನು ಕಂಡನು. ಅದರ ಸುತ್ತಲೂ ಹದಿನೆಂಟು ಹಸ್ತಗಳ 

ಮನೋಶಿಲಾವರ್ಣದ ಪ್ರಾಕಾರವಿತ್ತು, ದ್ವಾರ ಅಟ್ಟಾಲಕಗಳಿತ್ತು. ಪುಷ್ಪ ಫಲಭಾರದಿಂದ ತುಂಬಿದ 
ನಾನಾವ್ಯಕ್ಷಗಳಿ೦ದ ಉದ್ಯಾನ ಅಲ೦ಕೃತವಾಗಿತ್ತು. 

ರಾಜನು ಅದನ್ನು ಕಂಡು, “ಪಂಡಿತನು ನಮ್ಮ ಮಾತು ಮಾಡಿದನು. ಈಗೇನು 
ಮಾಡೋಣ?” ಎ೦ದು ಕಾಳಕನನ್ನುಕೇಳಿದನು. 

“ಮಹಾರಾಜ, ಒಂದು ರಾತ್ರಿಯಲ್ಲಿ ಉದ್ಯಾನ ರಚಿಸಲು ಶಕ್ತನಾದವನು ರಾಜ್ಯವನ್ನು 
ಕೊಳ್ಳಲು ಶಕ್ತನಾಗುವುದಿಲ್ಲವೆ?” 

“ಇದಕ್ಕೇನು ಮಾಡೋಣ?” 

“ಪುನಃ ಇವರಿಂದ ಅಸಾಧ್ಯಕರ್ಮವನ್ನು ಮಾಡಿಸೋಣ.?” 

“ಎಂತಹ ಕರ್ಮ?” 

“ಸಪ್ತರತ್ನಮಯವಾದ ಪುಷ್ಕರಿಣಿಯನ್ನು ಮಾಡಿಸೋಣ.” 


ಎದಿ 


ರಾಜನು ಒಳ್ಳೆಯದೆಂದು ಬೋಧಿಸತ್ವ್ವನನ್ನು ಕರೆಸಿ “ಆಚಾರ್ಯ, ನೀನು 
ಉದ್ಯಾನವನ್ನು ರಚಿಸಿದೆ. ಅದರ ಕಾಂತಿಗೆ ತಕ್ಕ ಸಪ್ತರತ್ನಮಯದ ಪಷ್ಕರಿಣಿಯನ್ನು ರಚಿಸು. 
ರಚಿಸಲಾರೆಯಾದರೆ, ನೀನು ಉಳಿಯುವಂತಿಲ್ಲ” ಎಂದನು. 

ಬೋಧಿಸತ್ತ್ವನು “ಒಳ್ಳೆಯದು, ಮಹಾರಾಜ. ಕೈಲಾದರೆ ರಚಿಸುವೆನು” ಎಂದನು. 

ಆಗ ಶಕ್ರನು ಅವನಿಗೆ ಪುಷ್ಕರಿಣಿಯನ್ನು ರಚಿಸಿದನು. ಅದಕ್ಕೆ ನೂರು ಇಳಿಯುವ 
ಘಟ್ಟಗಳು, ಸಾವಿರ ಮೂಲೆಗಳು. ಐದು ಬಣ್ಣದ ಪದ್ಮಗಳಿ೦ದ ಮುಚ್ಚಿಹೋಗಿ, ಅದು 
ನ೦ದನಪುಷ್ಕರಿಣಿಗೆ ಸಮಾನವಾಗಿತ್ತು. 

ಮರುದಿವಸ ಬೋಧಿಸತ್ವ್ವನು ಅದನ್ನು ಪ್ರತ್ಯಕ್ಷವಾಗಿ ಕಂಡು, “ನಿನ್ನ ಪುಷ್ಕರಿಣಿ 
ರಚಿಸಿಯಾಯಿತು ದೇವ” ಎಂದು ರಾಜನಿಗೆ ತಿಳಿಸಿದನು. 

ರಾಜನು ಅದನ್ನೂ ಕಂಡು, “ಈಗೇನು ಮಾಡೋಣ?” ಎ೦ದು ಕಾಳಕನನ್ನು ಕೇಳಿದನು. 

“ಉದ್ಯಾನದ ಕಾಂತಿಗೆ ತಕ್ಕ ಮನೆಯನ್ನು ರಚಿಸಲು ಆಜ್ಞೆಮಾಡು, ದೇವ.” 

ರಾಜನು ಬೋಧಿಸತ್ವ್ವನನ್ನು ಕರೆಸಿ, “ಆಚಾರ್ಯ, ಈ ಉದ್ಯಾನಕ್ಕೂ ಪುಷ್ಕರಿಣಿಗೂ 
ಅನುರೂಪವಾಗಿ ಸರ್ವದ೦ತಮಯವಾದ ಮನೆಯನ್ನು ರಚಿಸು. ರಚಿಸದಿದ್ದರೆ ನಿನಗೆ 
ಉಳಿಗಾಲವಿಲ್ಲ” ಎಂದನು. 

ಆಗ ಶಕ್ರನು ಅವನಿಗಾಗಿ ಮನೆಯನ್ನೂರಚಿಸಿದನು. 

ಬೋಧಿಸತ್ತ್ವನು ಮರುದಿವಸ ಅದನ್ನೂ ಪ್ರತ್ಯಕ್ಷವಾಗಿ ಮಾಡಿ ರಾಜನಿಗೆ ತಿಳಿಸಿದನು. 

ರಾಜನು ಅದನ್ನು ಕಂಡು, “ಈಗೇನು ಮಾಡೋಣ?” ಎ೦ದು ಕಾಳಕನನ್ನು ಕೇಳಿದನು. 

“ಮನೆಗೆ ಅನುರೂಪವಾದ ಮಜಿಯನ್ನುರಚಿಸುವಂತೆ ಆಜ್ಞೆಮಾಡು, ಮಹಾರಾಜ.” 

ರಾಜನು ಬೋಧಿಸತ್ವನನ್ನು ಕರೆಸಿ, “ಪಂಡಿತ ಈ ದ೦ತಮಯವಾದ ಮನೆಗೆ 
ಅನುರೂಪವಾದ ಮಣಿಯನ್ನು ರಚಿಸು. ಮಣಿಯ ಬೆಳಕಿನಲ್ಲಿ ತಿರುಗಾಡುವೆನು. 
ರಚಿಸಲಾರೆಯಾದರೆ, ನೀನು ಬದುಕುವಂತಿಲ್ಲ” ಎ೦ದನು. 

ಆಗ ಶಕ್ರನು ಅವನಿಗಾಗಿ ಮಣಿಯನ್ನೂ ರಚಿಸಿದನು. 

ಬೋಧಿಸತ್ತ್ವನು ಮರುದಿವಸ ಅದನ್ನೂ ಪ್ರತ್ಯಕ್ಷವಾಗಿ ಮಾಡಿ ರಾಜನಿಗೆ ತಿಳಿಸಿದನು. 

ರಾಜನು ಅದನ್ನೂ ಕಂಡು, “ಈಗೇನು ಮಾಡೋಣ?” ಎ೦ದು ಕಾಳಕನನ್ನುಕೇಳಿದನು. 

“ಮಹಾರಾಜ, ಧರ್ಮದ್ವಜ ಬ್ರಾಹ್ಮಣನಿಗೆ ಬಯಸಿಬಯಸಿದುದನ್ನು ಕೊಡುವ 
ದೇವತೆಯಿದೆಯೆಂದು ಕಾಣುತ್ತದೆ. ಆ ದೇವತೆ ಕೂಡ ರಚಿಸಲಾರದುದನ್ನು ಈಗ ಅಜ್ಞೆಮಾಡು. 
ಚತುರ೦ಗಗಳಿ೦ದ ಕೂಡಿದ ಮನುಷ್ಯನನ್ನು ದೇವತೆಯಾದರೂ ರಚಿಸಲಾರದು. ಆದ್ದರಿ೦ದ 


'ಚತುರಂಗದಿಂದ ಕೂಡಿದ೦ತಹ ಉದ್ಯಾನಪಾಲನನ್ನು ನನಗೆ ಮಾಡಿಕೊಡು' ಎಂದು ಇವನಿಗೆ 
ಹೇಳು.” 

ರಾಜನು ಬೋದಧಿಸತ್ವ್ವನನ್ನು ಕರೆಸಿ “ಆಚಾರ್ಯ, ನೀನು ಉದ್ಯಾನವನ್ನೂ 
ಪುಷ್ಕರಿಣಿಯನ್ನೂ ದ೦ತಮಯ ಪ್ರಾಸಾದವನ್ನೂ ಅದನ್ನು ಬೆಳಗಲು ಮಣಿರತ್ನವನ್ನೂ ರಚಿಸಿದೆ. 
ಈಗ ನನ್ನ ಉದ್ಯಾನದ ಕಾವಲಿಗಾಗಿ ಚತುರಂಗಗಳಿಂದ ಕೂಡಿದ ಉದ್ಯಾನಪಾಲನನ್ನು 
ಮಾಡಿಕೊಡು. ಮಾಡಿಕೊಡದಿದ್ದರೆ, ನೀನು ಬದುಕುವಂತಿಲ್ಲ” ಎಂದನು. 

ಬೋಧಿಸತ್ತ್ವನು “ಆಗಲಿ ದೊರಕಿದರೆ ತಿಳಿಸುವೆನು” ಎ೦ದು ಮನೆಗೆ ಹೋಗಿ, ಒಳ್ಳೆಯ 
ಊಟ ಉಂಡು, ಮಲಗಿ, ಬೆಳಗಿನಜಾವದಲ್ಲಿ ಎಚ್ಚೆತ್ತು ಹಾಸಿಗೆಯ ಮೇಲೆ ಕುಳಿತು, 
“ದೇವರಾಜನಾದ ಶಕ್ರನು ತನ್ನಿಂದ ಮಾಡಲು ಶಕ್ಕವಾದುದನ್ನು ಮಾಡಿದನು. ಆದರೆ 
ಚತುರ೦ಗಗಳಿ೦ದ ಕೂಡಿದ ಉದ್ಯಾನಪಾಲನನ್ನು ಮಾಡಲಾರನು. ಹೀಗಿರಲು ಇತರರ ಕೈಯಲ್ಲಿ 
ಸಾಯುವುದಕ್ಕಿಂತ ಅರಣ್ಯದಲ್ಲಿ ಅನಾಥಮರಣವೇ ಮೇಲು” ಎಂದು ಚಿಂತಿಸಿ ಯಾರಿಗೂ 
ಹೇಳದೆಯೆ ಪ್ರಾಸಾದದಿಂದ ಇಳಿದು ಮುಖ್ಯದ್ದಾರದಿ೦ದಲೇ ನಗರವನ್ನು ಬಿಟ್ಟು ಹೊರಟು 
ಕಾಡನ್ನು ಹೊಕ್ಕು ಒಂದಾನೊಂದು ಮರದ ಬುಡದಲ್ಲಿ ಸಜ್ಜನರ ಧರ್ಮವನ್ನು ಧ್ಯಾನಿಸುತ್ತಾ 
ಕುಳಿತನು. 

ಶಕ್ರನು ಆ ಕಾರಣವನ್ನು ತಿಳಿದು, ವನಚಾರಕನ೦ತಾಗಿ, ಬೋಧಿಸತ್ವನ ಬಳಿಸಾರಿ, 
“ಬ್ರಾಹ್ಮಣ, ನೀನು ಸುಕುಮಾರ. ಹಿಂದೆ ಎಂದೂ ದುಃಖ ಕಾಣದವನಂತೆ ಈ ಕಾಡನ್ನು ಹೊಕ್ಕು 
ಏನು ಮಾಡುತ್ತಾ ಕುಳಿತಿರುವೆ?” ಎ೦ದು ಕೇಳುತ್ತಾ “ನೀನು ಸುಖವಾಗಿ ಬದುಕಿದವನು. ಊರು 
ಬಿಟ್ಟು ಕಾಡಿಗೆ ಬಂದಿರುವೆ. ಏಕಾಕಿಯಾಗಿ ಮರದ ಬುಡದಲ್ಲಿ ಖಿನ್ನನಾಗಿ ಕುಳಿತು ಏನು 
ಚಿಂತಿಸುವೆ?” ಎ೦ದನು. 

ಬೋಧಿಸತ್ತ್ವನು ಅದನ್ನು ಕೇಳಿ, “ನಾನು ಸುಖವಾಗಿ ಬದುಕಿದವನು. ಊರು ಬಿಟ್ಟು 
ಕಾಡಿಗೆ ಬ೦ದಿರುವೆನು. ಏಕಾಕಿಯಾಗಿ ಮರದ ಬುಡದಲ್ಲಿ ಖಿನ್ನನಾಗಿ ಕುಳಿತು ಸಜ್ಜನರ 
ಧರ್ಮವನ್ನುನೆನೆಯುತ್ತಿರುವೆನು” ಎ೦ದನು. 

ಆಗ ಶಕ್ರನು “ಹಾಗಾದರೆ, ಬ್ರಾಹ್ಮಣ, ಈ ಸ್ಥಳದಲ್ಲಿ ಏಕೆ ಕುಳಿತಿರುವೆ?” ಎಂದನು. 

“ರಾಜನು ಚತುರಂಗಗಳಿಂದ ಕೂಡಿದ ಉದ್ಯಾನಪಾಲನನ್ನು ತರಹೇಳುವನು. 
ಅಂತಹವನನ್ನು ಪಡೆಯುವುದು ಶಕ್ಯವಿಲ್ಲ. ಅದಕ್ಕೆ ನಾನು 'ಇತರರ ಕೈಯಲ್ಲೇಕೆ ಸಾಯಬೇಕು? 
ಅರಣ್ಯಕ್ಕೆ ಹೋಗಿ ಅನಾಥಮರಣ ಸಾಯುವೆನು' ಎಂದು ಚಿಂತಿಸಿ ಇಲ್ಲಿ ಬಂದು 
ಕುಳಿತಿರುವೆನು.” 


“ಬ್ರಾಹ್ಮಣ, ನಾನು ದೇವರಾಜನಾದ ಶಕ್ರ. ನಿನ್ನ ಉದ್ಯಾನ ಮೊದಲಾದವೆಲ್ಲಾ ನನ್ನಿಂದ 
ಆದವು. ಚತುರಂಗಗಳಿಂದ ಕೂಡಿದ ಉದ್ಯಾನಪಾಲನನ್ನುಮಾಡುವುದು ಶಕ್ಯವಿಲ್ಲ. ಆದರೆ ನಿಮ್ಮ 
ರಾಜನ ತಲೆಯೊಡವೆಗಳನ್ನು ಮಾಡುವ ಛತ್ರಪಾಣಿಯೆಂಬವನು ಚತುರಂಗಗಳಿಂದ 
ಕೂಡಿದವನು. ಉದ್ಯಾನಪಾಲನು ಬೇಕಾಗಿದ್ದರೆ, ಅವನನ್ನು ಉದ್ಯಾನಪಾಲನನ್ನಾಗಿ ಮಾಡಲು 
ಹೇಳು.” 

ಶಕ್ರನು ಹೀಗೆಂದು ಬೋಧಿಸತ್ತ್ವನಿಗೆ ಬುದ್ಧಿವಾದ ಹೇಳಿ, “ಹೆದರಬೇಡ” ಎಂದು 
ಸಂತೈಸಿ, ತಾನು ದೇವಪುರಕ್ಕೇ ಹೋದನು. 

ಬೋಧಿಸತ್ತ್ವನು ಮನೆಗೆ ಹೋಗಿ, ಬೆಳಗಿನ ಊಟವನ್ನು ತಿಂದು, ರಾಜದ್ವಾರಕ್ಕೆ ಹೋಗಿ 
ಛತ್ರಪಾಣಿಯನ್ನು ಅಲ್ಲೇ ಕಂಡು, ಕೈ ಹಿಡಿದುಕೊಂಡು, “ಅಯ್ಯಾ ಛತ್ರಪಾಣಿ, ನೀನು 
ಚತುರ೦ಗಗಳಿ೦ದ ಕೂಡಿದವನೆ?” ಎಂದು ಕೇಳಿದನು. 

“ನಾನು ಚತುರ೦ಗಗಳಿ೦ದ ಕೂಡಿದವನೆಂದು ನಿನಗೆ ಯಾರು ತಿಳಿಸಿದರು?” 

“ದೇವರಾಜನಾದ ಶಕ್ರ” 

“ಏತಕ್ಕೆ ತಿಳಿಸಿದನು?” 

ಬೋಧಿಸತ್ತ್ವನು “ಈ ಕಾರಣದಿಂದ” ಎಂದು ಎಲ್ಲವನ್ನೂತಿಳಿಸಿದನು. 

ಅವನು “ಹೌದು. ನಾನು ಚತುರ೦ಗಗಳಿ೦ದ ಕೂಡಿದವನು” ಎಂದನು. 

ಆಗ ಬೋಧಿಸತ್ವನು ಅವನ ಕೈಗಳನ್ನು ಹಿಡಿದುಕೊಂಡು ರಾಜನ ಸಮೀಪಕ್ಕೆ ಹೋಗಿ 
“ಮಹಾರಾಜ, ಈ ಛತ್ರಪಾಣಿ ಚತುರ೦ಗಗಳಿ೦ದ ಕೂಡಿದವನು. ಉದ್ಯಾನಪಾಲನು ಬೇಕಾಗಿದ್ದರೆ 
ಇವನನ್ನು ಉದ್ಯಾನಪಾಲನನ್ನಾಗಿ ಮಾಡು” ಎಂದನು. 

ಆಗ ರಾಜನು ಅವನನ್ನು “ನೀನು ಚತುರ೦ಗಗಳಿ೦ದ ಕೂಡಿದವನೆ?” ಎಂದು 
ಕೇಳಿದನು. 

“ಹೌದು ಮಹಾರಾಜ.” 

“ಯಾವ ಚತುರ೦ಗಗಳಿ೦ದ ಕೂಡಿದವನು ನೀನು?” 

“ದೇವ, ನನಗೆ ಅಸೂಯೆಯಿಲ್ಲ. ನಾನು ಮದ್ಯಪಾನ ಮಾಡುವುದಿಲ್ಲ ನನಗೆ 
ಯಾವುದರಲ್ಲೂ ಸ್ನೇಹವಿಲ್ಲ. ನನಗೆ ಯಾವುದರಲ್ಲೂ ಕ್ರೋಧವಿಲ್ಲ” 

ಆಗ ರಾಜನು ಅವನನ್ನು “ಛತ್ರಪಾಣಿ, ನಿನಗೆ ಅಸೂಯೆಯಿಲ್ಲವೆ೦ದು ಹೇಳುವೆಯಾ?” 
ಎಂದನು. 

“ಹೌದು, ದೇವ, ನನಗೆ ಅಸೂಯೆಯಿಲ್ಲ” 


“ಏನು ಆಧಾರ ಕಂಡು, ನೀನು ಅಸೂಯೆಯಿಲ್ಲದವನಾದೆ?” 

“ಕೇಳು, ದೇವ. ನಾನು ಹಿಂದೆ ನಿನ್ನಂತೆಯೇ ರಾಜನಾಗಿದ್ದೆ ಸ್ತ್ರೀಯ ಕಾರಣದಿಂದ 
ಪುರೋಹಿತನನ್ನು ಬಂಧನಗೊಳಿಸಿದೆ. ಅವನು ನನಗೆ ಮೇಲ್ಮೆಯನ್ನು ಉಂಟುಮಾಡಿದನು. 
ಅದರಿಂದ ನಾನು ಅಸೂಯೆಯಿಲ್ಲದವನಾದೆ” ಎಂದು ತನಗೆ ಅಸೂಯೆಯಿಲ್ಲದುದರ 
ಕಾರಣವನ್ನು ಅವನನು ಹೇಳಿದನು. 

ಆಗ ರಾಜನು ಅವನನ್ನು “ಅಯ್ಯಾ ಛತ್ರಪಾಣಿ, ಏನು ಆಧಾರ ಕಂಡು, ನೀನು 
ಮದ್ಯಪಾನ ಮಾಡದವನಾದೆ?” ಎ೦ದು ಪ್ರಶ್ನಿಸಿದನು. 

ಅವನು ಆ ಕಾರಣವನ್ನುತಿಳಿಸುತ್ತಾ “ಮಹಾರಾಜ, ನಾನು ಹಿ೦ದೆ ಮದ್ಯದ ಮದದಿ೦ದ 
ಮಗನ ಮಾಂಸವನ್ನು ತಿಂದೆ. ಆ ಶೋಕ ತಟ್ಟಿದುದರಿ೦ದ ನಾನು ಮದ್ಯಪಾನವನ್ನು ಬಿಟ್ಟು ಬಿಟ್ಟೆ” 
ಎ೦ದನು. 

ಆಗ ರಾಜನು ಅವನನ್ನು “ಅಯ್ಯಾ ಮತ್ತೇನು ಆಧಾರವನ್ನು ಕಂಡು ನೀನು 
ಸ್ನೇಹನಿಲ್ಲದವನಾದೆ” ಎಂದು ಪ್ರಶ್ನಿಸಿದನು. 

ಅವನು ಅದರ ಕಾರಣವನ್ನು ತಿಳಿಸುತ್ತಾ “ರಾಜ್ಯ ನಾನು ಹಿಂದೆ ಕೃತವಾಸನೆಂಬ 
ರಾಜನಾಗಿದ್ದೆ ನನ್ನ ಮಗನು ಪ್ರತ್ಯೇಕಬುದ್ಧನ ಪಾತ್ರೆಯನ್ನು ಒಡೆದು ಸತ್ತನು. ಆ ಕಾರಣದಿ೦ದ 
ನಾನು ಸ್ನೇಹವಿಲ್ಲದವನಾದೆ” ಎಂದನು. 

ಆಗ ರಾಜನು ಅವನನ್ನು “ಅಯ್ಯಾ ಮತ್ತೇನು ಆಧಾರವನ್ನು ಕಂಡು 
ಕ್ರೋಧವಿಲ್ಲದವನಾದೆ?” ಎ೦ದು ಪ್ರಶ್ನಿಸಿದನು. 

ಅವನು ಅದರ ಕಾರಣವನ್ನು ತಿಳಿಸುತ್ತಾ “ನಾನು ಹಿ೦ದೆ ಅರಕನೆ೦ಬವನಾಗಿ ಏಳು 
ವರ್ಷ ಮೈತ್ರೀಚಿತ್ತವನ್ನು ಬೆಳೆಸಿದೆ, ಏಳು ಕಲ್ಪಗಳು ಬ್ರಹ್ಮಲೋಕದಲ್ಲಿದ್ದೆ ಅದರಿಂದ ನಾನು 
ಕ್ರೋಧವಿಲ್ಲದವನಾದೆ.” ಎ೦ದನು. 

ಹೀಗೆ ಛತ್ರಪಾಣಿ ತನ್ನ ಚತುರ೦ಗಗಳನ್ನು ಹೇಳಲು ರಾಜನು ಪರಿಷೆಗೆ ಸನ್ನೆಮಾಡಿದನು. 
ಅದೇ ಕ್ಷಣದಲ್ಲಿಯೇ ಅಮಾತ್ಯರೂ ಬ್ರಾಹ್ಮಣ ಗೃಹಪತಿಗಳೇ ಮೊದಲಾದವರೂ ಮೇಲೆದ್ದು 
“ಎಲವೋ, ಲಂಚ ತಿನ್ನುವವನೆ! ಕೆಟ್ಟ ಕಳ್ಳ ! ನಿನಗೆ ಲಂಚ ದೊರಕದೆ ಪಂಡಿತನನ್ನು ನಿಂದಿಸಿ; 
ಕೊಲ್ಲಲು ಬಯಸಿದೆಯಾ!” ಎ೦ದು ಕಾಳಕನನ್ನುಕೈಕಾಲುಗಳಿ೦ದ ಹಿಡಿದು, ರಾಜನ ಮನೆಯಿಂದ 
ಕೆಳಗಿಳಿಸಿ, ಸಿಕ್ಕಿಸಿಕ್ಕಿದ ಕಲ್ಲು ಕೋಲುಗಳಿ೦ದಲೇ ತಲೆಯೊಡೆದು ಸಾಯಿಸಿ, ಕಾಲು ಹಿಡಿದು 
ಎಳೆಯುತ್ತಾ ತಿಪ್ಪೆಯ ಮೇಲೆ ಎಸೆದರು. 


ಅಂದಿನಿಂದ ರಾಜನು ಧರ್ಮದಿಂದ ರಾಜ್ಯವಾಳುತ್ತಾ ಕರ್ಮಕ್ಕೆ ಅನುಸಾರವಾಗಿ 
ಹೋದನು. 


